

న వ నా గ రి క త కు దూ రం గా....

హెన్రీ డేవిడ్ థోరే

అనువాదం:
'మూరయా'

దేశికవితామండలి
విజయవాడ - 2

దేశీ ప్రచురణ
ప్రథమ ముద్రణ
జూలై — 1958
మూడు 'రూపాయలు



సంపాదకులు :

బొందలిపాటి శకుంతలాదేవి
శివరామకృష్ణ

విషయ సూచిక :

ఉపోద్ఘాతము

దుస్తులు

గృహవసతి

పొదుపు - గుణపాఠం

సత్సంప్రదాయాలు

ఏకాంతము

సరోవరాలు

గ్రంథపఠనము

ముగింపు

WALDEN by Henry David Thoreau, Published by The New American Library of world Literature, Translated into Telugu by Muraya and Published by Desi Kavita Mandali Vijayawada-2 with the Kind Permission of Author and Publishers.

ఉ పో ద్ధా త ము

కంకార్జునగరానికి సమీపంలో వాల్డన్ చెరువువొడ్డున అడవిలో స్వయంగా కట్టుకొన్న ఇంట్లో ఒంటరిగా జీవిస్తూ ఉన్న కాలంలో ఈ పుస్తకంలో చాలాభాగం వ్రాశాను. ఆ యింటికి దాపున ఇళ్ళు లేవు. ఇరుగుపొరుగులు అని చెప్పకో దగ్గవారు మైలుదూరంలోకానీ లేరు. అలాగా ఒంటరిగా రెండు సంవత్సరాల రెండు నెలలు స్వతంత్రంగా, స్వశక్తిపై ఆధార పడి వళ్ళువంచి పనిచేస్తూ జీవితం గడిపాను.

నా జీవితాన్ని గురించి, నన్ను గురించి కొంత ఆసక్తి, ఆదరణాగల మనుష్యులు తరచు అనేక ప్రశ్నలు వేసి ఆ విషయాలు తెలుసుకోవాలని కుతూహలపడి ఉండకపోతే నేనీ సంగతులన్నీ వ్రాయకపోదును. నా సొదతో ఎవ్వరికాలాన్నీ వృథాచేయాలనే సంకల్పమూలేదు.

అక్కడ నాజీవితం చాలా సహజంగానూ, సామ్యం గానూ గడిచింది.

“అక్కడ ఉంటున్నప్పుడు నువ్వు ఏమితిని బ్రతికావయ్యా? అక్కడ నువ్వు ఒంటరిగా ఉంటూఉన్నందుకు బాధ

పడలేదా?” అని కొందరూ, “నీ ఆస్తిలో ఎన్నోవంతు ఖర్చు పెట్టి దానధర్మాలు చేశావయ్యా? నువ్వు ఎంతమంది బీద విద్యార్థులను పోషించావేమిటి?” అని అంటూ మరికొందరు నన్ను ప్రశ్నించారు. ఇంకా అనేక ప్రశ్నలువేశారు. ఈ పుస్తకంలోవాటికి కొన్నింటికి సమాధానాలు చెప్పడానికి ప్రయత్నం చేస్తాను.

ఎవరైనా సరే తమతమ పుస్తకాలలో, తమ భోగట్టా అంతా సంపూర్ణంగా ఇవ్వాలి. సమాధానాలు చెప్పకోవాలి. నా శక్తివంఛనలేకుండా నే నలాగా చెప్పకొంటాను. నాకు నాసంగతి తెలిసినంత అధికంగా మరొకరిసంగతి తెలియదు కనుక నే కేవలమూ నా అనుభవాన్ని పురస్కరించుకొని, అది, కొద్దిపాటిదే కావచ్చుకాక, స్వవిషయం వ్రాస్తాను. ముఖ్యంగా బీదవిద్యార్థులకోసమే వ్రాస్తున్నాను. మిగిలిన తమకు సంబంధించిన భాగాలను గ్రహిస్తారని అనుకొంటాను. అంతమాత్రం జరిగితే చాలును-సంతోషమే.

నే నిప్పుడు ఎక్కడో ఏదూర దేశంలోనో నివసించే ఏ చైనీయుడను గురిచో ఏదో ఉబుసుపోకకు చెప్పడంలేదు. అలా చెప్పేమాటలు కావివి. అలాగా చెప్పేవిషయాలు మీకు సంబంధించినవి, మీకు ముఖ్యమైనవి కాకపోవచ్చును. కాని ఇప్పుడు నేనుచెబుతున్నది సరిగ్గా మిమ్మల్ని గురించి * న్యూ ఇంగ్లాండులో, ఈ కంకార్టునగర పరిసరప్రాంతాలలో

* అమెరికాలోని బ్రిటిషువారి వలసప్రాంతాలకు “నవ ఇంగ్లాండు” అని పేరువచ్చింది.

నివసిస్తూవున్న మిమ్మల్ని గురించి. ఇప్పటి మీ స్థితి-మీ చట్టా-
ఉన్న ప్రపంచపరిస్థితులు ఇంత దరిద్రంగా ఎందుకున్నాయి? ఇవి
ఎప్పుడూ ఇలాగే ఉండిపోవాలా? పీటినికాస్త చక్కపరచుకొనేం-
దుకు అవకాశం ఉన్నదా? ఈవిషయాలు చర్చిస్తాను.

కంకార్టులో చాలభాగం కాలినడకను తిరిగి చూచాను.
దుకాణాలలో, వివిధములైన కచేరీలలో, పొలాల్లో ఇంకా
ఇక్కడా అక్కడా ఎక్కడ కనిపిస్తే అక్కడల్లా జనం అంత
మందీ పాపపరిహారార్థం శరీరాలను కష్టపెట్టుకొంటున్నట్లుగా
కనిపిస్తున్నారు. నాలుగు అగ్నులమధ్య కూర్చునో, అగ్నిపై
తలక్రిందుగా వ్రేలాడుతూనో, కాక వద్దాసనం వేసుకొని కళ్లు
మూసుకొని దృష్టిని ఊర్ధ్వలోకాలపై కేంద్రీకరించో తపస్సు
చేస్తూ తమతమ పాపాలను పరిహరించుకోవడంకోసమై బ్రాహ్మ-
ణులు శరీరాలను కష్టపెట్టుకొంటారట. ఇక్కడ మనుష్యులు
పడుతున్న అవస్థ చూస్తుంటే ఆవిషయాలు నాకేమంత ఆశ్చర్య
కరంగాగానీ, నమ్మడానికిమరీ వీలులేనివిగాగానీ కనిపించడంలేదు.

గ్రీకు పురాణాల్లో “హెరూక్లెస్” పన్నెండుసార్లు
విజయయాత్రలుచేసి సంపదలు పోగుచేశాడు. కాని మహవాల్లు
అంతకంటే ఎక్కువ ప్రయాణ పడుతున్నారు. అతని ఆశకు
అంటు అంటూ - హద్దు అంటూ ఒకటి ఉన్నది. వీళ్ళ కది
లేదు. ఇంకా ఇంకా అధికంగా భాగ్యవంతులమై పోతామని
తాపత్రయ పడుతున్నారు. పోనీ ఆ గ్రీకు నాయకుల్లాగా ఏ
రాక్షసులనో జయించి, చంపి వీవైనా మహాత్మకార్యాలు
సాధించారా అంటే అదీలేదు. కేవలం తాపత్రయం!

ఒట్టి పేరాళ

ఇట్లా వాకిట్లా, పొలం పుట్లా, గొడ్డూ గోదా, ధనం భాన్యం, ఇవన్నీ కాక సామగ్రి- తాత ముత్తాతలనుండి ఆస్తిగా సంక్రమించిన కొందరి వ్యక్తుల దురదృష్టాన్ని చూడండి - వాటిని నిలబెట్టుకోవడానికి, కాపాడుకోవడానికి వాళ్ళుపడే అవస్థ- ఆ యమయాతన కాస్త గమనిస్తే ఆ బాధ మనకు అర్థం అవుతుంది. వాళ్లు వాటిని ఒకపట్టాన వదిలించుకోనూలేరు, కాపాడుకోనూలేరు. ఏ ఆస్తిపాస్తులూలేకుండా మనిషి ఏ అడివిలోనో జన్మిస్తే బాగుండును. ఏ ఆవో, గేదో ఇన్ని పాలిస్తే సరిపోతుంది- ఎందుకంత భూమి? మనిషికి, ఒక్క- మనిషికి, అరవైఎకరాల భూమా? అదంతా తినడానికే? ఆరి వీళ్ళ ఇళ్ళు బంగారంగానూ - ఎందుకలా, పుట్టంగానే తమగోరీలు తామే కట్టుకొంటున్నారు? వరాసగా, శ్రద్ధగా, గుంటలు త్రవ్వేసు కొంటున్నారు? అసలూ ఇవన్నీ అవతలకు నెట్టివేస్తూ మనిషి- మనిషిగా బ్రతకాలి. మనిషి- ఎంత ఉత్తమంగా జీవించడానికి పీలవుతుందో అంత ఉత్తమంగా జీవించాలి. నేను పెద్ద ఆస్తి ఉండి విపరీతమైన బాధ్యతలను నెత్తినవేసుకొని నడవలేక నడిచే మనుష్యులను చూచాను. ఎందుకంత పొలం ఆవ్యక్తికి? సొంత పొలాలులేనివాళ్లు కాస్తంతభూమి దున్నుకొని కాయకష్టంపై ఆధారపడి హాయిగా, సుఖంగా, స్వేచ్ఛగా జీవిస్తున్నారకదా! మరి అతనికి - అంత ఆస్తిగల ఆసామికి లభించదేం ఈసౌఖ్యం? మనుష్యులు ఒక దురభిప్రాయంలోపడి ఇంతచేటు కష్టపడు తున్నారు. అకారణంగా క్లేశాన్ని అనుభవిస్తున్నారు. అది

వాళ్ళ ఖర్చుమని అనిపిస్తుంది మనకు. కాని వాళ్లు - తామూ వనులు అవసరంకొద్దీ చేస్తున్నామంటారు. ఒట్టి మాటలవి. ఊరికే డబ్బు పోగుచేయ్యగానే సరికాదు. ముందు కాక పోయినా చిట్టచివరికైనా తాము ఒట్టి వెర్రిజీవితం గడిపామని వాళ్ళకూ తెలిసివస్తుంది.

కొన్ని దేశాలతో పోల్చుకొన్నప్పుడు మనదేశం వాటికంటే ఎక్కువ స్వతంత్రదేశమే. కాని ఈ దేశంలోకూడా పొరపాటువల్ల అనండ్, అజ్ఞానంవల్ల అనండ్ - చాలామంది మోయలేని బాధ్యతలూ చేయలేని చాకిరి నెత్తిన వేసుకొన్నారు. (నిజానికి ఆ బాధ్యతలు కేవలం గొప్పకోసం తెచ్చి పెట్టుకొన్నవి. ఆ చాకిరి అసహ్యమైనది. వదలించుకోవాలనుకొంటే ఆ రేండ్నూ తేలికగా వదలించుకోడానికి వీలున్నది.) వాళ్ళకు సరియైన జీవితపు ప్రతిఫలం ముట్టడంలేదు. వాళ్ళు దాన్ని అందుకోలేకపోతున్నారు. బండపనులు చేయడంతో మొద్దుబారిపోయి వాళ్ళవేళ్ళు వణికిపోతూ దాన్ని తాకడానికి కావలసిన సౌకార్యాన్ని అవి కోల్పోతున్నాయి. ఈ రకంగా ఇంత ఎక్కువగా కష్టంచేసే వ్యక్తికి అసలు తీరికేదొరకదు కదా! మనిషికి మనిషికి మధ్య ఉండవలసిన బాంధవ్యాన్ని నిలుపుకో లేకపోతున్నాడు. కేవలం ఒక యంత్రంగా తయారయిపోతున్నాడు. తన్మూలంగా అజ్ఞానిఅవుతున్నాడు. మనిషి పెరగడానికి జ్ఞానం అవసరంకదా! దాన్ని అతడు అనుక్షణమూ ఉపయోగించు కోవాలికదా! కానీ తాను అజ్ఞానంలో ఉన్నట్లు గుర్తెరగడానికి వ్యవధి ఏదీ? అతనికి కావలసినంత తిండి, కోరి

నన్ని గుడ్డలూ మనం అందచేయవచ్చును. కాని, పండ్లల్లో కనిపించే ఒక వికాసము, ఒక నవత్వము, ఒక సహజసౌకుమార్యమువంటి గుణము - సౌమ్యత, అతనిలో అంతరించి పోతున్నది.

మీలో కొందరు నిజంగా బీదవాళ్లు. ఆ విషయం అందరూ ఎరిగినదే. కొందరు బ్రతకడమే కష్టంగా ఉండి ఉండవచ్చు కూడా. కొన్ని సమయాల్లో నిజంగా నిస్పృహ చెంది ఉండవచ్చు కూడానూ. నిజమే. కాదనను.....

మీరు ఎన్నో చోట్లకు-ఎన్నో విందులకు వెళ్ళవలసి వుండచ్చు. ఎల్లాగో కాస్త వీలుచేసుకొని ఈ పుటలు నాలుగు చదవడానికి శ్రమపడుతున్నారను కొంటాను. ఎంత వ్యవధి లేకుండా ఉన్నదంటే మీకందరికీ ! బ్రతుకు తెరువుకోసం తోటి వాణ్ణి “అయ్యా మీ బూట్లు, కోట్లు కాకపోతే హేట్లనైనా నన్ను చెయ్యనివ్వండి. అదీ వీలుకాదూ - మీకు కావలసిన కిరాణా సరుకులు నన్ను దిగుమతి చెయ్యనివ్వండి; పోసీ మీ ధనం బ్యాంకులో పెట్టి భద్రపరచి వన్ను కాపలా కాయ నివ్వండి.” అని అంటూ ప్రాధేయపడుతూ, ఎంతగా ప్రార్థిస్తున్నారంటే ! ఎందు కింత శ్రమ ? ఎందుకీ ఆరాటం ? అమెరికాలో నీగ్రోలను గురించిన సమస్య ఒకటి ఉత్పన్నమైంది. ఉత్తర రాష్ట్రాల వారు దాన్ని వ్యతిరేకించారు. కూడదన్నారు. దక్షిణ రాష్ట్రాల వారు అనుకూలించారు - బానిసలు ఉండక తప్పదన్నారు. ఆ విషయమూ ఆ తర్వాత జరిగిన అంత ర్యుద్ధం సంగతి అందరూ ఎరిగినదే కదా ! కాని అసలు

సమస్య ఎవరికీ అంతుపట్టలేదు. తెల్ల వారు ప్రత్యక్షవిధానంలో సీగ్రోలనూ, పరోక్షవిధానంలో తమజాతి - తెల్లవాళ్ళనూ బానిసలుగా చేసుకొంటున్నారు. చిన్న చిన్న నౌఖరీలు ఇచ్చి వారిచేత వీలయినంత చాకిరీ చేయించుకొంటున్నారు. అందు వల్ల అందరికీ బాగా తెలిసిఉన్న సంగతి - అంటే సీగ్రోలను బానిసలుగా ఉపయోగించటం సంగతి - దాని మంచి ఊడ్డల విషయమై చర్చా - వదలి పెట్టు. ఎందుకంటే ముందు నీవే ఒక బానిసవు కదా? నీకు, నీ మనస్సుకు, నీ అవసరాలకు నీవే ఒక బానిసగా తయారయి కూర్చున్నప్పుడు సీగ్రో బాని సల చర్చ ఎందుకూ అంటాను.

మా నవు ల లో దై వ త్వ మా !

ఎందుకు దాన్ని గురించి అంత లేసి ఉపన్యాసాలు ఇవ్వడం? అటు చూడండి. ఆ గుఱ్ఱాలనూ, ఆ కంచరగాడిదలనూ మంద మందగా-వాటిపై మోపెడు సామానులు వేసుకొని-తోలుకొని పోతున్నాడు - ఒక పెద్దమనిషి. ఏదో వాటికింత దాణావేసి ఇన్ని సీళ్లు పట్టడంతో తనవిధి నెరవేరిపోయింది అనుకొంటున్నా డతను. అతని మనస్సంతా ఆ సరుకుఅమ్మి సొమ్ముచేసుకో వడంమీదనే ఉన్నది. ఎలాగయినాసరే భాగ్యవంతుణ్ణయిపో దామని అతని తాపత్రయం. అతను రోజంతా ఎందుకో ఏదో భయపడుతూనే ఉంటాడు. కీర్తి సంపాదించుకోవాలని అతని ఆశ. తనకేర్పడిన ఒకానొక అభిప్రాయానికి అతను బానిసఅవుతు న్నాడు. సంఘం ఏమనుకొంటుందో అన్న భీతి, తాను వెంటనే ధనవంతుడు కాకపోతే సంఘం తన్ను గౌరవించజేమో

నన్ని గుడ్డలూ మనం అందచేయవచ్చును. కాని, పండ్లల్లో కనిపించే ఒక వికాసము, ఒక నవత్వము, ఒక సహజసౌకుమార్యమువంటి గుణము - సౌమ్యత, అతనిలో అంతరించి పోతున్నది.

మీలో కొందరు నిజంగా బీదవాళ్లు. ఆ విషయం అందరూ ఎరిగినదే. కొందరు బ్రతకడమే కష్టంగా ఉండి ఉండవచ్చు కూడా. కొన్ని సమయాల్లో నిజంగా నిస్పృహ చెంది ఉండవచ్చు కూడానూ. నిజమే. కాదనను.....

మీరు ఎన్నో చోట్లకు-ఎన్నో విందులకు వెళ్ళవలసి వుండచ్చు. ఎల్లాగో కాస్త వీలుచేసుకొని ఈ పుటలు నాలుగు చదవడానికి శ్రమపడుతున్నారను కొంటాను. ఎంత వ్యవధి లేకుండా ఉన్నదండీ మీకందరికీ ! బ్రతుకు తెరువుకోసం తోటి వాణ్ణి “అయ్యా మీ బూట్లు, కోట్లు కాకపోతే హేట్లనైనా నన్ను చెయ్యనివ్వండి. అదీ వీలుకాదూ - మీకు కావలసిన కిరాణా సరుకులు నన్ను దిగుమతి చెయ్యనివ్వండి; పోనీ మీ ధనం బ్యాంకులో పెట్టి భద్రపరచి నన్ను కాపలా కాయ నివ్వండి.” అని అంటూ ప్రార్థేయపడుతూ, ఎంతగా ప్రార్థిస్తున్నారండీ ! ఎందు కింత శ్రమ ? ఎందుకీ ఆరాటం ? అమెరికాలో నీగ్రోలను గురించిన సమస్య ఒకటి ఉత్పన్నమైంది. ఉత్తర రాష్ట్రాల వారు దాన్ని వ్యతిరేకించారు. కూడదన్నారు. దక్షిణ రాష్ట్రాల వారు అనుకూలించారు - బానిసలు ఉండక తప్పదన్నారు. ఆ విషయమూ ఆ తర్వాత జరిగిన అంతర్జ్వద్ధం సంగతీ అందరూ ఎరిగినదే కదా ! కాని అసలు

సమస్య ఎవరికీ అంతుపట్టలేదు. తెల్లవారు ప్రత్యక్షవిధానంలో
 సీగ్రోలనూ, పరోక్షవిధానంలో తమజాతి - తెల్లవాళ్ళనూ
 బానిసలుగా చేసుకొంటున్నారు. చిన్న చిన్న నౌఖరీలు ఇచ్చి
 వారిచేత వీలయినంత చాకిరీ చేయించుకొంటున్నారు. అందు
 వల్ల అందరికీ బాగా తెలిసిఉన్న సంగతి - అంటే సీగ్రోలను
 బానిసలుగా ఉపయోగించటం సంగతి - దాని మంచి ఊడ్డల
 విషయమై చర్చ - వదలి పెట్టు. ఎందుకంటే ముందు నీవే
 ఒక బానిసవు కదా? నీకు, నీ మనస్సుకు, నీ అవసరాలకు
 నీవే ఒక బానిసగా తయారయి కూర్చున్నప్పుడు సీగ్రో బాని
 సల చర్చ ఎందుకూ అంటాను.

మా నవులలో దైవత్వమా!

ఎందుకుదాన్ని గురించి అంత లేసి ఉపన్యాసాలు ఇవ్వడం?
 అటు చూడండి. ఆ గుఱ్ఱాలనూ, ఆ కంచరగాడిదలనూ మంద
 మందగా-వాటిపై మోపెడు సామానులు వేసుకొని-తోలుకొని
 పోతున్నాడు - ఒక పెద్దమనిషి. ఏదో వాటికింత దాణావేసి
 ఇన్ని నీళ్లు పట్టడంతో తనవిధి నెరవేరిపోయింది అనుకొంటున్నా
 డతను. అతని మనస్సంతా ఆ సరుకులమ్మి సామ్మచ్చేసుకో
 వడంమీదనే ఉన్నది. ఎలాగయినాసరే భాగ్యవంతుణ్ణిపో
 దామని అతని తాపత్రయం. అతను రోజంతా ఎందుకో ఏదో
 భయపడుతూనే ఉంటాడు. కీర్తి సంపాదించుకోవాలని అతని
 ఆశ. తనకేర్పడిన ఒకానొక అభిప్రాయానికి అతను బానిసఅవుతు
 న్నాడు. సంఘం ఏమనుకొంటుందో అన్న భీతి, తాను వెంటనే
 ధనవంతుడు కాకపోతే సంఘం తన్ను గౌరవించజేమా

నన్న పెనుభూతంలాంటి అనుమానం అతన్ని బాధిస్తున్నాయి. వ్యక్తి అభిప్రాయాలను లొంగతీసుకోవాలని ప్రయత్నంచేసే సంఘంయొక్క అభిప్రాయాలు ఎప్పుడూ బలీయంగానూ తరచు భయంకరంగానూ ఉంటాయి. సామాన్యంగా మనిషి తనకున్న ఆదర్శాలకోసం కష్టపడి పనిచేస్తాడు. వాటిని సాధించడానికి ప్రయత్నం చేస్తాడు. అతని ఆదర్శాలు మంచివైనప్పుడు అతను ఉత్తమస్థాయిని అందుకుంటాడు. అలా కాక ఊరికే డబ్బు పోగుచెయ్యటంవల్లనే తానేమో గొప్పవాణ్ణయిపోతున్నానని గనుక భావిస్తే - అతను తన కోరికలమూలంగా తానుగా - దిగజారిపోతున్నాడన్నమాట.

ఏమైనా, మొత్తంమీద మనుష్యులు అంతమందీ-ఒక విధమైన నిస్పృహలో పడిపోయారు. అంటే తాము చేస్తున్న పనిలో తమకు ఆనందం కన్పించడం లేదన్నమాట. అయినా యంత్రాలలాగా పనిచేస్తున్నారు. కలిగిన నిస్పృహను హృదయాలలో దాచుకొంటున్నారు. వాళ్ళు “ఇది మా ఖర్మం. మే ఖింతకోలాగున చెయ్యలేము” అని అనుకోలేరు కూడానూ. అట్లా అనుకోవడమంటే తమ నిస్పృహను బహిరంగపరచి, ఉన్నస్థితిని అంగీకరించడము అవుతుంది. అదీ చెయ్యరు వాళ్ళు. వాళ్ళు ఏంచేస్తున్నారంటే - ఆ నిస్పృహను హృదయాల్లో దాచుకొని పట్టణాలనుండి పల్లెప్రాంతాలకూ, గ్రామాలనుండి నగరాలకూ ప్రయాణమై పోతున్నారు. ఊరికే ఒకచోటనుండి మరొకచోటకు పరుగులు పెడుతున్నారు. ప్రదేశం మారినంత మాత్రాన బాధ ఎక్కడకు పోతుందీ? అందులోనూ ఉన్న

అదర్శమేమో ఎప్పుడూ ఒక్కటే స్వార్థంతోకూడినదై ఉన్నప్పుడు మార్పు ఎల్లావస్తుందీ? వాళ్ళ ఆటల్లో పాటల్లో వినోదాలలో కూడా ఒకేవిధమైన బాధా - నిస్పృహ తొంగి చూస్తూనే ఉంటాయి. ఆ వినోదాలూ అవీ అంత యాతన పడిన తర్వాత ఆ మనుష్యులకు ఆహ్లాదాన్ని కలిగించవు.

నిజమైన సౌఖ్యాన్ని అనుభవిస్తూ జీవించడానికి అనేక మార్గాలున్నాయి. అందుకు అనువైన జీవనవిధానాలు చాలా ఉన్నాయి. కానీ వీళ్ళంతా గడిపే జీవనవిధానాన్ని చూస్తే మరొక విధానం మరొకపద్ధతి లేదా అనిపించేస్తుంది. లేదని అనుకొనే వారు పాతవిధానాన్ని తప్పించి మరొకటి ఎంచుకోవడం వీలుగాక చేతగాక దాన్నే అనుసరిస్తున్నారు. నిజానికి అనేక మార్గాలున్నాయి. అట్లా యాంత్రికంగా తయారు కానక్కరలేదు. ఉత్సాహవంతులూ ఆరోగ్యవంతులూ అయిన వారికి ఈ విషయం-అంటే, డబ్బు కూడబెట్టడం ఒక్కటే జీవితాదర్శనము కాదనీ, కేవలమూ, అందుకోసం ఉపయోగపడే పద్ధతిమాత్రమే జీవనవిధానము కాదనీ తెలిసివస్తున్నది. ఇప్పటికీ మించిపోయిందేమిలేదు. వారు తమ తప్పుడభిప్రాయాలను మార్చుకోవచ్చును. ఒకవిషయాన్ని గురించి ఆలోచించడంలో గానీ ఒకపనిని నిర్వర్తించడంలోగానీ అవలంబించే పద్ధతి పురాతనమైనంత మాత్రంచేత అనుసరించడానికి వీలులేదు. దానికి ప్రత్యక్షంగా ఋజువు కనిపించాలి. ప్రత్యక్ష ప్రమాణం కనిపించాలి. ఒకనాడు అందరూ ఏకగ్రీవంగా “ఇది సత్యము” అన్నదే మరోనాడు అసత్యమైపోతుంది. ఒకనాడు

పొగనుచూచి వర్షింపగల మేఘమని కొందరు అభిప్రాయ
 పడవచ్చును. తర్వాత కాలంలో అది కేవలం పొగ అన్న
 నిర్ణయానికి రావచ్చును. అలాగే మరికొన్ని అభిప్రాయాలు
 (అవి నిజానికి అసత్యాలే అయినా) పరమసత్యాలుగా భాసిం
 చినా మరోనాడు వాటిస్థితి మారవచ్చును. మన పూర్వులు
 “మీరెవ్వరూ ఈ పనులు చెయ్యలేరు.” అన్న పనులనే మన
 మీనాడు ప్రయత్నించి సాధింపవచ్చును. ఒక విషయం
 చూడండి—పూర్వపువాళ్ళకు ఈ విషయం అంతగా తెలియదు.
 ఈనాడు ఆవిరియంత్రాలను కనిపెట్టారు కదా - వాటిలో
 ప్రపంచమంతా చుట్టివస్తున్నాము కదా! పక్షులకుండే గమన
 వేగంతో మనంకూడా నడవగలుగుతున్నామా లేదా! అవునా -
 మరి ఈ విషయంలో వాళ్ళకెంత తెలుసు చెప్పండి! కనుక
 చెప్పవచ్చిన దేమంటే - ఎప్పుడూ వాళ్ళ అభిప్రాయాలనే
 గ్రుడ్డిగా అనుసరించకూడదు, వాళ్ళు చెప్పినదంతా వేదం
 అనుకోకూడదు. మనమంతా “మహామేధావి” అనుకొనే
 వ్యక్తినే ఒకర్ని తీసుకోండి. అతను కేవలం - బహుకాలం
 జీవించి ఉండడంచేతనే నాశాశ్వత ప్రయోజనకారియైన విజ్ఞానం
 సంపాదించింది? నిజానికి - నిజంగా నిజమే చెప్పవలసివస్తే
 మన ముసలివాళ్ళు మన యువలోకానికి ఇవ్వగల సలహా -
 ప్రముఖమూ ప్రధానమూ అని చెప్పకోగల సలహా -
 ఒక్కటిలేదు. ఎందుకంటే వారి అనుభవంకూడా పాక్షిక
 మైనజే. వాళ్ళ హయాములో వాళ్ళకూడా ఘోరంగా ధక్కా
 ముక్కలు తిన్నారు. నామట్టుకు నేను అక్కడ ముప్పైవేళ్ళ

జీవితం గడిపాను. కాని నా పెద్దలనుండ నెని ఐష్యులలో పనికివచ్చేదీ, విలువైనదీ అనతగ్గ సలహా నాకు ఒక్కటి అంద లేదు. వారు చెప్పలేదు. చెప్పలేరుకూడా. వాళ్ళంతా తమలో ప్రతిఒక్కరూ ఒక్కొక్క “మోటారు” అని అనుకొన్నారు. (“మోటారు” అనే వ్యక్తి హోమరు రచించిన ఇలియడ్ అన్న గ్రంథంలో వచ్చే గ్రీకునాయకులలో ఒకడు) అనుకోవడం మటుకే నాకు ఉపయోగపడే మాట ఒక్కటి చెప్పలేక పోయాను. జీవితం ఒక ప్రయోగం. స్వయంగా అనుభవించి సాంతమార్గాలను కనిపెట్టాలి, ఆ సాంతమార్గాలలో ధైర్యంగా నడచి వెళ్ళాలి. గ్రుడ్డిగా అనుకరిస్తే చాలదు.

ఆహారవిషయం చూడండి. మీరందరూ ఊంసా హారం అవసర మంటారు. నిజానికి అవసరంకాదు. నాతో ఒక సారి ఒకరైతు మనం శాకాహారంపైనమాత్రమే బ్రతుకలేమనీ, ఎముకలు వృద్ధికావడానికి మాంసాహారం అత్యవసరమనీ అన్నాడు. అతను పూర్వపునమ్మకాన్ని అనుసరిస్తూ మాంసా హారం ఎముకల పుష్టికోసమని తీసుకొంటూనే ఉన్నాడు. కాని అతను తనముందు నడుస్తున్న ఎద్దును అసలు గమనించనేలేదు. అది బ్రతికిఉన్నన్నాళ్ళూ శాకాహారమిదనే ఆధారపడి ఉంటుంది. అదికనుక ఒక్కతన్నుతంతే-కేవలం శాకాహారంవల్లనే ఎముకబలం సంపాదించుకొన్న ఆ ఎద్దు తంతే, ఆ తన్నుకు ఇతను ఏమైపోతాడో! అట్లాగే ఉంటుంది. శాకాహారమిద మనిషి లక్షణంగా బ్రతకవచ్చును. నిరభ్యంతరంగా బ్రతుక వచ్చును. కొన్నిసందర్భాలలో కొన్ని ప్రత్యేకపుష్కళితులలో

ఏదో అవసర మవుతుంది. అంతమాత్రంచేత అదే అన్ని సందర్భాలలోనూ సర్వకాలసర్వావస్థలలోనూ అవసరంకావాలని ఎక్కడున్నది?

మన పూర్వపు తరాలవారు అనేక కష్టాలనూ సౌఖ్యాలనూ చవిచూచి, ప్రగాఢమైన అనుభూతి సంపాదించిన తర్వాతనే కొన్ని నిర్ణయాలకు వచ్చారని సామాన్యంగా అనిపిస్తుంది. అందువల్లనే తరువాతవారికి తమముందు వారిని కేవలం గ్రుడ్డిగా అనుకరించి అనుసరిస్తే చాలుననికూడా అనిపిస్తుంది. అది కూడదు.

చెప్పడానికైతే మన పూర్వీకులు దాదాపు అన్ని విషయాలూ చెప్పారు. చెట్లను పెంచడంలో ఒక చెట్టుకూ మరొక చెట్టుకూ ఎంతెంతదూరం వదలిపెట్టాలోకూడా నిర్ణయించి చెప్పాడు సాలమన్ మహాశయుడు. రోమునగర న్యాయాధికారులు ప్రక్కవాడి పొలంలోకి వాలిన మన చెట్లనుండి రాలిన పండ్లపై మన కెంతవరకు అధికారమున్నదో మనం ఎన్ని అడుగులు అవతలవాడి పొలంలోకి వాణ్ని అడక్కుండానే వెళ్లి ఆపండ్లు ఏరుకోవచ్చునోకూడా నిర్ణయించి నియమాలు-శాసనాలు వ్రాసివేశారు. క్రీస్తుకు పూర్వం 5 వ శతాబ్దానికి చెందిన ప్రసిద్ధవైద్యుడు “హిపోక్రీటుస్” మనం గోళ్ళు ఎలా కత్తిరించుకోవాలో, ఎలా వాటిని శుభ్రంగా ఉంచుకోవాలో కూడా వ్రాసిపోయాడు. వీటి నన్నిటినిబట్టిచూస్తే వాళ్ళు తడమకుండా వదలివెళ్లిన విషయమేమీ కన్పించడేమో నని

పిస్తుంది. జీవితంలోకలిగే బాధ, విసుగుదల అది మానవునికి...
 బై బిలును అనుసరించి మానవులకు తండ్రివంటివాడైన ఆదా
 ముకు కూడా - సుపరిచిత మైనవే.

అల్లాగా మన పూర్వులు అన్ని విషయాలూ చెప్పా
 రనే అనిపిస్తుంది. చెప్పినమాట నిజమే, చెప్పకుండా వదిలి
 వేసిన విషయాలుకూడా చాలా ఉన్నాయి.

మానవుని శక్తిసామర్థ్యాలను కొలిచి సరిగ్గా చెప్పేయ
 లేము. అవి మారుతూ ఉంటాయి. అనంతమైనవి. అందువల్ల
 మన పూర్వులు, పూర్వకాలంలో ఒక విషయంలో ఏదో
 కొంత చేసినంతమాత్రంచేత ఇక ఆ విషయంలో చేయదగిన
 దంటూ ఏమీలేదని అనుకోవడం తగదు. చేయవలసినది
 ఇంకా చాలా మిగిలే ఉంటుంది.

కొన్ని విషయాలు మనకు స్వల్పమైనవిగా అతి చిన్న
 విషయాలుగా కనిపిస్తాయి. జాగ్రత్తగా పరిశీలిస్తే వాటివిలువ
 అర్థమవుతుంది. జీవితంలోనే ఒకానొక నవ్యత గోచరిస్తుంది.
 ఒక నూతన దృక్పథం ఏర్పడుతుంది.

సూర్యుణ్ణి నక్షత్రాలనూ చూడండి. ఎంతవిచిత్రమో!
 ఇప్పటిదాకా ప్రపంచానికంతటికీ మనమొక్కళ్ళమే అతి
 ప్రధానమైన వారమని అనుకొంటున్నాము. కానీ మనకు
 వేడినీ వెలుగునూ ఇస్తున్న ఆ సూర్యుడే ఆ నక్షత్రాలే ప్రపం
 చంలోని అన్ని యితర ప్రాంతాలలో ఉంటున్న మానవు
 లందరకూ వాటిని అందిస్తున్నాయి. కాస్త జాగ్రత్తగా పరిశీ
 లించండి...కనుక వాళ్ళు ఎంతో; మనమూ అంతే.

మానవ ప్రవృత్తి చాలా చిత్రమైంది. అందులో చాలా వైవిధ్యం ఉన్నది. ఒక మనిషికి మరో మనిషికి ఎంతో తేడా కనిపిస్తున్నది. మనుష్యులలో వారి వారి దృక్పథాలలో, వారి ఆలోచనలలో ఎంతటి వైవిధ్యం ఎంతటి విభిన్నత ఉన్నదంటే; మనముంటూ ఉన్న ప్రపంచంలో అటువంటి కొందరు నివసించడమే లేదనుకొనేటంత వైవిధ్యమున్నది. వాళ్ళు ఏదో పుస్తకాలలో చరిత్ర, పురాణ, కావ్యగ్రంథాలలో తటస్థపడే వ్యక్తులవలే కనిపిస్తారు కూడా. అంతేకాక ఒక కాలంలో ఒక పరిస్థితిలో జీవించిన మనిషికి వేరొక కాలంలో వేరొక పరిస్థితిలో జీవించిన మనిషికి కావాలసినంత వ్యత్యాసమున్నది. ప్రతివాడికీ తనదీ అనతగిన వ్యక్తిత్వం ఒకటి ఉంటుంది. అందువల్ల ప్రతివాడూ అన్ని కాలాలలోను పాటించి తీరాలని కొన్ని నియమాలు చేసేస్తే ఎల్లా ?

గతంలో నేను కూడా ఏదో సంప్రదాయాలనూ, ఆచారాలనూ అనుసరించడంవల్ల మంచివాణ్ణిపించుకొన్నాను. అవి తప్పయినా ఎందుకు గుడ్డిగా అనుకరించానా అన్న విచారం ఇప్పుడు కలుగుతున్నది.

క్రొత్తవాటికి స్థానం ఇస్తూ ఆచారాలు మారుతుంటాయి. ఒక ఓడను తీసుకోండి. అది ఒకప్పుడు ఎంతగా ఉపయోగపడినప్పటికీ పాతపడి పనికిరానిదై పోయినప్పుడు దాన్ని విడిచిపెట్టేసినట్లు ఒకతరంవారు సాధించినదాన్ని అనుసరించిన ఆచారాన్ని క్రొత్త తరాల వారు విడనాడుతారు.

మనం స్వశక్తిపై ఇంకా కొంచెం ఎక్కువ నమ్మకం

ఉంచుకోవాలి. మనం ఒకవేళ మన తెలివితక్కువతనంవల్ల ఏమైనా తప్పులు చేసినా వాటిని మనంతట మనమే సరిదిద్దుకోగలం. ప్రకృతి అలాటి శక్తిని మనకు ప్రసాదిస్తుంది. స్వశక్తిపై విశ్వాసం ఉంచుకోవాలి. ఎక్కడ ఏంతప్పు తమవల్ల జరిగిపోతుందో అని హడలిపోతూ విపరీతంగా అంటులేకుండా ఆదుర్దాపడుతూ కాలం గడుపుతున్నారు. అల్లా ఎప్పుడూ; ఆఖరికి నిద్రలో కూడా సౌఖ్యమన్నది ఎరుగకుండా ఆదుర్దా పడుతూ ఉండడము - నిజానికి ఒకరకమైన వ్యాధిక్రిందకు వస్తుందేమో !

మన పూర్వులు సాధించిన ప్రతి చిన్న విషయాన్నీ గోరంతలు కొండంతలుగా చేసి చెప్పకోవలసిన పనిలేదు. అలా చేస్తే - ఇంకా సాధించవలసినవి అనేకం ఉన్నాయనే విషయమూ, జీవితం అంటే నిరంతర సాహసకార్య నిర్వహణమూ అన్న విషయమూ మరచిపోతాము. అప్పుడు స్వశక్తిపై సమ్మతం క్రమంగా సన్నగిల్లిపోతుంది. అప్పుడు ప్రతిదానికి సున పూర్వులుచేసిన పనులపై ఆధారపడతాము. అంటే అప్పుడు ఆత్మవిశ్వాసం అదృశ్య మవుతుంది దన్నమాట. ఏదో కారానుసారంగా ప్రార్థనలుచేస్తూ సౌఖ్యం ఎరుగక-ఆఖరికి నిద్రలోకూడా ఏం జరిగిపోతుందో అని భయపడుతూ ఆదుర్దా పడుతూ జీవించటం ఏమీ బాగుండలేదు.

మన ముంటూ ఉన్న - మనచుట్టూఉన్న ప్రపంచం సుతూణమూ మారుతూఉన్నదన్న విషయం గమనించాలి. సపంచాన్ని కాస్తజాగ్రత్తగా పరిశీలనచేసి అనేక విషయాలు

అవగాహన చేసుకోవాలి. కనీసం ఈవిషయం - కన్సస్పిషి
యస్ (చైనీయుల ప్రసిద్ధ వేదాంతి) చెప్పినట్లు - మనకు తెలి
సింది మాత్రమే తెలుసుననీ, తెలియందేమో తెలియదనీ
మనం గుర్తించగలిగితే అంతకుమించిన విజ్ఞానం మరోటిలేదు.

ఒక విషయం నెమ్మదిగా ఆలోచిద్దాం. నేను మన
వాళ్ళు పైన చెప్పినట్లుగా ఏదో ఆదుర్దాతో, ఏదోబాధతో,
ఎంతసేపూ డబ్బు పోగుచెయ్యాలనీ, కుప్పలు పొయ్యాలనీ
ప్రయత్నంచేస్తూ కాలంగడుపుతున్నారని మనవిచేశాను.
అయితే ఏమిటి ఆదుర్దా? ? ఎందుకది? దాన్ని మనం ఎంత
వరకు న్యాయంగా అనుభవించి సహించి తీరాలి-అన్నవిషయం
విచారిద్దాం.

విపరీతంగా పెరిగిపోయిన నాగరకతా ప్రపంచంలో
మనం నివసిస్తున్నా-అదిమనివాసులు వల్లెల్లో అడవుల్లో నివసిం
చిన విధంగా నివసించగలిగితే అది మనకు కొంతవరకు ఉప
యోగకరంగా ఉంటుంది. ముందు “అప్పటివాళ్ళ నిత్యజీవితా
వసరాలు ఏమిటి? వాటిని సంపాదించుకోడానికి వాళ్లు ఏమి
చేశారు?” అన్నవిషయాలు తెలుసుకోవాలి. అతి పురాతన
కాలాలలో ఈ వెర్రినాగరికత ఇంతగా బలియక పూర్వం
మనుష్యులు తమకు అత్యవసరమైన వస్తువులనుమాత్రమే సంపా
దించుకొనేవారు, అవిమాత్రమే విపణివీధుల్లో దొరికేవి. ఆ
తర్వాతమాత్రమే విలాసవస్తువులు-నిజాని కివి లేకపోతే జీవితం
గడవకపోదు-దుకాణాలలో కన్పించడం మొదలుపెట్టాయి.

మానవుల ఆకారాలు బహుళ వైవిధ్యాన్ని ప్రదర్శిస్తూ వుండవచ్చును. అవి మారుతూ ఉండవచ్చునుకూడా. కాని మానవుల అస్థిపంజరంలో మార్పు ఉండదు. అన్ని అస్థిపంజరాలూ ఒక్కలాగానే కనిపిస్తాయి. సరిగ్గా అల్లాగే మానవ జీవితంలో “అత్యవసరాలు” అన్నవి కొన్ని ఉన్నాయి. మనుష్యులకు అవిలేనిదే గడవదు. అదుగో అవి ఎప్పుడూ ఒక్కలాగే ఉంటాయి - అస్థిపంజరాలలాగా. ఇంక పోతే, విలాసవస్తువులు మానవుల ఆకారాదులలాగానే కాలాన్నిబట్టి మారుతూ ఉంటాయి.

ప్రాథమికావసరాలు:

వేటిని మానవుడు తన సొంతపరిశ్రమవల్ల సాధించాడో, ఏవైతే బహుకాలంగా ఉపయోగంలో నిలచిపోయాడో, మొరటుతనంవల్ల కానీ - పేదతనంవల్ల కానీ - వేదాంతజ్ఞానాభావంవల్ల కానీ - వేటినితే అతడు విడనాడలేక పోయాడో, ఏవి లేకపోతే అతను జీవించలేడో అదుగో అవి మాత్రమే నా దృష్టిలో ప్రాథమికావసరాలు.

చాలా ప్రాణులకు ఆహారము - తిండి అన్నది మొట్టమొదటి జీవితావసరం. అదిలేనిదే అవి బ్రతకలేవు. ఆ తర్వాత ఇల్లూ - వాకిలీ లేదా ఏదో ఒక నీడపట్టు, ఇంత తిండి, వాతావరణపు మార్పులనుంచీ శీతోష్ణాల ఉద్ధతినుంచీ - రక్షించుకోవడానికి ఒక నీడపట్టు - ఏటికంటే అదనంగా జంతుకోటికి మరేమీ అవసరంలేదు.

మానవుని జీవితావసరాలు ఇంకా కొంచెం ఎక్కువ.

ఆహారం, ఉండడానికి ఇల్లు, కట్టుకోడానికి గుడ్డా ఇవి కాక వంట చేరుకు - వీటిని ముఖ్యవసరాలుగా చెప్పకోవచ్చును. ఇవి సంపాదించుకొనేంత వరకూ మానవుడు ఇంతకంటే భిన్నమైన, ఇంతకంటే ప్రధానమైన పారిమార్ధిక సమస్యలను గురించి స్వేచ్ఛగా విజయోత్కంఠతో ఆలోచనకు దిగనే దిగడు.

మానవుడు ఇల్లు కట్టుకోవటమే కాక వస్త్రాలు నేయడంకూడా నేర్చుకొన్నాడు. అనుకోకుండా నిష్పచేయడం - తలవని తలపుగా దానివలన కలిగే వెచ్చదనాన్ని అనుభవించడం జరిగిన పిదప దానికి అలవాటుపడ్డాడు. ఇది “అలవాటు” అని ఎందుకు అన్నానూ అంటే ఈ దేశంలో కూడా కొన్ని జాతులవారు అగ్నికి అల్లంతదూరంలోనే ఉండిపోయి - మరీ దగ్గరగా కూర్చుని చలికాచుకొంటున్న వాళ్ళను దూరంనుండే చూచి “అంతవేడిని వాళ్లు ఎల్లా భరిస్తున్నారబ్బా” అని ఆశ్చర్యపడతారు. అలాగా ఆశ్చర్యపడే ఆ మనుష్యులు - నిజానికి మన అందరికంటే శారీరకమైన దార్ధ్యం కలవాళ్లే. అయితే - అలాంటి వాళ్ళ శారీరక దార్ధ్యాన్ని - ఈనాటి నవనాగరకుల మనోవికాసాన్ని విజ్ఞానాన్ని కలిపి ఒక్కచోట చూడగలిగితే ఎంత బాగుండును అని అనిపిస్తుంది. అదేమంత అసాధ్యమైన విషయం కాదు కదా!

“టైబిక్” అనే ప్రసిద్ధజర్మను శాస్త్రజ్ఞుని సిద్ధాంతాన్ని అనుసరించి మానవుని శరీరం ఒక “స్టవ్” వంటిది. ఆహారం, శరీరానికి దహనశక్తిని ఇస్తుంది. మానవుని ఊపిరితిత్తులలో ప్రతి ఉణుము దహనశక్తి ఉద్భవిస్తూఉంటుంది. కనుక ఆహారము వంటచేరుకు వంటిది, చలికాలంలో మనం కొంచెం

ఎక్కువ తింటాం. అలాగే వేసంకాలంలో కొంచెం తక్కువ తింటాం. ఈ తిన్న ఆహారము దహనశక్తిని కలిగిస్తుంది. ప్రాణంతో శరీరాన్ని నిలబెడుతుంది. ఇది తక్కువైతే అనారోగ్యమూ, అసలు లేకపోతే మరణమూ, సంభవిస్తుంది. ఇది జంతుకోటికి అంతటికీ సామాన్యధర్మం- మానవునిలో ఆహారం వల్ల ఉద్భవించిన “వేడి” అతడు కట్టుకొన్న వస్త్రాలవల్లా, ఉంటూఉన్న ఇంటివల్లా చెదరిపోకుండా తగ్గిపోకుండా సురక్షితమవుతున్నది. ఈ విషయం అర్థంచేసుకొంటే చలిమంటల అవసరా నవసరాలను మనం అర్థంచేసుకోవచ్చు ననుకొంటాను.

మనవాళ్లు క్రమంగా వంటచేయడం నేర్చుకొన్నారు. వంటచేరుకు సాయంతో ఆహారం పక్వమవుతోంది. మానవుడు నాగరకతాది విషయాల్లో క్రమంగా అభివృద్ధిచెందిన తర్వాత కాలాల్లోనే అది అవసరమైనదిగా మారిందని నా అభిప్రాయం. సరే ఇంతకూ తిండి, గుడ్డా ఉండడానికి ఇల్లూ వండుకోవడానికి వంటచేరుకూ అవసరమని తేలింది. మానవుడు వీటి సంపాదన కోసం అవ్వకష్టాలూ పడతాడు. అయితే నిజం మాట్లాడవలసి వస్తే ఈ నాలుగు అవసరాలలోనూ వస్త్రాలు-ఇల్లూ అనేవి (మనం సాధారణంగా ఎంచుకొనే పద్ధతినిబట్టి చూస్తే) సగానికి సగం అనవసరమనే అనిపిస్తుంది. ఎటొచ్చీ అసలు విడచిపెట్టలేనిదల్లా ఒక్కతిండి. అదికూడా చాలా స్వల్పమైన క్రమతో లభిస్తుంది. దాని కోసమై ఇంత అవస్థపడనక్కర్లేదు. ఈ ధనాశాపరులు ప్రపంచంలో నలుమూలలకూ - అనాగరకమూ ఆనారోగ్యకరమూ అయిన ప్రదేశాలకూ పోయి ఇరవై ముప్పై ఏళ్ళు అక్కడే గడిపి, ధనం సంపాదించుకొని తిరిగి ప్రయాసపడి

స్వస్థలాలకు చేరుకొని ఆపైని మరణించడం చూస్తూనే ఉన్నాము. వాళ్ళు అవసరాన్ని మించిన ప్రయాస పడుతున్నారు; అదనంగా ఆరాటపడుతున్నారు. అదంతా ఒట్టి వెట్టిబాగులతనం కాకపోతే మరోటాచెప్పండి! మనం విలాసాలకనీ - అదనపు సౌఖ్యాలకనీ తెచ్చిపెట్టుకొనే అనేక వస్తువులు, అనేక విషయాలు, త్యజించడానికి వీలులేని వస్తువులు, విషయాలూకావు; అలా కాకపోవడమే కాక అవి మానవజాతి పురోభివృద్ధికి స్పష్టమైన - నిర్దుష్టంగా కన్పించే పెద్ద ఆటంకాలు కూడా.

ప్రపంచంలో విజ్ఞానవేత్తలందరూ, విలాసాలనూ, సౌఖ్యాలనూ త్యజించి ఈనాటి పేదవాళ్ళ బీదతనంకంటే ఎక్కువ బీదతనంలో, అతి సామాన్యంగా సాధారణంగా జీవితాలు గడిపారు. చైనాలో, హిందూదేశంలో, పర్షియాలో, పూర్వీకులయిన వేదాంతులందరూ అతి దారిద్ర్యాన్ని స్వీకరించి అనుభవించారు. పైకిచూస్తే వాళ్ళు ఎంతో బీదవాళ్ళలా కన్పిస్తారు. ఆతరంలోనో! వాళ్ళు ఆత్మశక్తిని ఎంతగా పెంపొందించుకొన్నారు!

ఆయాజాతుల్లో నవీనులయిన సంఘ సంస్కారులూ, వేదాంతులూకూడా అల్లాగే ఉన్నారు. బీదరికాన్ని అంగీకరించి సామాన్యమైన జీవితం గడవగలవాడు మాత్రమే ప్రపంచాన్ని నిష్పక్షికమైన, జ్ఞానయుతమైన దృష్టితో పరిశీలించగలడు; దర్శించగలడు. వ్యవసాయంచేసినా, వ్యాపారంచేసినా, సాహిత్యసేవ చేసినా, మరోటిచేసినా భోగ విలాసాలతో జీవించే వాడికి జీవిత ప్రతిఫలం విలాసమే అవుతుంది.

ఈరోజున ప్రపంచంలో చాలామంది - ఆమాటకు వస్తే - కో అంటే కోటిమంది - వేదాంత శాస్త్రజ్ఞులు - వేదాంతపండితులు ఉన్నారు. నిజమైన వేదాంతాలులేరు అంటే - ఆయా వేదాంతపండితులు వేదాంతాన్ని గురించి మనందరికీ పెద్దగా బోధించగలుగుతారే కానీ అనుసరించలేరు. ఆ బోధలను వారు ఆచరించరు.

నూత్నమైన ఆలోచనలు చేసినంతమాత్రాన కాక, కొన్ని నూతన తాత్త్విక సిద్ధాంతాలను కనిపెట్టి ఒక కొత్త పక్షాన్ని స్థాపించినంతమాత్రంచేత, వారు వేదాంతమైపోరు. “వేదాంతి” అన్నవాడు నిజమైన జ్ఞానాన్ని ప్రేమించాలి. ఆ జ్ఞానం ఎల్లా ప్రబోధిస్తుందో అట్లా నడచుకోవాలి. ఎటువంటి ఆడంబరమూ, ఆర్భాటమూ లేకుండా అతి సామాన్యంగా స్వేచ్ఛగా జీవితం గడుపుకోవాలి. ఆత్మశక్తిని ఆత్మవిశ్వాసాన్నీ పెంపొందించుకొని ఉత్తమస్థాయిలో జీవితాన్ని గడుపుకోవాలి. అదుగో అతడూ వేదాంతి అంటే. వేదాంతమూ అన్నది కొన్ని జీవితసమస్యలను వాగ్రూపంలో కాదు - క్రియారూపంలో - పరిష్కరించేదిగా ఉండాలి. (కానీ దేశం లోని ప్రసిద్ధులయిన పండితులు, బుద్ధికుశలురు ఈ విషయాలలో సంపూర్ణమైన ప్రయోజనాన్ని సాధించలేక పోతున్నారు. వారు కేవలం తమ తాత తండ్రులు ఎలాగా ఏమిచేశారో సరిగ్గా అలాగే తామూచేస్తూ వాళ్ళమార్గాన్నే అనుసరిస్తున్నారు.)

అసలు మనుష్యులు ఎందుకిల్లా నానాటికీ క్షీణదశకు దిగుతున్నారు? ఎందుకిల్లా కుటుంబాలకు కుటుంబాలు విచ్ఛిన్న

స్వస్థులకు చేరుకొని ఆపైని మరణించడం చూస్తూనే ఉన్నాము. వాళ్ళు అవసరాన్ని మించిన ప్రయాస పడుతున్నారు; అదనంగా ఆరాటపడుతున్నారు. అదంతా ఒట్టి వెట్టిబాగులతనం కాకపోతే మరోటాచెప్పండి! మనం విలాసాలకనీ - అదనపు సౌఖ్యాలకనీ తెచ్చిపెట్టుకొనే అనేక వస్తువులు, అనేక విషయాలు, త్యజించడానికి వీలులేని వస్తువులు, విషయాలూకావు; అలా కాకపోవడమే కాక అవి మానవజాతి పురోభివృద్ధికి స్పష్టమైన - నిర్దుష్టంగా కన్పించే పెద్ద ఆటంకాలు కూడా.

ప్రపంచంలో విజ్ఞానవేత్తలందరూ, విలాసాలనూ, సౌఖ్యాలనూ త్యజించి ఈనాటి బీదవాళ్ళ బీదతనంకంటే ఎక్కువ బీదతనంలో, అతి సామాన్యంగా సాధారణంగా జీవితాలు గడిపారు. చైనాలో, హిందూదేశంలో, పర్షియాలో, పూర్వీకులయిన వేదాంతులందరూ అతి దారిద్ర్యాన్ని స్వీకరించి అనుభవించారు. పైకిచూస్తే వాళ్ళు ఎంతో బీదవాళ్ళలా కన్పిస్తారు. ఆతరంలోనో! వాళ్ళు ఆత్మశక్తిని ఎంతగా పెంపొందించుకొన్నారు!

ఆయాజాతుల్లో నవీనులయిన సంఘ సంస్కారులూ, వేదాంతులూకూడా అల్లాగే ఉన్నారు. బీదరికాన్ని అంగీకరించి సామాన్యమైన జీవితం గడపగలవాడు మాత్రమే ప్రపంచాన్ని నిష్పాక్షికమైన, జ్ఞానయుతమైన దృష్టితో పరిశీలించగలడు; దర్శించగలడు. వ్యవసాయంచేసినా, వ్యాపారంచేసినా, సాహిత్యనేవ చేసినా, మరోటిచేసినా భోగ విలాసాలతో జీవించే వాడికి జీవిత ప్రతిఫలం విలాసమే అవుతుంది.

ఈరోజున ప్రపంచంలో చాలామంది - ఆమాటకు వస్తే - కో అంటే కోటిమంది - వేదాంత శాస్త్రజ్ఞులు - వేదాంతపండితులు ఉన్నారు. నిజమైన వేదాంతులులేరు అంటే - ఆయా వేదాంతపండితులు వేదాంతాన్ని గురించి మనందరికీ పెద్దగా బోధించగలుగుతారే కానీ అనుసరించలేరు. ఆ బోధలను వారు ఆచరించరు.

సూక్ష్మమైన ఆలోచనలు చేసినంతమాత్రాన కాక, కొన్ని సూతన తాత్త్విక సిద్ధాంతాలను కనిపెట్టి ఒక కొత్త పతాకాన్ని స్థాపించినంతమాత్రంచేత, వారు వేదాంతులైపోరు. "వేదాంతి" అన్నవాడు నిజమైన జ్ఞానాన్ని ప్రేమించాలి. ఆ జ్ఞానం ఎల్లా ప్రబోధిస్తుందో అట్లా నడచుకోవాలి. ఎటువంటి ఆడంబరమూ, ఆర్భాటమూ లేకుండా అతి సామాన్యంగా స్వేచ్ఛగా జీవితం గడుపుకోవాలి. ఆత్మశక్తిని ఆత్మవిశ్వాసాన్నీ పెంపొందించుకొని ఉత్తమస్థాయిలో జీవితాన్ని గడుపుకోవాలి. అదుగో అతడూ వేదాంతి అంటే. వేదాంతమూ అన్నది కొన్ని జీవితసమస్యలను వాగ్రూపంలో కాదు - క్రియారూపంలో - పరిష్కరించేదిగా ఉండాలి. (కానీ దేశంలోని ప్రసిద్ధులయిన పండితులు, బుద్ధికుశలు ఈ విషయాలలో సంపూర్ణమైన ప్రయోజనాన్ని సాధించలేక పోతున్నారు. వారు కేవలం తమ తాత తండ్రులు ఎలాగా ఏమిచేశారో సరిగ్గా అలాగే తామూచేస్తూ వాళ్ళమార్గాన్నే అనుసరిస్తున్నారు.)

అసలు మనుష్యులు ఎందుకిల్లా నానాటికీ క్షీణదశకు దిగుతున్నారు? ఎందుకిల్లా కుటుంబాలకు కుటుంబాలు విచ్ఛిన్న

మవుతున్నాయి? జాతులకు జాతులను బలహీనపరచి నాశనము చేసే స్వభావం ఈ భోగవిలాసాలలో ఏమున్నదీ? అలాటి స్వభావమేదో మనలో కిందితుకూడా లేదని నిష్కర్షగా చెప్పగలమా? అవన్నీ అలా ఉంచండి.

నేను పైన పేర్కొన్న విధంగా అనేకవిధాల శరీరానికి వెచ్చదనాన్ని - వంట్లోనూ వంటికి, కలిగించి శరీరసౌఖ్యాన్ని చేకూర్చుకొన్నాక మనిషికి ఇక కావలసిం దేమిటి? మళ్ళీ అదేరకమైన వెచ్చదనంకాదు కదా! అంటే ఇంకా ఎక్కువ ఖరీదైన ఆహారమూ ఇంకా విశాలమైన పెద్దపెద్ద భవంతులూ తానకు తాన్లు గుడ్డలూ, ఎప్పుడూ చల్లారకుండా వెచ్చదనాన్ని ఇచ్చే నెగళ్లూ - ఇదికాదు కదా! జీవితానికి కావలసిన అత్యవసరమైన వస్తువులేవో లభించగానే అతను అందుకు ప్రత్యామ్నాయంగా చేయవలసినది మరొకటి ఉన్నది. ఇంకా వాటినే అధికతరంగా కోరుకొంటూ తావత్రయవడుతూ కూర్చోడానికి బదులు కష్టపడ్డ తర్వాత విశ్రాంతి దొరికింది కనుక ఇంక అతను ఆత్మను గురించిన ఆలోచనలు చెయ్యాలి.

పారలౌకికవిషయ సాధనకు లౌకిక వస్తుసంపద కొంత వరకు కావలసినదే. కాదనను. భూమిలోనికి పాతుకొనిపోయి దాగిఉన్న చెట్లవేళ్ళను చూడండి. ఆ వేళ్ళు తగిన బలాన్ని చేకూర్చుకోగానే ఆ చెట్లు పైకి ఎగిరి ఆకాశం అంటుకొంటాయి. ఆ చెట్లకు ఆ వేళ్ళు ఒక్కటే ముఖ్యం కానట్టు మనుష్యులకు లౌకిక వస్తుసంపాదన ఒక్కటే ముఖ్యవిషయం కారాదు. అతడు తన అవసరాలు తీరగానే మానవజాతి ఆత్మబౌద్ధత్యాన్ని గురించి చింతనం చెయ్యాలి.

వృక్షాలలో ఉత్తమజాతి వృక్షాలు కొన్ని పైకి ఎదిగి
 ఫలాలను కాస్తాయి. ఆ వృక్షాలు ఆ పండ్ల వల్లనే ప్రసిద్ధి
 చెందుతాయి. రెండు మూడు సంవత్సరాలు మాత్రమే
 బ్రతికే కొన్ని మొక్కలు వేళ్ళను భూమిలోకి నాల్గు వైపులా
 బరపి బలం చేకూర్చుకొనే ప్రయత్నం చేస్తాయి. వాటిని,
 పువ్వులు పూయక ముందే, తలలు కత్తెరవేస్తూ ఉంటారు.
 వాటి ప్రయోజనం అంతే. అల్లాగే మనుష్యుల్లో ఉత్తములు
 జీవితావసరాలు తీరగానే ఆత్మచింతనలోపడి సత్సలితాలు
 పొందుతారు. ప్రసిద్ధి సంపాదిస్తారు. సామాన్యులు కేవలం
 తాకికవిషయాల్లో పడిపోయి జీవితాంతమూ, ఎటూ తేలక
 కొట్టుమిట్టాడుతూ ఉంటారు.

ధైర్యమూ-దార్ఢ్యమూగల ప్రవృత్తితో మెలికే మను
 ష్యులకొరకు నేనీ నియమాలు చెప్పడంలేదు. వాళ్లు స్వర్గంలో
 ఉన్నా నరకంలోఉన్నా తమవిషయాలు తాము స్వయంగా
 నిబ్బరంగా చూచుకోగలరు. బహుశా వారు ఇంకొక నాలుగు
 మేడలు కట్టుకొంటారు. దేశంలోని ధనాధిపతులకంటే ఎక్కు
 వగా స్వేచ్ఛగా, విచ్ఛలవిడిగా సొమ్ము వ్యయపరచు
 కొంటారు - తాము ఎల్లా జీవిస్తున్నామో అన్న ఆలోచన
 లేకుండానే గడిపివేస్తారు. మరికొందరు ఎప్పటికప్పుడు తా
 మున్న పరిస్థితిలోనే ప్రోత్సాహాన్నీ, ఆవేశాన్నీ తెచ్చు
 కొంటారు. అటువంటివాళ్ళను గురించీ కాదు. మరికొందరు
 ఉన్నతోన్నతపదవులు అలంకరించి ఉంటారు. ఆ పదవికి ఉన్న
 తమోకాదో, తాము చేస్తున్న ఆ ఉద్యోగం గొప్పదో కాదో
 వాళ్ళకే తెలియాలి. అటువంటివాళ్ళను గురించీ కాదు. నే నీ

చేప్పటమంతా సామాన్యప్రజాబాహుళ్యాన్ని గురించి; వాళ్ళే నుద్దేశించి. తామున్న అధ్వాన్నయుగాన్ని గురించి మొరపెట్టుకొంటూ, అనహసంతో, అసంతృప్తితో బాధపడుతూ, ఉండే వాళ్ళకోసం చెబుతున్నాను. ఈ నియమాలు, వాళ్ళల్లో బీద వాళ్ళు ఉంటారు. ధనవంతులూ ఉంటారు. బీదవాళ్ళేమో తాము తమవిధులన్నీ జాగ్రత్తగా, సక్రమంగా, శ్రద్ధగా నిర్వహిస్తూనే ఉన్నా తమకు అసౌఖ్యమే, అశాంతియే దక్కుతున్నదని బాహాటంగా, నిర్భయంగా చెప్పేస్తున్నారు. ఇక ధనవంతుల విషయం చూద్దామా అంటే వాళ్ళస్థితి అంతకంటే అధ్వాన్నంగా ఉన్నది. వాళ్ళు పైకి భాగ్యవంతులుగా కనిపించినా ఆంతరంలో వాళ్ళకంటే నిర్ధనులు ప్రపంచంలో మరొకరు ఉండరు. అంతశ్రమపడి పోగుచేసిన ధనాన్ని ఎలా వ్యయపరచాలో వారికి తెలియడం లేదు. పోనీ ఆపీడ ఎలా వదలించుకోవాలోకూడా అర్థంకాదు. అందువల్ల వాళ్ళు కోరికోరి తమంతటతాము తమచేతులకు బంగారపు సంకెళ్ళు తగిలించుకొంటున్నారు. స్వేచ్ఛనూ, సౌఖ్యాన్నీ కోల్పోతున్నారు!

నేను నా గతజీవితాన్ని ఎలా గడిపానో చెబితే పాఠకులు ఆశ్చర్యపడకమానరు. క్లుప్తంగా చెబుతాను. ప్రకృతితో సన్నిహిత సాహచర్యాన్ని సంపాదించాను. అన్ని రకాల వాతావరణాలలోనూ స్వేచ్ఛగా కాలంగడిపాను. నా యింటి ముందు “ఇతరులు లోనికి రాకూడదు” అని గానీ అటువంటి అర్థాన్ని ఇచ్చే మరోమాటకానీ వ్రాసినబల్లను కట్టుకోలేదు. అడవిలోదారికే కాయలతో దుంపలతో ఎక్కువగా కాలంగడిపాను. అక్కడ నా కార్యకలాపాలన్నీ నిరుపయోగ

కర్తమైనవే కావచ్చును. అనుభూతి గొప్పది. నా వేటకుక్కా, నా గుర్రమూ, నేను పెంచుకొంటున్న పావురం ఒక్కటి అక్కడ నే నుంటూఉన్న రోజుల్లో తప్పించుకొనిపోయాయి. వాటికోసం వెదకుతూ కొంతకాలం గడిపాను.

అందరికంటెముందుగా తెల్లవారుఝాముననే నిద్రలేచి కాలకృత్యాలు తీర్చుకొంటూ విశ్రాంతిగా బ్రతికాను, తీరికగా హాయిగా తృప్తిగా బ్రతికాను.

అక్కడ వీచే ప్రతి మలయపవనమూ - నవనవమైన శోభతోవచ్చిన ప్రతి వసంతమూ నాకు ఎంతో మనస్సాంతి నిచ్చాయి. వాటి మాధుర్యాన్నీ, ఆర్ద్రతనూ, ఆంతర్యాన్నీ, సాహార్యాన్నీ చూడగలిగాను. అల్లా చూడడానికే రోజులకు రోజులు గడిపాను. జీతం భత్యం లేకుండానే మంచుతుపాన్ల రాకపోకలను బహుజాగ్రత్తగా పరిశీలిస్తూ ఉండేవాణ్ని. ఈ పనులుకాక మరొక పనికూడా చేస్తుండేవాణ్ని. ఒక పత్రికకు వ్యాసాలు వ్రాస్తుండేవాణ్ని. దానికి విలేఖరిగాకూడా ఉండే వాణ్ని. కానైతే దానిమూలకంగా నాకేమీ ధనరూపంలో ప్రతిఫలం ముట్టేదికాదు. అందువల్ల అప్పట్లో నాకు - స్థిరంగా ఇంతజీతం - నెలవారీగా ఇంతసొమ్ము అనంటూ ఏవిధమైన రాబడి - లేదనే చెప్పకోవాలి. అయితే అందుకు నేనెంత మాత్రమూ విచారించలేదు. ఆ విషయమై ఎవరితోనూ ఎవరి మీదా పితూరిలు చెప్పకోలేదు. పైపెచ్చు నేను స్వేచ్ఛగా, సుఖంగా కేవలం నా స్వశక్తిపై ఆధారపడుతూ నిశ్చింతగా బ్రతకడానికే నిశ్చయించుకొన్నాను.

నేను వాల్టర్ చెరువు ఒడ్డున నివసించడానికి వెళ్లింది

ఏదో చవకగా జీవితం గడుపుదామనీ కాదు; చాలా ధనం వట్టుకొనివెళ్లి దుబారాచేస్తూ దర్జాగా విలాసంగా గడుపుదామని అంతకంటేనూ కాదు. అక్కడికి నేను ఓకానాక స్వవిషయాన్ని - సొంత వ్యాపారాన్ని, స్వీయ కార్యక్రమాన్ని ప్రకృతి సహాయంతో సాధిద్దామని - సాగిద్దామని వెళ్లాను.

అందుకూ వెళ్ళింది.

దుస్తులు:

ఇంక దుస్తుల సమస్య; దుస్తులు, ప్రధాన అంశాన్ని చర్చిస్తాను. మనమంతా ముఖ్యంగా క్రొత్తక్రొత్త దుస్తుల కోసం ఆరాటపడుతుంటామనీ, వాటి వాటి, ప్రయోజనం మాట అలాఉంచి, వాటిని చూసి లోకులు ఏమనుకొంటారో, వాళ్ళ ఆలోచనలు ఏట్లాఉన్నాయో అని ఆమర్దపడుతుంటామని సర్వవిధితమే. అయితే దుస్తులవల్ల మనకు కలిగే ప్రధానప్రయోజన మేమిటో జ్ఞప్తికి తెచ్చుకొనమని కోరుతున్నాను. శరీరానికి ముఖ్యంగా అవసరమైన వెచ్చదనం ఉండడానికీ, ప్రస్తుత సంఘపరిస్థితుల ననుసరించి నగ్నత్వాన్ని కప్పకోడానికీ, దుస్తులు వేసుకొంటారు. కావలసిన వాటికంటే ఎక్కువ దుస్తులు సంపాదించుకొనే బదులు ఇతరత్రా - ఎంత ప్రధానమైన ఇతర కార్యక్రమాన్ని నిర్వహించవచ్చునో ఆలోచించమని మవచిచేస్తున్నాను.

రాజులూ రాణులూ తమకోసం ప్రత్యేకంగా ఏర్పాటు అయివుండే దర్జీవాళ్లు ఎంతో శ్రమపడి శ్రద్ధగాకుట్టి అందించిన

దుస్తులు ఒక్కసారి అలా తొడుక్కొని ఇలా విప్పి అవతల పారేస్తారు.

అసలు న్యాయంగా ఎంత మంచి దర్జీ కుట్టినా, ఆ గుడ్డ ఎంత మంచిదయినా ఆ కుట్టిన క్రొత్తదుస్తులు మనకు అలవాటు కావడానికి కొంతకాలం పడుతుంది, కొంతకాలం గడిస్తేనేకాని వాటి సౌఖ్యం మనం అనుభవించలేము. అందువల్ల ఆ రాజులూ ఆ రాణులూ దుస్తులవల్ల సహజంగా పొందవలసిన సౌఖ్యాన్ని, సౌఖ్యానుభూతిని పొందలేకపోతున్నారన్నమాట. అంటే దుస్తులు ఓసారి ఒంకెకు తగిలించి తీసివేసి నట్లవుతున్నదన్నమాట. ఒంకెలు ఎంత సౌఖ్యాన్ని పొందుతాయో వాళ్లూ అంతేనన్నమాట.

కాని అలా కాదు. ఒక జతదుస్తులు తీసి వాడితే - వాటికి ఆ వ్యక్తితో చక్కని సాన్నిహిత్యం కలగాలి. అతని శీలం, అతని ఆంతర్యమూ వాటికి కూడా అబ్బాలి. అప్పుడే వాటివలన సంపూర్ణమైన సౌఖ్యం మనకు లభిస్తుంది.

మాసికల చొక్కానో, బొంతరేగినకోటునో వేసుకొన్నంతమాత్రాన నా దృష్టిలో ఏవ్యక్తికీ విలువతగ్గదు. ఆ దృష్టితో ఏవ్యక్తిని చిన్నచూపుచూడను. చూడలేదు. కాని ఈ సంఘంలో అధికసంఖ్యాకులు ఎంతమాత్రమూ చినగకుండా నాగరకంగా నలగకుండా ఏకొంచెమూ మాయకుండా ఉన్నదుస్తులు వేసుకోవాలని ఎప్పుడూ ఆదుర్దాపడుతుంటారు. ప్రశాంతమైన నిష్కల్మషమైన అంతరాత్మ, పవిత్రమైన ఆర్ద్రమైన హృదయమూ పీటిపషయంలో కంటే పుంచి దుస్తుల విషయంలోనే పైమెరుగులు కూర్చుకోవడంలో వాళ్ళు

ఎక్కువ శక్తిచూపుతారు. చిన్నపరీక్ష ఒకటిపెట్టి నా పరిచయస్థులను పరిశీలిస్తుంటాను - ఎవరు ధైర్యంగా మాసిక వేసిన చొక్కా తొడుక్కోగలరా, ఎవరు మోకాళ్ళపైన మరో రెండుచిరుగులున్నా కుట్టుకొని అలాగే వేసుకొని తిరగగలరా అని. కాని చాలామంది నా పరీక్షలో పరాజితులయ్యారు.

చాలామంది తాము జీవితంలో అభివృద్ధిలోకి రావడానికై ఉండే సదవకాశాలన్నీ ఇందుమూలకంగా నాశనమైపోతాయనే నిజంగా భావిస్తారు. గాఢంగా విశ్వసిస్తారుకూడా. వాళ్ళు కాలి కెదురుదెబ్బ తగిలినా అవసరమైతే కుంటు కుంటూ వీధుల్లోకి వచ్చేయగలరు. కానీ లాగూకొంచెంచినిగితేమాత్రం రాలేరు, రారు. ధైర్యంచాలదు. ఓపెద్దమనిషి కాళ్ళకు పొరపాటునో, గ్రహపాటునో దెబ్బతగిలితే మందు వేసి కట్టు కట్టించుకోవచ్చు, కాని ఆ పెద్దమనిషి లాగూకే అటు వంటి ఇబ్బందేకలిగితే - అదే ఎక్కడో కాస్త చినుగువడితే ఇంక అది పనికిరాదు. ఇంక ఆ విషయంలో తాను చేయకలిగిందేమీ లేనట్లుగానే భావిస్తాడు. ఏది మానసియమూ అనికాదు అతను ఆలోచించేది దేనినా సంఘం గౌరవిస్తున్నదీ-అని. ఏది ఎక్కువమంది గౌరవంగా చెలామణి అవుతున్నదీ అని. అదీ ఆరాటం. ఇంతఎందుకండీ - మీరొక దిష్టిబొమ్మకు-పిట్టలనూ వాటిని భయపెట్టేందుకు ఉపయోగించేదైనా చాలును - మంచిదుస్తులు తొడిగి నిలువబెట్టి, దానికి మీరు కాస్త దూరంగా మీపాత దుస్తులతోనే నిలువబడి కాసేపు పరిశీలించండి. ఆ దారినపోయేవాళ్ళు మిమ్ములను తప్పించి ఆ

దిష్టిబామ్మకు నమస్కారంచేసి పోతారో లేదో చూడండి. అంతచేటు గౌరవాభిమానాలు పెరిగిపోయాయి ఆదుస్తులమీద.

ఆ దుస్తులను మినహాయిస్తే ఈ మనుష్యులలో ఎంత మందికి వాళ్ళవాళ్ళ గౌరవ మర్యాదలు నిలుస్తాయో, విచారించవలసిన విషయమే అవుతుంది. అయితే ఇప్పుడు ఆలోచించి సరిగా చెప్పండి, ఎవరు గొప్పతరగతికి చేరిన మనుష్యులో; ఎవరు అట్లాకాదో! దుస్తులను ఆధారంగా చేసికొని మనుష్యులను విలువకట్టడమా! ఎంతవిడ్డూరంగా ఉన్నదండీ! సర్వస్వతంత్రమైన, చక్కని ప్రజాస్వామ్య ప్రభుత్వమున్న మన ఈ అమెరికాదేశంలోకూడా ఏదో హఠాత్తుగానో, పొరపాటుగానో ఒకడికి ఇంత ధనం లభిస్తే, తత్కారణంగా అతను మంచి దుస్తులు వేసుకొని సంఘంలో ఆడంబరంగా కన్పిస్తే అతన్ని మీరంతా గౌరవించడమూ-వాటిని కొనుక్కోడానికి ఆర్థిక సోమత లేనివాణ్ని అగౌరవించడమూనా? ఇంతకంటే విచిత్రం మరొకటి ఉంటుందా?!...అలా కేవలం దుస్తులమూలంగా గౌరవాన్ని సంపాదించుకొనేవాళ్ళకు కాస్తంత జ్ఞానోదయం కలిగించాలనీ - వాళ్ళగుంఖ్య ఎక్కువే అనుకోండి - అయినా వాళ్ళదగ్గరకు ఓ మతబోధకుణ్ని పంపించాలనీ నాకు మనసుగా ఉన్నందుకు మన్నించండి.

మరో బెడదకూడా వచ్చిపడింది వీటివలన. వస్త్రాల ఉపయోగం తెలియగానే కుట్టుపని ఒకటి వచ్చిపడింది. ఇక దీనికి అంతేలేదు. గుడ్డను ఎన్నిపంపులుగా కత్తిరించడమో! ఎన్ని సోకులో-ఎంతకుట్టడమో! మరి ఆడవాళ్ళ దుస్తులవిషయంలో ఈ కుట్టుపనికి అంతూపొంతూ ఉండదు.

జీవితంలో చేయవలసిన, నిజంగా ఉపయోగకరమైన “పని” అంటూ కన్పించిన వ్యక్తికి ఈ దుస్తులగొడవ వట్టదు. మానవజీవితంలోని అంతర్యాన్ని గ్రహించలేనివాడు దుస్తుల విషయమై ఎప్పుడూ అదుర్దా పడుతూ ఉంటాడు. నిజమైన “పిరుడు” అతి సాధారణ జీవనవిధానాన్ని స్వీకరించుతాడు. సామాన్యంగా నిరాడంబరంగా జీవిస్తాడు. అతడు పనిమీద బయలుదేరినప్పుడల్లా మాటిమాటికీ బూట్లజత మార్చుకోడు. అలాగే దుస్తులున్నూ, ధనవంతులు తరచుగా ఏర్పాటుచేసే విందులకూ, శాసనసభలకూ తప్పక హాజరయ్యే కొంతమందిని మాత్రం - రంగులుమార్చే కొంతమంది రాజకీయవాదులను మాత్రం - తరచు ఓ క్రొత్తకోటు వేసుకొని వెళ్ళనీయండి; కోట్లు మార్చుకోనీయండి - మనస్సులూ పట్టాలూ తరచు అవకాశాన్ని బట్టి, అవసరాన్ని బట్టి మార్చుకొంటున్నట్లే. అది వాళ్ళకు సరిపోతుంది. ఈ చొక్కా, ఈ పంట్లూ, ఈ బూట్లూ, ఈ షేటూ, వీటితోనే భగవంతుణ్ణి నేను పూజించడానికి వీలున్నప్పుడు నాకు మరో దుస్తులెందుకూ? ఇవి చాలవూ! క్రొత్తకార్యాలు సాధించేందుకు మన శక్తికి సామర్థ్యాలవిషయం చూచుకొందాము. అంతేకాని దుస్తులప్రసక్తి ఎందుకూ!

నీకొక క్రొత్త ఘనకార్యాన్ని సాధించవలసివస్తే - నీ శక్తిసామర్థ్యాలను ప్రదర్శించి వాటిని సాధించు - పాత దుస్తులతోనే ఆపని చెయ్యి. వాటిని అంత తొందరగా మార్చేయవలసిన అగత్యమేమీ లేదు. నీవు - నీ వ్యక్తిత్వమే నీ స్వభావమే మారిపోయినప్పుడు దుస్తులను మార్చుకో -

అభ్యంతరంలేదు. అప్పటిదాకా ఆ సూటు ఎంత పాతపడినా ఎంత దుమ్ముకొట్టుకొనిపోయినా మార్చకు. అసలు ఈ విషయం పట్టించుకోక ఏదైనా ఒక ఉత్తమమైన సాధనకు పూనుకో. అందుకు ముందుకు వెళ్లు. దుస్తుల సహాయంతో వేసాలు వేస్తూ వాటిని మాటిమాటికీ మారుస్తూ తిరుగుతూ ఉండడముచేత మనకు మొత్తముమీద ఎక్కువ చెరువేజరుగుతుంది కాని మేలు కలుగబోదు.

దర్జీతో “నా కిలాంటిదుస్తులు కుట్టివ్వు” అని అడిగితే అతను తీవ్రవాలోచనా పరుడైనట్లు ముఖంపెట్టి “వాళ్ళంతా ఇలా కుట్టించుకోవడంలేదండీ” అంటాడు. వాళ్ళట - వాళ్ళు; గ్రీకుపురాణకథలలో వచ్చే “ఫేట్సు” వంటి వాళ్ళని కాబోలు (ఫేట్సు దేవతలు - వారు మనుష్యులను వ్యక్తిభేదంలేకుండా అర్హతలనుబట్టి సన్మానించేవారు - కాక దండించేవారు. వాళ్ళ మాటకు తిరుగులేదు.) ఆదర్శినిఒప్పించి నాకు కావలసిన విధంగా దుస్తులు కుట్టించుకోవడం కష్టమైపోతోంది. ఎందుకంటే అతను అనాటి సోకుకు భిన్నంగా కుట్టాలని నేను అగుడుతున్నట్లు నమ్మలేకపోతున్నాడు. పైగా నేనేదో తొందరపాటుగా మాట్లాడుతున్నాననికూడా ఆపోహపడడం కూడా. “వాళ్ళా-వాళ్ళకూ నాకూ ఏమిటి సంబంధం? అయినా ఇది నా సొంత విషయం. ఇందులో వాళ్ళ ప్రమేయం ఎందుకూ?” నాకు కొంచెం చిరాకువేసింది. కాని నెమ్మదిగా ఇలా సమాధానం చెప్పవలసి వచ్చింది. “నువ్వు చెప్పిందీ నిజమే. మొన్న మొన్నటిదాకా వాళ్ళు ఇలా కుట్టించుకొనేవాళ్ళు కాదుకాని, ఇప్పుడు కుట్టించుకొంటున్నారు.” అన్నాను. అతడు నన్ను -

నా శీలాన్నీ, వ్యక్తిత్వాన్నీ (వాటిని ఏలువకట్టడానికి బదులు) కొలవడానికి బదులు కేవలం నా చేతుల కొలతలు తీసుకో బోయాడే అని విచారపడ్డాను. అవడానికి ఆ దర్జీ మంచి నేర్పరే అట. గుడ్డ కత్తిరించడంలోనూ కుట్టుపనిలోనూ మాంచి సోకులు తెలిసినవాడట. కాని.....ఇంక ఆ విషయం వదిలి వేస్తాను. ఇంతకూ ఈ కథంతా ఎందుకు చెప్పానంటే - మనుష్యులు - సౌందర్యాన్ని ఆరాధించడంలేదు, కేవలము షేషన్లను అనుసరిస్తున్నారు. అనుకరణలు పెరిగిపోతున్నాయి. అక్కడ పారిస్ నగరంలో ఆ సోకుల నాజుకుల మహానగరంలో, ఒక కోతి, ప్రయాణీకులు పెట్టుకొనే టోపీపెట్టుకొని ఒక్కసారి అలా కులికితే ఇక్కడా అమెరికాలోకూడా కోతులన్నీ అదేపని చేస్తాయి - సరిగ్గా అలానే కులుకుతాయి.

అంతేకాదు. మొత్తంమీద ఒక్క అమెరికాలోనే కాక ఇతర దేశాల్లోకూడా దుస్తులవిషయంలో సోకులకు ఎక్కువ ప్రాధాన్యం ఇస్తున్నారు. అంతటా అనుకరణ మరీ ఎక్కువ అయింది. దొరికిందల్లా తొడిగేసుకోడానికి జనం ఆతురత పడుతున్నారు. ఏదో తుఫానుగాలికి పగిలిపోయిన ఓడనుండి ప్రాణాలు కాపాడుకొని ఒడ్డుకు చేరుకొని సాధ్యమైనంత. దగ్గరలో సాధ్యమైనంత తక్కువ వ్యవధిలో దొరికిన దుస్తులనల్లా పైన వేసుకొనే నావికుల్లాగా ప్రవర్తిస్తున్నారీ జనం! పైగా అలా వేసుకొని ఒకళ్ళదుస్తులనుచూచి మరొకళ్ళు హేళనగా నవ్వుకొంటున్నారు!

ప్రతితరంవారూ పాతతరాలవారి నాగరకతను చూచి వారి సోకులనుచూచీ నవ్వుతారుకాని తామేమో గ్రుడ్డిగా

క్రొత్తసోకులను అనుకరిస్తారు. ఎక్కడికో పోనక్కరలేదు - క్రిందటి శతాబ్దపు మహారాజుల చిత్రాలనుచూచినప్పుడు వాళ్ళ దుస్తులు మొరటుగా ఉన్నాయని - వాళ్ళు బహుశా మానవ మాంసం భక్షించే జాతులకు నాయకులై, రాజులై ఉంటారని అంటూ పరిహాసాలాడుతూ ఎంతో అవహేళన చేస్తారు ఈనాటివారు.

అసలు దుస్తులను మినహాయించిచూస్తే మనిషి ఎంత విచిత్రంగా క్రొత్తగా అగుపిస్తాడో!! అప్పుడు ఎంతో జ్ఞానం ఉండి, నిగ్రహం ఉండి, కేవలం జీవ చైతన్యాన్ని నగ్నంగా యథాతథంగా చూడగలిగినవాడుతప్ప మరొకరు, సామాన్యుడు నవ్వు ఆపుకోలేదు. కనుక చెప్పవచ్చిందేమంటే దుస్తులకు అంతచేటు ప్రాధాన్యాన్ని ఆపాదించవద్దూ అని. “వీరుడు” అన్నవాడు యుద్ధంలోకివెళ్లి పోరాడేటప్పుడు ఆతడే దుస్తుల్లో వెళితే ఏం? ఏదుస్తుల్లో వీరస్వర్గం అలంకరిస్తేనేం? సరిగ్గా అతడు ఏదుస్తులు వేసుకొని మరణించాడన్న మీమాంస దేనికీ? అదికాదుగా మనం గణించవలసింది. అదికాదు మనకు కావలసింది. ఆతని వ్యక్తిత్వం మనకు కావలసింది. ఈవిషయంలో ఎందువలనో కాని మనుష్యుల అభిరుచులు మరీ చిలిపిగా మొరటుగా కనిపిస్తున్నాయి. నాజూకులూ, సోకులూ దినదినం, క్షణక్షణం మారిపోతున్నాయి. కేలిడోస్కోపు యంత్రంలోగుండా వస్తుదర్శనం చేస్తూ కాస్త కదిలించినప్పడల్లా ఎన్నిరకాల బింబ ప్రతిబింబాలు కనిపిస్తాయో అన్నిరకాల సోకులు ఈనాడు కనిపిస్తున్నాయి లోకంలో. ఇక వ్యాపారస్తులు ఈవిషయాన్ని పసిగట్టారు, బాగా డబ్బుచేసుకొంటు

స్నానము. ఇక్కడ జరిగే చిత్రమేమిటీ అంటే, కాస్తంత తేడాతో రెండురకాల వస్తువులు, రెండు భిన్నమైన రంగుల్లో వచ్చాయనుకోండి, మొదటివారంలో ఒకరకం ఒకరంగు వస్తువులు విపరీతంగా అమ్ముడుపోతాయి. మరోవారంలో నాజూకు మారిందంటారు. ఆపళ్ళంగా, దాంతో రెండోరకం అమ్ముడుపోతాయి. అప్పటికా రెండోరకమే అతి నవీనమైపోతుంది. ఆలెక్క-నుచూస్తే వచ్చబొట్లు వేయించుకోవడముకూడా అనాగరకము కాదని అంటాను. పైపెచ్చు మంచిదికూడా. అందులో ఒక్క సుగుణమన్నా ఉన్నది. ఏమంటే అది ఆ వచ్చబొట్లు చర్మదమ్ముమై నిలకడగా కలకాలం ఉండిపోతుంది. మారకుండా ఉంటుంది.

ప్రజాబాహుళ్యానికై యంత్రాగారాలలో భారీపరిశ్రమలలో ఇంతఎత్తున గుడ్డలు తయారయ్యే ఈ ప్రస్తుత విధానంపైనా కేమాత్రం సమ్మతంలేదు. కూలీలస్థితి నానాటికీ అంతకంతకు దిగజారిపోతున్నది. ఇక్కడస్థితి-అక్కడ ఇంగ్లాండులో కంటే అధ్వాన్నంగా తయారయిపోతున్నది. అయితే ఎందుకీలాగ అవుతున్నదా అని ఆశ్చర్యపడవలసిన అవసరమేమీలేదు; ఈ సమస్య అంత అర్థంకాని సమస్య కాదుగనుక. నేను విన్నదాన్ని బట్టి, పరిశీలించినదాన్ని బట్టి నాకు తెలియవచ్చిందేమంటే “వాళ్ళ ఆదర్శమే లోపభూయిష్టంగా ఉన్నది” అని ప్రజలు అంతనుందికీ-అంటే అశేష ప్రజానీకంలో ప్రతిఒక్కరికీ సులభంగా గుడ్డలను అందచేద్దామని కాదు వారి ప్రధాన ఉద్దేశ్యము ఆదర్శము, అక్కడస్థాపించిన బ్రహ్మాండమైన యంత్రాగారాల-భారీపరిశ్రమల యజమానులు ఆనాటికానాడు ధన

వంతులు-కోటిశ్వరులు కావడమే. జానెడుగుడ్డ మొలకు కుట్టు
కోవడం ఎలాగా అని జనం అల్లాడుతున్నా తాము కోటికి
పడగెత్తడ మెలాగా అనే వాళ్ళ ఆరాటం.

ఈపద్ధతి చాలా అసంతృప్తికరంగా, ఆందోళనకరంగా
ఉన్నది. ఏమైనా ప్రజలు అన్నివిషయాలలోనూ ఉన్నతమూ
ఉత్కృష్టమూ అయిన ఆదర్శాలు కలిగిఉండాలి. కనీసం వారి
ఆదర్శాలైనా ఉన్నతోన్నతములై ఉండాలి. అలా ఆదర్శాలు
ఉన్నతములై ఉన్నప్పడే-మొట్టమొదటి రోజుల్లో-ప్రథమ
దశలో వాళ్ళు కొన్ని అవజయాలు నిశ్చయంగా బొంద
వచ్చును-కాని తర్వాత అవరోధాలన్నిటినీ అధిగమించి వాళ్ళు
కొంతవరకైనా గొప్పకార్యాలు సాధిస్తారు. సాధించగలుగు
తారు; కాని వాళ్ళ ఆదర్శాలే, ఆశయాలే తక్కువస్థాయిలో
ఉంటే ఇంక వాళ్ళు సాధించిగలిగేది ఎంత తక్కువస్థాయిలో,
సాధారణమైనదిగా ఉంటుందో ఉండగలదో మనం తేలికగా
ఉహించవచ్చును కదా !

2

గృహవసతి

ఇంక గృహవసతి. ఈ విషయంలో చాలామందికి
అత్యవసరమైన అవసరాలలో ఇది ఒకటి అని అనడానికి నాకెటు
వంటి అభ్యంతరమూ లేదు. కాని కొన్ని విషయాలు
చూడండి. కొన్ని ఇతర దేశాలలో మనకంటే ఇంకా ఎక్కువ
చలిదేశాలలో కొంతమంది ఇళ్ళూ వాకిళ్ళూ లేకుండానే
సంవత్సరంలో చాలాభాగం నిశ్చింతగా గడిపివేస్తున్న విషయం
సత్యమే అయినా అవసరసౌకర్యమే. సామూయిల్ యింగ్

అనే ఆయన ఇలా అన్నాడు “మరీ అధికంగా చలిగా ఉండే లాఫ్లాండ్ దేశాలలో వంటిపైన తోళ్లుకప్పకొనీ తోలు సంచీలో దూరి, ఆ మంచులో హాయిగా జీవిస్తారు. ఆ మంచు నేలలపై ఆ చలిలోనే ఆరుబయటపడుకొని సుఖంగా నిద్ర పోతారు. కాని మనవాళ్లు ఎంతమంచి వున్నాదన్నటు వేసు కొన్నా అక్కడ నిలువనైనా నిలువలేరు.” అని అన్నాడు. కానీ ఆ మనుష్యులు ఇతర దేశాలవారికంటే ఎక్కువ దార్ధ్యంగా లేరు అనికూడా వ్రాశాడు. సరే ఇక ఆ విషయం వదిలేద్దాము. మొత్తంమీద గృహం అనేది అందరికీ అత్యవసరమే. అయితే ఆదిమానవులు కూడా ఈ అవసరాన్ని గుర్తించారనే చెప్పకోవాలి. శరీర రక్షణకు తగు ఏర్పాట్లు చేసుకోవాలి. రానురాను తమకు కుటుంబ నిర్వహణకోసం కాస్తంత ప్రత్యేకమైన మరుగు కావలసినట్టి ఉంటుంది. అటుపైనే అతనికి ఇంటికి అనుబంధం ఏర్పడి క్రమంగా బలీయమై ఉండాలి. చలికాలంలోనూ వర్షకాలంలోనూ తప్ప మిగతా కాలాలలో నిజానికి మనిషికి ఇటువంటి రక్షణ అవసరంలేదు. కాస్త ఎండతగ్గులకుండా చూచుకోగలిగితే చాలు; రాత్రిళ్లు పైన మంచు కురియకుండా కాస్త ఆచ్ఛాదన ఉంటే ఎల్లాగో సరిపెట్టుకోవచ్చును.

మనిషి, మొదటి రోజుల్లో- అంటే మానవుడు నాగరకుడుకాని కాలంలో - నగ్నంగా ఆరుబయట అడవుల్లో, లోయల్లోహాయిగా స్వేచ్ఛగాతిరిగేవాడు. ఈస్థితి ఏకాంతమూ ప్రశాంతమూ అయిన వాతావరణంలో మందమంద మలయా

నిలాలు ప్రసరించే శుభసమయాల్లో సౌఖ్యదాయకమేఅయినా, వర కాలంలోనూ, చలికాలంలోనూ సష్టదాయకమే అవుతుంది. మానవుడు త్వరపడి ఏ గుహలలో ఆశ్రయించి శరీరసంరక్షణ చేసుకొనకపోయిఉంటే అతడూ అతని జాతీ వేగం నశించిపోయే ఉండేదేమో ! బైబిలు కథను అనుసరించి ఆదిమానవులయిన “ఆదాము, ఈవు” ఆకులూ తీగలూ చుట్టుకొన్నారని కదా మనకు తెలియవచ్చేది. అల్లా ఉండేది ఆనాటిస్థితి. ఆ తర్వాత మనిషి వెచ్చగా సుఖంగా ఉండే నివాసస్థలము, ఇల్లు, కావాలని కోరుకున్నాడు. ఆకోరు కోడము ప్రధానంగా శరీరక్షణకోసమే. భౌతికమైన వెచ్చదనాన్ని పొందడం కోసమే; ఆతర్వాత కుటుంబం కోసం.

ఆరోజుల్లో, అంటే మానవ నాగరకత బాల్యావస్థలో ఉన్నప్పుడు, ఉత్సాహవంతుడూ, ధైర్యవంతుడూ అయిన ఒక మానవుడు శరీర రక్షణకోసం ఒకానొక కొండగుహలో దూరి ఉంటాడనీ ఆతర్వాత అది అందరికీ ఆచరణసాధ్య మైందనీ ఊహించవచ్చును. ఈనాటి పిల్లలలో అప్పటి మానవుని స్వభావాన్ని ఇప్పటికీ గుర్తించవచ్చును. చలిగా ఉన్నా, వాన కురుస్తున్నా పిల్లలు బయట ఆడుకోడానికే ఎక్కువ ఇష్టపడతారు. పెద్దవాళ్లు పిలిచి కోపగిస్తేనే కానీ వాళ్ళు ఇళ్ళల్లోకి రారు. కొండగుహలనూ, కొండ చెరియలనూ చూసి మనం చిన్నప్పుడు ఎంత ఆశ్చర్యపడ్డామో వాటిదగ్గరకు వెళ్ళడానికీ ఎంత ఆసక్తి చూపేవాళ్ళమో ! ఈవిషయాలు జ్ఞాపకం చేసుకోకుండా మనలో ఎంతమంది ఉండగలం ! అవిగో అవే మన

పారంపర్యంగా సంక్రమించిన ఆదిమానవుని గుణాలు, అభిరుచులు. కొండగుహల తర్వాత మనిషి గృహనివాసానికి అలవాటుపడ్డాడు. మొదట తాటిఆకులతో, చెట్ల బెరడులతో, దుంగలతో కొనకు రాతివలకతో, పెంకులతో ఇళ్లు కప్పకొనడం నేర్చుకొన్నాడు. రకరకాల ఇళ్ళు కట్టుకొనడం మొదలుపెట్టాడు. చివరికి నేడు మనం బయట విశ్రాంతిగా గాలిలో జీవించడం అంటే ఏమిటోకూడా ఎరక్కుండా పోయాం. ఈనాడు మన యింట్లో ఉండే నెగడుకూ మన పొలానికి ఎంతో దూరమున్నదని అనిపిస్తుంది. అసలు బయటకు రావడమే కష్టమైపోతున్నది. నిజంగా కొన్ని రాత్రిళ్ళూ పగళ్ళూ హాయిగా నిశ్చింతగా, సూర్యచంద్రులకూ నక్షత్రాలకూ, మనకూ మధ్య ఇంటి నాలుగోడలూ, ఇంటి కప్పులూ ఈ అడ్డుగోడల ఆటంకాలు లేకుండా గడవగలిగితే ఎంత సుఖంగా ఉంటుందీ!

కవులూ గాయకులూ, వేదాంతాలూ మునులూ, ప్రతి నిత్యం ప్రకృతితో ప్రత్యక్ష సంబంధం లేకుండా ఎక్కువకాలం నాలుగు గోడలమధ్యా కూర్చుండి పోలేరుకదా! నిజానికి కూర్చుండి పోకూడదనే అంటాను. అవును. పక్షులు గుహల్లో కూర్చుని సంగీతం పాడవుకదా! అలాగే మనుష్యులు. వారికీ స్వేచ్ఛా వాతావరణం కావాలి. ఏమైనా మీలో ఎవరికైనా ఇల్లు కట్టుకొనాలని కోరిక కలిగితే, మంచి పట్టుదలతో పని చెయ్యడానికి సిద్ధపడండి. అసలు ముందు ఎంత ఇల్లు అవసరమవుతుందో ఆలోచించండి. ఎన్ని తక్కువ గదులతో మీరు

కాలక్షేపం చేయ్యగలరో అంచనా వేసుకోండి. విపరీతంగా మంచుకురిసే ప్రదేశాలలో కూడా రైడ్ ఇండియన్లు చిన్న చిన్న డేరాలు వేసుకొని నివసించడం చూచాను. వాళ్లు అందులోనే ఉంటూ చక్కగా శరీరరక్షణ చేసుకోగలుగుతున్నారు. అంతే కాదు, నేను పూర్వం రైలుపట్టాల ప్రక్కగా పడేసి ఉండే పెద్దపెట్టె నొకదాన్ని తరచు చూస్తూండేవాణ్ణి. అది ఆరడుగుల పొడవూ మూడు అడుగుల వెడల్పూ ఉండి రైల్వేకూలీల సామానులూ అవీ భద్రంచేసుకోవడానికి ఉపయోగపడుతుండేది. దాన్ని చూస్తూన్నప్పుడు నాకో ఆలోచన స్ఫురిస్తుండేది. బీదరికంతో బాధపడేవాళ్లు ఓ “డాలరు” పెట్టి అల్లాంటి పెట్టె ఒకటి కొనుక్కొని దానికి గాలివచ్చేందుకు రంధ్రాలు పెట్టించి రాత్రిళ్లు, వర్షం కురుస్తున్నప్పుడూ అందులో చేరి పైమూత వేసేసుకొని తలదాచుకొంటూ అద్దెబాధలేకుండా జీవనాన్ని సాగించగలిగడవచ్చు; దిగులుండదు. ఇది అసహ్యమైన పనేమీ కాదు. గతిలేక చేసే పనీ కాదు. వగలూ రాత్రిళ్లు నీవు నీ యిష్టం వచ్చినంతసేపు దానిపై కూర్చోవచ్చును. అవసరమై బయటకు పోవాలని అనిపిస్తే నిరాటంకంగా వెళ్ళవచ్చును. కన్నడి కన్నడక ముందే అద్దె ఇమ్మంటూ ప్రాణాలు తోడేస్తూ ఇంటి యజమానీ, నీవెంటపడడు. నిజానికి ఆ పెట్టెకంటే మరికాస్త సౌఖ్యంగా; దానికంటే కాస్త విశాలంగా ఉండే పెద్ద పెట్టెలను (గదులను!) అద్దెకిచ్చి ఎంతమంది ఇంటి యజమాన్లు మన వెంట పడి ప్రాణాలు కోరుక్కుతినడంలేదూ! అటువంటప్పుడు ఈ చిన్న పెట్టెను ఆశ్రయిస్తే ఏం? తప్పేమిటి? మనమేం

మంచుకు గడ్డకట్టుకొని పోవడం లేదుగా! ఇల్లా అన్నండుకు నేనేదో పరిహాసమాడుతున్నానని అపార్థంచేసుకోకండి. అటు వంటిదేమీ కాదు.

సొంతఇళ్ళు కట్టుకోవడంవల్ల కలిగే లాభాలనూ, ఇళ్ళు అద్దెకు పుచ్చుకోవడంవల్ల కలిగే నష్టాలను పోల్చిచూపాలని కాదు నా ప్రయత్నం. కాని ఓ విషయం మాత్రం స్పష్టంగా చెప్పవచ్చును. ఆనాటి మానవునకు అనాగరకుడే అయినా, అట్టే ధరపెట్టవలసిన అవసరం లేకపోవడంచేతా, తేలిగ్గా లభించడంచేతా అతనికి సొంతానికి ఇల్లు అంటూ ఒకటి ఉండేది. ఈనాటి మనిషికి ఇల్లు కొనుక్కునే లేక కట్టుకొనే తాహతు ఆర్థికస్తోమతు లేదుగనుక సొంతఇల్లు ఉడటలేదు.

సొంతగా ఇల్లుకట్టుకొనే తాహతు లేకపోగా రాను రాను ఇల్లు అద్దెకుపుచ్చుకునే తాహతుకూడా లేకుండా పోతున్నది. ఇల్లాగని అంటే ఒకరు అంటారూ “కాస్త అద్దె పారేస్తే మన పూర్వీకుల కంటికి మహారాజు భవనంలాగా కన్పించే ఇంట్లో మనం - ఈనాటి నాగరకులం స్వేచ్ఛగా ఉండగలుగుతున్నాం గదా! నెలకు ఇరవై ఇరవై అయిదు డాలర్లు (ఇది పల్లెలలో ఇచ్చే కిరాయి - బస్తీలలో ఇంకా ఎన్నో రెట్లు అధికంగా ఉంటుందనుకోండి) అద్దెఇస్తూ ఏవో కొన్ని సౌఖ్యాలను పొందుతున్నామంటారు. అన్ని సౌకర్యాలూ ఉన్న ఇళ్ళల్లో నివసిస్తున్నామంటారు. ఇన్ని సౌఖ్యాలు అనుభవిస్తున్న వ్యక్తి నాగరకుడై ఉండికూడా దర్రిదుడుగానూ ఇన్ని సౌఖ్యాలు లేకుండా ఏదో పాకలో కాలంగడుపుకొనే

అనాటివ్యక్తి అనాగరకుడే అయినా భాగ్యవంతుడు - అదృష్ట వంతుడుగానూ కన్పిస్తున్నాడే? ఎందుకు - ఎందుకీల్లా జరిగిందంటారు?

నాగరికత అన్నది మానవుని భౌతికస్థితి గతులను అభివృద్ధిచెయ్యాలని అందరూ అంగీకరిస్తారు. నేనూ అలాగే అభిప్రాయపడుతున్నాను. కొన్ని కాలాలలో బాగా తెలివి గలవాళ్ళు మాత్రమే తమతను ఆనుకూల్యాలను పెంచుకోవడం జరిగినా మొత్తంమీద నాగరికత అభివృద్ధి చెందినదీ అంటే తత్ఫలితంగా పూర్వం ఎంతడబ్బుపెడితే ఒక ఇల్లువచ్చేదో సరిగ్గా ఆ డబ్బుకే అంతకంటే మంచియిల్లు కట్టుకొనే మార్గం లోకానికి తెలియాలి కదూ! ఒక వస్తువు ధర ఇంతఅని అంటే అది ఇన్ని గంటలుచేసే కూలీకి సమానం అని గదా సామాన్యపులెక్క. వస్తువులను పోల్చవలసింది శ్రమతోనే; వస్తువుల మార్పిడి శ్రమరూపంలో తీర్చుకొంటాము. వెంటనేనో, కాక నెమ్మదిగానో. ఓమోస్తరు సామాన్యమైనఇల్లు ఏది తీసికొన్నా- ఈ ప్రాంతంలో సుమారు 800 డాలర్ల ఖరీదు చేస్తుంది. ఒక మనిషి - సంసారబాధ్యతలు లేనివాడయినా పది పదిహేను సంవత్సరాలు అహోరాత్రాలు కష్టపడి కూలీ చేస్తేనేకాని - మనిషికి రోజుకో డాలరుచొప్పున కూలీ కట్టుకొన్నా అంత ఋణం తీరదు. అంటే మనిషి తన జీవితకాలంలో మూడో వంతుకాలాన్ని ఇందుకోసం వెచ్చించవలసి వస్తున్నదన్నమాట. పోనీ అద్దెఇస్తూ కాలంగడపమని అందామా అంటే జీవితాంతం వరకూ అద్దెఇస్తూ ఇబ్బందిపడుతూ (చివరకు కూడా సొంత

ఇల్లులేకుండా) గడువమన్నట్లే అవుతుంది కనుక అదీ ఏమంత
 మంచి సలహాకాదు. ఎంచదగిన మంచి ప్రత్యామ్నాయమూ
 కాదు. నిజంగా ఇటువంటి పరిస్థితుల్లో, ఇటువంటి పరితులతో
 ఆనాటి అనాగరకుడైన మనిషైనా తన పూరిపాకను వదలిపెట్టి
 మీరు రాజభవనం ఇస్తామన్నా వస్తాడటండీ! సరే, నాగరకత
 పెరిగి, గృహనిర్మాణంలో మార్పులువచ్చి మన ఇళ్ళు
 బాగుబడడం జరిగింది. కాని అందులో నివాసముండే మను
 ష్యులో! వారేం మారలేదే! వారి స్థాయి సగమైనా మార
 లేదే! నాగరకత గొప్పరాజభవనాలను సృష్టించేయకలిగింది.
 కానీ మహనీయులనూ, చక్రవర్తులనూ సృష్టించేయలేక
 పోయింది.

అసలూ, ఈ నాగరికుడైన మనిషి ఆనర్థాలు అతని
 పూర్వీకుల కంటే ఉన్నత మైనవీ, ఘనమైనవీ కానప్పుడు,
 అతను తన జీవితకాలంలో చాలభాగం కేవలం సాధారణమైన
 జీవితావసరాలనూ. సౌఖ్యాలనూ సాధించడానికై వ్యయపరు
 స్తూ ఉన్నప్పుడు పూర్వీకునికంటే ఇతనికి మంచి నివాసంఅంటూ
 ఎందుకుండాలి? మరీ దారిద్ర్యం అనుభవిస్తున్న వాళ్ళసంగతి
 ఏమిటి? వాళ్ళు ఎలా జీవిస్తున్నారు? అనాగరకులలో కొంత
 మంది కాస్త ఎక్కువస్థితిలోకి వెళ్లితే మరికొంతమంది
 వాళ్ళకంటే తక్కువ స్థితిలోకి దిగజారి పోయారు.
 కొందరు మరీ భాగ్యవంతులయితే కొందరు మరీ దరిద్రు
 లయ్యారు. ఒకవైపునరాజభవనాలు, బ్రహ్మాండమైన కట్టడాలు
 కనిపిస్తే మరొకవైపున అతి దరిద్రుల, నిత్య దరిద్రుల బిచ్చ
 గాళ్ళ పూరిగుడిసెలు, పాడువడిన సత్రాలు కనిపిస్తున్నాయి.

ఇదేకదా నాగరకతాభివృద్ధి ఫలితం! ప్రపంచ అద్భుతములోని
 అనుకుంటున్న పిరమిడ్ల విషయం చూడండి! ఈజిప్టు దేశపు
 చక్రవర్తులను సమాధిచెయ్యడానికి పదివేలమంది కృషిలను
 నియోగించి ఈ బ్రహ్మాండమైన పిరమిడ్లు నిర్మించారు. చక్ర
 వర్తుల మరణానంతరం వారి శరీర రక్షణకోసం ఇంత గొప్ప
 ఏర్పాట్లు చేశారు. కాని ఆ కూలీలో! వాళ్ళను ఇన్ని ఉల్లి
 పాయలు తిని బ్రతకమన్నారు. బ్రతికి ఉండగా వారికి సరి
 యైన తిండికూడా లేదు. వారు ఎలా సమాధిఅయినారో అన్న
 మాట దేవుడెరుగు. ఏదేశంలో అయినప్పటికీ ఔన్నత్యానికి
 ఇలాటి శాహిరమైన చిహ్నాలు కన్పించినప్పుడు దాన్నిబట్టి
 ఒకనాటి అనాగరకులకంటే ఈనాటి ప్రజాబాహుళ్యం అధిక
 సౌఖ్యాలను అధికైశ్వర్యాన్ని అనుభవిస్తున్న దనుకోవడం పొర
 పాటే అవుతుంది. ఈవిషయం తెలుసుకోవడం ఏమంటే కష్టం
 కాదు; ఎక్కడికో పోనక్కరలేదు. అతి సవనమైన రైలు
 మార్గాలను పరిశీలించండి. ఆరైలుపట్టాలను ఆనుకొనే బీడ
 వాళ్ళ "ఇళ్ళు" కన్పిస్తాయి. అవి నిజానికి పండులుకూడా
 సుఖంగా నివసించడానికి పనికిరాని గుడిసెలు. చలిగాలులనుండి
 శరీరరక్షణ కావించుకొనేందుకు వాటికి తలుపులూ షిటికీలూ
 ఉండవు. లోపల చలికాచుకోడానికి వంటచెరుకు ఉండదు.
 అసలూ వాళ్ళకు సరియైన తిండే ఉండదు. వాళ్ళ శరీరాలు,
 చలికీ దారిద్ర్యానికీ తట్టుకోలేక బక్కచిక్కి శల్వాసక్తేమాలై
 ఎంతో హీనంగా కన్పిస్తాయి. వాళ్ళల్లో శారీరకమైన ఔషధ్యమే
 కన్పించదు. దారుణం! కాని ఆ మనుష్యుల - వాళ్ళ శ్రమను
 వినియోగించే కదా ఈనాటి నాగరకతను చాటే మార్గం

మైన భవనాలు నిర్మించింది. కనీసం ఈ విషయమైనా జాపకం ఉంచుకోమని మనవిచేస్తున్నాను. ఇంగ్లాండులో యంత్ర గారాలలో పనిచేసే కార్మికులస్థితి దాదాపు ఇంతే. అసలు “ఇంగ్లాండు అంటే ప్రపంచ కర్మాగారం” అని కదా పేరు! అలాగే ఐర్లెండున్నూ. ఆ దేశపు - ఒక ఐరిష్ కార్మికుణ్ణి ఉత్తరఅమెరికాలోని రెడ్ ఇండియన్స్ కాక అలాంటి జాతి వ్యక్తి మరొకరొక్క అంటే నాగరికమైన తెల్లజాతుల వారి ప్రభావం సోకి దిగజారిపోనివాణ్ణి తీసికొని వారివారి శరీర స్థితులను పోల్చిచూడండి. అప్పుడు తెలుస్తుంది ఉన్నరహస్యం.

చాలామంది అసలు ఇల్లు అనేది ఎలాఉండాలో ఆలోచించినట్లే కనపడదు. పైగా ఊరికే పొరుగువాడి భవనం లాగానే-సరిగ్గా అదేమాదిరిగా తమఇల్లుకూడా ఉండాలనికోరుకొంటూ అకారణంగా బీదరికాన్ని అనుభవిస్తుంటారు. కోరి తెచ్చుకొన్న బీదరికంతో బాధపడుతుంటారు. ఇప్పుడు మన ముంటున్న ఇంటికంటే వెయ్యిరెట్లు సౌఖ్యంగా ఉండేవిధంగానూ ఎంతో విశాలంగానూ వైభవంగానూ ఇళ్లు కట్టుకొనే పద్ధతులు మనం కనిపెట్టవచ్చును. కాని దాన్ని భరించే ఆర్థిక స్థామతు లేదని అందరూ అంగీకరిస్తారు, అయినా ఒకటి అడుగు తాను- “మనమంతా ఎప్పుడూ ఇలాంటి సౌఖ్యాలు పొందడానికే మార్గాన్వేషణ చేస్తూ కూర్చోవాలా?” అని. “కొన్ని సమయాల్లోనైనా ఉన్నదాంతో, స్వల్పమైనదాంతో సంతృప్తి చెందడానికి ఎందుకు ప్రయత్నం చేయకూడదూ?” అని. ఈనాటి మనయిట్లుచూడండి-ఎందు కన్నిగదులు! ఎందు కాగదులనిండా అన్ని కుర్చీలూ బల్లలూ సోఫాలూ మంచాలూ?

అరబ్బు దేశస్థులలాగా, హిందూదేశస్థులలాగా, స్వల్పమైన సామగ్రి ఉంటే చాలదూ? స్వర్గలోకాలనుంచి మానవులకు వరాలిద్దామనీ ఈ జాతుల్ని ఉద్ధరిద్దామనీ వచ్చిన ఆయా మత ప్రవక్తలను నా స్మృతివశంలో చిత్రించుకున్నప్పుడు వారివెనుక మనలాగా బండెడు సామగ్రితో పదిమంది నౌకర్లు వెంట వస్తున్నట్లు కనిపించరేం! కాని సామాన్యులమైన మన యిళ్ళు చూద్దామా-ఇంటినిండా వస్తువులు ఎక్కడచూచినా కుప్పలు కుప్పలుగా మూలుగుతుంటాయి. ప్రొద్దున్నే లేచి ఇంటావిడ వాటిపైపడ్డ దుమ్ముధూళీ అంతా దులుపుకొంటూ పోవాలి ఇంట్లో ఈకొసనుంచి ఆకొసదాకా. నిద్ర లేవంగానే ఇదో పని, అటువంటి పవిత్రమూ ప్రశాంతమూ అయిన ప్రాతఃకాలంలోనా ఈ పిచ్చిచాకిరీ! స్త్రీకి ఎంత మంచిపని వప్పు చెబుతున్నారండీ! ప్రాతఃకాల దేవత అరోరా సిగ్గుపడడం వలన కనిపించే అరుణకాంతులు ప్రసరించేవేళ అది. ఆ అరుణ కాంతి ప్రకృతి అంతటా ప్రతిఫలించేవేళ అది. ఆకు కుమారుడు “మెమ్మన్” మధురంగా మైమరచి గానంచేసేవేళ అది. ఆ గానమాధుర్యాన్ని దివ్య కుసుమసారభాన్ని మోసుకొని వస్తూ మలయపవనాలు మందమందంగా వీచేవేళ అది.

* * * *

నా బల్లపైన మూడు చలువరాతి ముక్కలు ఉండేవి. కాని, వాటిని రోజూ దుమ్ము దులపాల్సి వచ్చేసరికి భయం వేసింది. చిరాకు పుట్టింది. నామనస్సు పరిశుభ్రంగా ఉండగా, ఏ దుమ్ము, ధూళీ పడకుండా పవిత్రంగా ఉండగా దాన్ని దులపవలసిన పనేలేనప్పుడు వీటిపని ఎందుకని వాటిని విసిరి

కిటికీలోంచి దూరంగా పారేశాను. అటువంటప్పుడు రకరకాల సామానులూ, కలవసామగ్రీ పెట్టిన ఇంట్లో ఉండడమా! నా మట్టుకు నా కది సాధ్యంకాదు. దానికి బదులు హాయిగా ఆరుబయట గడ్డిమీద కూర్చుంటాను. అక్కడ దుమ్ము చేరదు కనుక ప్రతిసారీ దులుపుకోవాలసిన పనిఉండదు.

అసలు-మానవుడు ఉత్సాహంతో విజయకాంక్షతో, నిరంతరం నడకసాగించే యాత్రీకుడు. నాగరకత బలియని ఆనాటికాలం-అతి సామాన్యతా, అతి నిరాడంబరత్వమూ జీవితంలో వెల్లివిరిసే ఆనాటి మానవునకు అలాటి సదవకా శాస్త్రాన్ని కల్పించింది. అతడు ఆహార నిద్రాసౌఖ్యాలు అనుభవించిన వెంటనే మరల తనయాత్రనుగురించి అలోచించేవాడు. ఎక్కడా ఒక్కచోటే కూపసమంజూకంలా నిలచిపోయేవాడు కాదు. కాసేపు ఒకచోట ఏదో డేరాలోవలె విశ్రాంతి తీసుకొని ఇక బయలుదేరి అందమైన అడవుల్లో, లోయల్లో తిరుగుతూ ఆకాశాన్ని ఒరుసుకొనే పర్వతాలనెక్కుతూ, ప్రకృతి దృశ్యాలను పరికిస్తూ, పరిశీలిస్తూ - నదీనదాలను, మైదానాలను దాటేస్తూ హాయిగా కాలంగడిపేవాడు. కాని యిప్పుడో! ఇటు చూడండి-మనిషి తాను సృష్టించుకొన్న పరికరాలకే ఎలా బానిసలాగా మారిపోతున్నాడో! తనకేదో ఇంత శరీరరక్షణ కలుగజేస్తుందని ఒకానొక గృహాన్ని నిర్మించుకొని దాన్ని కాపాడుతూ, దానికి సేవచేస్తూ, దాన్ని విడచి పెట్టి ఒక్కక్షణం ఉండలేకపోతూ బట్టి బానిసగా మారి పోతున్నాడు.

ఆకలిదప్పులూ, శరీరరక్షణా కాంక్ష, లోకంలో సర్వ

జంతుసామాన్యం. కనుక మానవునకూ సామాన్యమైనది. పూర్వం మనిషికి ఆకలేస్తే ఏచెట్టునుంచో ఇన్నివళ్లు స్వేచ్ఛగా కోసుకొని ఆకలి తీర్చుకొనేవాడు. ఏ సెలయేటి నీరో దోసి శృతో త్రాగి దాహం తీర్చుకొనేవాడు. అటువంటిమనిషే ఈనాడు అందుకోసమేనంటూ వందేసి ఎకరాలభూమి ఆక్రమించుకొని వ్యవసాయంచేసి వ్యాపారం చేస్తున్నాడు. విశ్రాంతికై ఏ వృక్షచ్ఛాయలనో నిలచి బడలిక తీరగానే కదలివెళ్లే ఆమనిషే ఇక్కడ శాశ్వతంగా నిలచిపోదామని బ్రహ్మాండమైన భవనాలు సొంతానికి నిర్మించుకొంటున్నాడు. అంతస్థులపై అంతస్థులు నిర్మిస్తున్నాడు. ఏదో ఒకరాత్రికాక కొన్ని రాత్రిళ్లు గడిచిపోదామని ప్రపంచంలోకి వచ్చినవాళ్ళలా కనిపించడం లేదీ జనం! ఇక్కడే ఈ ప్రపంచంలోనే శాశ్వతంగా ఉండిపోదామని వచ్చినవాళ్ళలా కనిపిస్తున్నారు. స్వర్గలోకాన్ని మరచిపోయా రీ జనం. మతమైనా మనకు తోడ్పడడంలేదు. క్రైస్తవమతాన్ని ఒక క్రొత్త వ్యవసాయపథకంగా మాత్రమే వినియోగించుకొంటున్నాము. అంతకుమించి అధికంగా ఉపయోగించుకోవడమూ లేదు, అర్థంచేసుకోవడమూ లేదు.

మన పూర్వీకులు అవలంబించిన వద్దతులలో ఇతర విషయాలు ఎల్లాఉన్నా తెలివితేటలన్నా కనిపిస్తాయి. వాళ్ళు తమ జీవిత అవసరాలను ముందు తీర్చుకోవడమే ఒక నియమంగా పెట్టుకొన్నట్లు కనిపిస్తుంది. కనీసం అటువంటి ఆత్మవసరాలయినా మనకీనాడు తీరుతున్నాయా? సౌఖ్యదాయకమైన, విశాలమైన భవనం ఒకటి సంపాదించుకొందామని

నాకూ అనిపించినప్పుడు, అప్పుడు నాకు ఏదో అడ్డుపడుతున్నది. మనస్సు ఒప్పుడంటేదు. సామాన్య జంతుకోటికి అతీతమైన మానవ సంస్కృతి మనకూ మనదేశానికి అబ్బిందా అని అనుమానం కలుగతోంది. ఇప్పటి పరిస్థితులవల్లే కావచ్చు మనకీనాడు - పూర్వీకులకు ఆహారం కొరతగా కనిపించి ట్లుగా, ఆత్మచింతనం - జ్ఞానం కొరతగా కనిపిస్తున్నది. ఏకా లంలోనైనా, ఎటువంటి దుస్థితుల్లోనైనా వాస్తుశాస్త్రజ్ఞతా ప్రదర్శనంగానీ వైదుష్యప్రకటనంగానీ కూడదనడంలేదు. అవి ఉండవచ్చు. కానీ అవి సౌందర్యపోషకాలుగా, మన ప్రధాన ప్రయోజనాన్ని పోషించేవిగా ఉండాలి. ఉరికే ఏదో డాబు సరిగా దర్జాగా కనిపించగానే సరికాదు. నేను కొన్ని ఇళ్ళకు వెళ్ళి పరిశీలనగా చూసి వచ్చాను. అవన్నీ ఎల్లా పై పై అలంకారమే ప్రధానంగా ప్రదర్శిస్తున్నాయో తెలుసుకొన్నాను. అయితే మనమంతా తప్పనిసరిగా మళ్ళీవెళ్ళి ఆ కొండగుహల్లోనో, పాకల్లోనో నివసించాలనిగానీ, దృవప్రాంతపు మనుష్యుల్లా చర్మాలు కప్పకోవాలనిగాని అనడంలేదు. మనం అంత హీన స్థితికి దిగజారిపోలేదు వాస్తవమే. అనేక త్యాగాల ఫలితంగా అమితమైన పరిశ్రమ ఫలితంగా కనుగొన్న క్రొత్త పద్ధతులనూ, ప్రయోజనాలనూ మనం ఆమోదించవలసిందే. కానీ అకారణంగా ఆర్థికబాధలకు లోనుకావద్దనే నేను అనడం. నిజానికి మనకీనాడు కలపా ఇటుకా కాక, రాళ్ళూ, గడ్డి, ఆకులూ తేలికగా చవకగా అందుబాటులో ఉన్నాయి. గుహలను వెతుక్కునేకంటే వాటితో అతి సులభంగా గృహాలు నిర్మించుకోవచ్చును. ఈ విషయమై నేను సానుభూ

తితోనే మాట్లాడుతున్నాను. తెలిసే మాట్లాడుతున్నాను. మాట్లాడగలను. ఈ విషయమై నాకు సిద్ధాంతరీత్యా ప్రవచించడం తెలుసును. స్వీయానుభూతిని పురస్కరించుకొని ఆచరణయోగ్యమైన మార్గమూ తెలుసును. కాన జాగ్రత్తగా అర్థంచేసుకొంటే మనం నేడు మనకు లభించే వస్తువులతో, ముడిసరుకుతో చక్కని గృహాలను నిర్మించుకొని, అనేకమంది ధనవంతులకంటే అధిక ధనవంతులమూ - అదృష్టవంతులం కాగలం. అప్పుడు మనం ఈ నాగరికతను మానవజాతిని దైవదత్తంగా లభించిన వరంగా, మహోపకారంగా రూపొందించ గలుతాము.

స్వీయ గృహ నిర్మాణం :

1844 మార్చి నెలాఖరు ప్రాంతంలో నేనా వాల్టర్ చెరువు సమీపంలో ఉన్న అడవుల్లోకి వెళ్ళాను. పొరుగునాడి దగ్గర మళ్ళా ఇస్తానని గొడ్డలి ఒకటి తీసుకొన్నాను. అలా తీసుకోవడంలో నా ప్రధానమైన ఉద్దేశ్యం పొరుగువాళ్ళతో పరిచయం కలిగించుకోవడమే. అతనా గొడ్డలిని ఇస్తూ దానిని తాను ప్రాణప్రదంగా ఎంచుకొంటున్నాననీ, జాగ్రత్తగా వాడుకోవలసిందనీ, భద్రంగా తిరిగి ఇవ్వవలసిందనీ అన్నాడు. నేను పుచ్చుకొన్నప్పటికంటే దాన్ని తిరిగి ఇచ్చేటప్పుడే దానికి పదును ఎక్కువైంది. వాడకంవల్ల నే అలా జరిగింది. దాన్ని నా పని అయ్యాక జాగ్రత్తగా తిరిగి ఇచ్చివేశాను. వాల్టర్ చెరువుకు అత్యంత సమీపంలో నా గృహాన్ని నిర్మించుకొనడానికి

పథకాలు వేశాను. కలవకోసం అడవిలోకి వెళ్లి ఎత్తైన దేవదారు చెట్లకొమ్మలను కొట్టడం మొదలుపెట్టాను.

నేను ఎంచుకొన్న స్థలం చాలా అనుకూలమైందీ అందమైనది. అడవులతో నిండిఉన్న లోతుప్రాంతం అది. అక్కడి నుండి చూస్తే వాల్టన్ చెరువు ఎంతో మనోహరంగా కనిపిస్తుంది. ముందు చిన్న మైదానం. అప్పటికి చెరువులో మంచు గడ్డకట్టలేదు - అక్కడక్కడతప్ప.

ఆరోజుల్లో నేను చాలా కష్టపడి పనిచేశాను. ఇంటికి తిరిగివస్తూ దారిపొడుగునా ఎత్తుగా ఆకుపచ్చని ఇసుకచేర్చి కట్టవేసిఉన్న రైలుపట్టాల దగ్గరకు వెళ్లేవాణ్ని. లార్కు, పేలీ క్షులు (కోకిలలవలె గానంచేసే పక్షులు) మధురగానం చేస్తూ గూతన సంవత్సరారంభాన్ని సూచిస్తుండేవి. అది ఆనందదాయకమైన వసంతకాలం. రోజులు నెమ్మదిగా హాయిగా గడిచాయి. కష్టపడి దేవదారు వృక్షాలను కొడుతూ, కలపను చేరుస్తూ, మొక్కామోడూ మరోప్రక్కన పేరుస్తూ, మధ్య మధ్య పాటలు పాడుకొంటూ పనిపాటల్లో మునిగిపోయాను. అలా చేర్చిన కలపను నాకు కావలసిన కొలతల్లో చిన్నచిన్న ముక్కలుగా కొడుతూ వాటినోప్రక్కకూ, బెరళ్ళనోప్రక్కకూ వేరుపరచి భద్రపరచాను. ఈలోపల పొరుగువాళ్ళ దగ్గరనుండి ఇతర పనిముట్లకూడా సంపాదించి వడంగపుపని ఆరంభించాను. ఆ కలపదుంగలకు ఎక్కడెక్కడ రంధ్రాలువెయ్యాలో అక్కడల్లా వేసి వాటిని సిద్ధం చేసుకొన్నాను. రోజూ నా గుఢ్యాహ్ని భోజనార్థమై రొట్టే, వెన్నా వార్తాపత్రికలో చుట్టుకొని వచ్చేవాణ్ని. అప్పుడే కొట్టిపడేసిన పచ్చని ఆ దేవ

దారు దుంగల ప్రక్కగా కూర్చుని తృప్తిగా భోజనంచేసి, ఆ వార్తాపత్రికే కాసేపు చదివేవాణ్ని. నేను గొడ్డలితో చెట్టు నరుకుతూ ఉన్నప్పుడు ఆశబ్దం విని అటువెళ్లే బాటసారు లెవరైనా అప్పుడప్పుడు నావద్దకు వస్తుండేవాళ్లు. భోజనానంతరం కాసేపు వాళ్ళతో పిచ్చాపాటీ వేసేవాణ్ని. ఏవిధమైన విసుగూ చిరాకూ లేకుండా పని పూర్తి చేయడానికి సన్నాహాలు చేసుకొంటూ ఉండేవాణ్ని.

ఆతర్వాత ఇంటికప్పుకు వస్తువులు సంపాదించుకోడానికి ప్రయత్నాలు చేశాను. కాలిన్సు అనే ఒకాయన తన పాత పాకను నాకు అమ్మచూపాడు. నేనూ అతని ఇంటికప్పు పనికివస్తుందని అనుకొని అతని యింటికి వెళ్లి దాన్ని పరిశీలించి వచ్చాను. చివరకు 4 డాలర్ల 25 సెంటులకు బేరం కుదుర్చుకున్నాను. ఆ పాకను ఊడదీయించి అందులో నాకు పనికివచ్చే పన్నీ విడిగా కుప్పవేశాను. వాటినో బండిలో వేయించుకొని చెరువు ఒడ్డుకు చేర్పించాను. బండిలోనుంచి సామాన్లు దింపుతున్నప్పుడు మా పొరుగువాడు - ఒక ఐరిష్ రైతు - నీలీ అనే ఆయన ఆ చెక్కలనుంచి వంకరపోని మేకులుకొన్ని కాజేశాడని నాకో యువకుడు చెప్పాడు. అయినా నేనా పెద్ద మనిషిని అదేమని ప్రశ్నించి బాధించలేదు.

చివరకు మే నెలారంభంలో గృహనిర్మాణం ఆరంభించాను. కలపదుంగలు బిగించడం ఆరంభించి నాకు కాస్త సాయం రమ్మని ఇరుగు పొరుగువారిని పిల్చాను. అలా ఎలవడంలో నాపని వాళ్ళచేత చేయిద్దామని కాదు. ఆత్మీయతలు పెంచుకోవడం కోసమే. సమాజంలో అందరూ కలిసి బ్రతుకాలి

అన్న ద్వక్ష్వధం వాళ్ళల్లో కలిగించాలని అలా చేశాను. మొదటి ఇలాంటి చిన్నపనుల్లో కాస్త చేయికలపడం నేర్చుకొంటే ముందు ముందు ఏ మహత్కార్య సాధనలోనో కలిసేపోయి బృహనిర్మాణంచేసి చూపగలరని నా విశ్వాసం. మొత్తంమీద పనిపూర్తిచేసి 1845 జూలై నాల్గవతేదీన ఆయింట్లో ప్రవేశించాను. పైన ఏర్పాటుచేసిన కప్ప వర్షం పడకుండా ఆదుకొంది. పరిసరంలో ఉన్న కొండదగ్గరనుంచి రెండు బండరాళ్ళు నెమ్మదిగా ఒకటొకటి మోసుకొని వచ్చి పొగగొట్టం ఒకటికట్టుకొన్నాను. అది పూర్తికాకముందు ప్రొద్దున్న పెందరాళా నిద్రలేచి ఆరుబయటనే వంటచేసుకునే వాణ్ని. నిజానికి ఇలా ఆరుబయట వంటచేసుకోవడమే మెరుగు-వంట ఇళ్ళల్లో కళ్ళల్లోకి పొగ పోతుండగా నానా అవస్థా పడడం కంటే ఇది ఎన్నో రెట్లు మెరుగనిపించింది. బయట వర్షం కురుస్తూన్నప్పుడు పొయ్యికి పైగా రెండుచెక్కలతో అమర్చుకొన్న చిన్న అటకమీద కూర్చునీ, పడుకొనీ క్రింద తయారవుతున్న రొట్టివంక చూస్తూ కాలక్షేపం చేసేవాణ్ని. చేతినిండా పని ఉంటూ ఉండడంచేత అప్పట్లో నాకు చదువుకోడానికే ఎక్కువ వ్యవధి ఉండేదికాదు. కాని నా బల్లమీద కనిపించిన ప్రతి చిన్న కాగితమూ చదవకుండా విడిచిపెట్టేవాణ్ని కాదు - అవి ముఖ్యమైనా కాకున్నా. కాని ఎందువల్లనో అవి అప్పట్లో ఇలియడ్ చదివితే ఎంత ఆనందము కలుగుతుందో అంత ఆనందాన్నిచ్చేవి.

చలికాలం రాకముందే కొద్ది కొద్దిగా మిగిలిపోయిన

ఇంటి మరమ్మతులూ అవీ పూర్తి చేసుకొన్నాను. వర్షం ఇంట్లో కురవకుండా కావలసిన బంబోబస్తు అంతా పూర్తి చేసుకొన్నాను. అప్పటికా ఇల్లు కట్టుకోవడం పని పూర్తయ్యింది. అలాగా కట్టపడి 28 డాలర్ల 12 1/2 సెంటు ఖర్చుపెట్టి కూలిపని అంతా సాధ్యమైనంతవరకు నేనే చేసుకొని కుదిమట్టంగా, అందంగా కట్టుకొన్నాను. పది అడుగుల వెడల్పూ 15 అడుగుల పొడవూ ఉన్న ఆ యింటికి రెండువైపులా రెండు కిటికీలూ, రెండు ద్వారాలూ పెట్టాను. లోపల ఒక నెగడు ఏర్పాటు చేసుకొన్నాను. ఆ యిల్లే నా కంటికి దివ్యభామంగా కన్పించింది. గృహనిర్మాణంలో వేటికి వేటికి ఎంతెంత అయిందో, ఎప్పుడు కప్పుడు లెక్కవ్రాసి ఉంచుకొన్నాను. అడవిలో నాకు ఉచితంగా సులభంగా దొరికాయి కనుక కలపా, రాయీ, ఇసుక వీటికి నేనేమి డబ్బుఖర్చుపెట్టలేదు. ఈ యిల్లు కట్టుకోగా మిగిలిపోయిన కలప ఉపయోగించి ప్రక్కగా మరోగుడిసె కూడా వేసుకొన్నాను. అది కట్టెపుల్లలూ అవీ వేసుకోడానికి పనికివచ్చింది. అలాగా ప్రకృతి దృశ్యాల మధ్య అడవిలో - వాల్టన్ చెరువుకు సమీపంలో మిక్కిలి స్వల్పమైన వ్యయంతో, శ్రమపడి స్వహస్తాలతో గృహనిర్మాణం కావించుకో గలిగి నందుకు నేను చిట్టచివరకు ఎంతో పరితృప్తుడ నయ్యాను.

అక్కడ ఉన్నన్నాళ్లు ఆ యింట్లోనే స్వేచ్ఛగా కాలం గడిపాను.

ఒకమనిషి తాను ఒక ఏడు అద్దెకింద చెల్లించే సామ్యుతో జీవితాంతం ఉపయోగించే ఇల్లొకటి నిర్మించుకో గలడు అని పైఅనుభవాన్ని బట్టి తెలుసుకొన్నాను. నా అనుభవాన్ని గురించి నే నేదో గొప్పలు చెప్పకొంటున్నట్లు మీకు అనిపించవచ్చును. కాని నే నీవిషయాలన్నీ స్వప్రయోజనాన్ని ఉద్దేశించికాక, ప్రజాబాహుళ్యాన్ని ఉద్దేశించి-వారిసౌకర్యాన్ని, ఊమాన్ని దృష్టిలోపెట్టుకొని చెబుతున్నా కనుక అవి ఊమార్హములని మనవిచేస్తున్నా. స్వీయానుభవంలో కలిగిన సాధక బాధకాలు-నేనుచెప్పే సత్యానికి అసలు సిద్ధాంతానికి, బోధకములు కావు. వాటికి పరస్పరవైరుధ్యం ఎంతమాత్రమూలేదు. నేనుచేసిన ఈ ప్రయోగాన్ని గురించి ఏదో స్వార్థంతో, గొప్పకోసం వాచాలుడ నవుతున్నానని ఎంతమాత్రం అనుకోవద్దని మరోసారి మనవిచేస్తున్నాను. అతివినయం ప్రదర్శించి ఈ విషయాలు మీకు చెప్పకుండా ఊరుకొంటే అపసవ్యంగా అస్తవ్యస్తంగా నడుస్తున్న వ్యవహారాల తరపున నేను వకాల్తా పుచ్చుకొన్నట్లే అవుతుంది. అంటే పరోక్షంగా వాటిని నేను సమర్థించినట్లే అవుతుంది. వీనిలో కేవల ప్రయోజనకరమైన విషయాలను ఏర్చికూర్చి మీకు అందచేయలేనేమో ! అయినా పరమసత్యాన్ని గూర్చి మంచిమాటలేచెప్పబోతున్నా.

అలా ఒకసారి కేంబ్రిడ్జి కళాశాలను పరిశీలించండి. విద్యార్థులకోసం ముప్పైరెండు వసతిగృహాలు కలిపి ఒకే వరు

సలో కట్టారు. ఇంటికప్పు అన్నింటికీ కలిసేఉంటుంది. మధ్య అడ్డు గోడలుమాత్రం ఉంటాయి. అక్కడ నివసించేవిద్యార్థి గదికి-ఆ గది ఇప్పటి నా యింటికంటే కొంచెం పెద్దదిగా ఉండ వచ్చు-దానికి సంవత్సరానికి ముప్పైడాలన్న అద్దెచ్చెల్లించాలి. అందులోఉండే విద్యార్థి తప్పనిసరిగా-చుట్టుప్రక్కల అందరు నిశ్శబ్దంగా ఉండరుగనుక ప్రక్కగదులవాళ్ళవలనా తనగది లోని తోటివాళ్ళవలనా కలిగే ఇబ్బందులన్నీ సహించవలసి వస్తుంది. ఈవిషయాల్లో మనకు ఇంకా కొంచెం ఎక్కువ విజ్ఞానమేకనుక ఉంటే ఈ చదువుల అవసరం తగ్గిపోవడమేకాక మరీ ఇంతఖర్చుతోకూడిన చదువు క్రమంగా సన్నగిల్లి పోగల దనికూడా అనిపిస్తున్నది.

అప్పటికే మనం తెలుసుకోవలసిన విషయాలు ఇంకో రకంగా మరో విధానంలో తెలుసుకోగలుగతామని కూడా అనుకోకుండా ఉండలేకపోతున్నాను. అక్కడా ఆ కేంబ్రిడ్జి కళాశాలలోగానీ అటువంటి మరోచోటగానీ ఒక విద్యార్థికి, కావలసిన అవసరాలు తీరడానికి ఎంతఖర్చో చూడండి! ఆ ఖర్చంతా అతను స్వయంగానో కాక అతని తరఫున అతని తల్లి తండ్రులలో భరిస్తుంటారు. మామూలుగా ఇంటిదగ్గర జాగ్రత్తగా ఉన్నప్పుడు పెట్టే ఖర్చుకు అక్కడయ్యే ఖర్చు వదిలెట్లు ఉంటోంది. చూడండి ఎంతడబ్బు వృధా అవుతున్నదో! అంటే ఎంతశ్రమ వృధా అవుతున్నదో! అక్కడ ఏయే వస్తువులకై తే, ఏయే విషయాలకై తే డబ్బు వసూలు చేస్తున్నారో ఆవిషయాలు నూటికి తొంభైపాళ్ళు విద్యార్థికి నిజంగా అవసరమైనవి కావు. కళాశాలలో పాఠాలు చెప్పినం

దుకై - విద్యాబోధనా సౌకర్యం కల్పించినందుకై - ఇంతరుసుము అని వసూలుచేస్తారు కానీ - మహా మేధావులూ, పండితులూ అయిన సమకాలికుల సాన్నిహిత్యంలో మెలగడంవల్లనే వారితో తిరగడంవల్లనే విద్యా సంస్కారాలు అబ్బుతాయి. విద్యార్థి నిజానికి ఆవిధంగానే ఎక్కువ ప్రయోజనాన్ని పొందు తుంటాడు. అందుకైతే రుసుమేమీ ఉండదుగాని గదులకు అద్దె వసూలుచేస్తారు.

సామాన్యంగా కళాశాలలు స్థాపించే విధానం పరిశీలించండి. ముందు ప్రజలలోకి వెళ్లి మనిషికింత అని - ఇన్ని డాలర్లు, ఇన్ని సెంటూ అని చందాలూ, విరాళాలూ వసూలు చేస్తారు. కొంత పెద్దమొత్తం పోగుకాగానే ఒక పెద్ద కంట్రాక్టర్ను పిలుస్తారు. అతనికివని వప్పచెబుతారు. అతనివనిని వ్యాపారదృష్టిలో, లాభనష్టాల లెక్కలలో చూస్తాడు. ఇక ఐరిష్ కూలీలనూ, ఇతర సాంకేతిక నిపుణులనూ నియోగించి వని చేయిస్తూ పోతాడు. న్యాయానికి ఆ పనులన్నీ అక్కడి విద్యార్థులే సక్రమంగా నిర్వహించడానికి తగివుండగా పరాయి వాళ్ళచేత ఈవనిని చేయిస్తున్నారు. అలాగా ఇతరులుచేసే పొరపాట్లకు, వాళ్ళు కలిగించే లోపాలకు తర్వాత తరాల విద్యార్థులు బాధపడవలసి వస్తుంది. ఆ కళాశాల వల్ల ప్రయోజనాన్ని ఆశించేవాళ్ళు - అంటే ముఖ్యంగా విద్యార్థులే ఆ కట్టడాలకు పునాదిరాళ్ళు వెయ్యాలి. వాళ్లే ఆపని నిర్వహించడం ఉత్తమమని నా అభిప్రాయం. మనిషి అన్నవాడికల్లా ఎంతో అవసరమూ ప్రయోజనకరమూ అయిన శారీరక పరిశ్రమను, విద్యార్థి నెమ్మదిగా ప్రయత్న

పూర్వకంగా తెలివీగా, తప్పించుకోని విశ్రాంతి సమయాన్ని ఎక్కువచేసుకోవడం ఉంటే అది కూడనివని. నిజంగా కష్టపడిన తర్వాతనే విశ్రాంతి అన్నది ఫలదాయక మవుతుంది. అటువంటిప్పుడు విద్యార్థి పని ఎగవేయడంమూలంగా అతడు తనకు లభించవలసిన ఒక చక్కని అనుభూతికి దూరమవుతున్నట్లే, అతడు తన్ను తాను మోసం చేసుకొంటున్నట్లే అవుతుంది. ఇల్లా అని నేనంటే ఒకరు “అయితే మీ ఉద్దేశ్యం విద్యార్థులు మానసిక పరిశ్రమకు బదులుగా ఇతర శారీరక పరిశ్రమ చేయాలనా ఏమిటి?” అని నన్ను ప్రశ్నించారు. నా భావం కేవలం అదేకాకపోయినా దానికి దరిదాపుల్లోనే ఉంది. అంటే నా అభిప్రాయం దాదాపు అంతే. నా అసలు అభిప్రాయ మేమిటంటే - తన కుటుంబం అంత బర్చుపెడుతూ తనను పోషిస్తున్నప్పుడు, జీవితాన్ని చులకనగా ఏదో ఆటవస్తువుగా, విలాసవస్తువుగా విద్యార్థి చూడకూడదని. అంతేకాదు - జీవితాన్ని గురించి ఊరికే చదువుకొంటూ పోవడమూ కాదు. అతడు తానుగా జీవితాన్ని మొట్టమొదటి నుంచీ కొట్టకొనడాకా అనుభవించాలి. అతడు తానుగా సొంతంగా జీవించాలి. అందుకోసం యువకులు జీవితం అనే ప్రయోగాన్ని చేయనారంభించడం కంటే మరో మంచి మార్గంలేదు. అలాగా ప్రయోగాన్ని ఆరంభించడం అన్నది; ఏ యితర శాస్త్రాధ్యయనానికీ ఎంతమాత్రమూ తీసిపోదు. కళలూ, శాస్త్రాలూ చదివించవలసినవచ్చినప్పుడు నామట్టుకు నేను ఏ విద్యార్థినీ ఊరికే ఏ అధ్యాపకుని దగ్గరనో ప్రవేశ పెట్టేయను. అక్కడ కేవలం శాస్త్రబోధన జరుగుతుంది.

విద్యార్థి కేవలం పాఠాలు కంఠస్థం చేయడం జరుగుతుంది. అంతేకాని జీవించడం అనేది ఒక కళగా ఎంచలేదు.

నేను ఆ విషయాన్ని ప్రధానంగా నేర్పించడానికి ప్రయత్నిస్తాను. అలాగే విద్యార్థుల దూరదర్శిని యంత్రంలో నుంచో, లేక మైక్రోస్కోపులోనుంచో చూస్తూ వస్తువులను పరిశీలిస్తూ కూర్చునేకంటే కళ్ళువిప్పి ప్రకృతిని పరిశీలించ మంటాను. చుట్టూవున్న వస్తువులను దర్శించమంటాను. అక్కడ ఆ విశ్వవిద్యాలయంలో వాళ్ళు రసాయనశాస్త్రం తుణ్ణంగా చదివినకూడా తాము తినే రొట్టెను ఎలా తయారు చేసుకోవాలో తెలియకపోయే! ఒకడు ఎంతో ఖగోళశాస్త్రాధ్యయనం చేస్తాడు. ఏయే గ్రహాలు ఏయే రాసులపై ఆధార పడుతుంటాయో ఎవడెవడు ఏయేరాసుల్లోకి తొంగిచూస్తుంటాడో...శాస్త్రంలో శాస్త్రరీత్యా తెలుసుకొంటాడు. కానీ తన సంగతి ఎరుగడు కదా! తానే ఏ గ్రహమో! ఒక్క నీటి బిందువులో ఎన్నెన్ని జీవులున్నాయో అని వాటిని మైక్రోస్కోపులో పెద్ద రాక్షసురూపాలను ఇచ్చి పరీక్షిస్తాడు. పెద్ద పరిశీలనచేస్తూ పరిశోధకు డవుతాడు. కాని - ఖర్మం - తన చుట్టూ ఏయే రాక్షసులు విలయతాండవం చేస్తూ, వికటాట్ట హాసం చేస్తూ తన్ను కబళిద్దామని చూస్తున్నారో అతను తెలుసుకోడు. మరో విద్యార్థి ముడిఇనుము ఎక్కడ దొరుకుతుందో దానిలోనుండి ఇనుమును విడతీసి ఎల్లా ఉక్కు తయారుచేస్తారో తెలుసుకొంటాడు. "లోహాలకు" సంబంధించిన శాస్త్రం అంతా కొన్ని ఏళ్ళు తరబడి పల్లించేస్తాడు. తీరా - ఒక ఏపిల్ పండు కోసుకోడానికి కావలసిన చాకు తాను

సాంతంగా చేసుకోలేడు. అతని తండ్రి ఇంటిదగ్గరకొని దాన్ని భద్రంగా బంగీకట్టి అతగాడికి వంపవలసిందే. మరొక ఓ కార్టానాలో ఓ నెలో రెండు నెలలో పనిచేసి, కాపాసి సంతమట్టుకే చదివి, మిగిలినది అనుభవపూర్వకంగా ఆశించి పుకు తెచ్చుకొని, ఆ నెలాఖరుకో కాక రెండు మూడు నెలల చివరకో ఒక మంచి పదునైనదీ అందమైనదీ అయిన కట్టని తయారు చేయ్యగలడు. అదుగో ఈ రెండోవాడు ప్రయోజకడూ అంటాను.

* * *

అన్ని ఏళ్ళు అక్కడ చదివి డిగ్రీ వ్రతం పుచ్చుకొని బయటకు వస్తున్నప్పుడు కాబోలు నాకు “ఓహో నేను చదివింది నాకాశాస్త్రం కదూ!” అని అనిపించింది. ఒక్కసారి అలా ఓడలరేవుకు పోయివస్తే విద్యాలయంలో అన్నాళ్ళు వ్రతపడి, డబ్బు ఖర్చుపెట్టి నేర్చుకొన్నదానికంటే ఎక్కువ తెలిసేది ఆవిషయం ఆసాంతం!

ఆఖరికి బీదవాళ్ళచేత కూడా రాజకీయ ఆర్థికశాస్త్రం తుణ్ణంగా చదివించేస్తారు. పొదుపరితనం గురించి కళాశాలలో ఎక్కడా ఎవ్వరూ బోధించరుకదా! అటువంటి ఆణిముత్యం లాంటి అంశాన్ని పాఠ్యవిషయాలలో చేర్చరుకదా! ఈనాడు అలాంటి పనుల ఫలితం ఏమవుతున్నదంటే ఆ విద్యార్థి ఒక ప్రక్క పెద్దపెద్ద ఆర్థిక శాస్త్రవేత్తలు ఆడం స్మిత్, రికార్డ్ మొదలగువారి అర్థశాస్త్ర గ్రంథాలు చదువుతూనే ఉంటాడు. మరొకప్రక్క అతడి తండ్రి క్రమంగా అప్పలపాలవుతూనే ఉంటాడు. ఇదీ జరుగుతున్న వ్యవహారం.

మన కళాశాలలకు సంబంధించిన వ్యవహారం ఎలా ఉన్నదో మరికొన్ని నందల నవీన అభివృద్ధి మార్గాల వ్యవహారమూ అలాగే ఉన్నది. వాటి అన్నింటినిగురించి లోకంలో ఏవేవో కొన్ని తప్పుడు అభిప్రాయాలున్నాయి. అందులో కేవలం పురోగమనశీలం ఉన్నదని అనలేము.

మానవుడు శక్తిసామర్థ్యాలన్నీ వినియోగించి కొన్ని విషయాలు కనుగొన్నాడు. మళ్లా ఆ పెట్టుబడిమీద చక్రవర్తి పేసుకొని డబ్బుగుంజాలని ప్రయత్నం! ఫలితం- మళ్లా ఇంకా కొన్ని కొత్తవి కనిపెట్టడం. ఈ కనిపెట్టడానికి ఒక అంతూ పొంతూ లేకుండా ఉన్నది. ఎన్ని యంత్రాలు కనిపెట్టారు! ఎంత శాస్త్రం పెరిగింది! కానీ ఇవి అన్నీ ఒట్టి ఆటబొమ్మల వంటివి. కేవలం లక్కపిడతల వంటివి. ఇవి మనలను ఉత్తమ విషయాలను గురించి తీవ్రంగా ఆలోచించనీయకుండా వాటిలో మన మనస్సులు మగ్నం కానీయకుండా ప్రక్కదారులకు వట్టిస్తాయి. ఇవన్నీ అభివృద్ధిని, నవీనత్వాన్నీ సూచించే పద్ధతులే కావచ్చు; కానీ వీటివలన జీవితాదర్శాలు నెరవేరుతున్నాయా అన్నదే, ఇవి జీవితపరమావధిని చేరడానికి మనకు సహాయపడుతున్నాయా అన్నదే ప్రశ్న. నిజానికి ఆ పరమావధి మనకు గోచరిస్తూనే ఉంటుంది. మనలను ఆ గమ్యానికి చేర్చే మార్గాలు ఇక్కడ నుంచి బోస్తను, లేక, సూర్యయార్కు నగరాలకు వెళ్లే రైలు మార్గాల్లాగా స్పష్టంగానే ఉన్నాయి. అయితే మరి ఈ నవీన పద్ధతుల మూలంగా ఈ నవీన విధానాల ద్వారా ఆ గమ్యాన్ని

చేతున్నామా అన్నదే ప్రశ్న! మనం, మెయిసీ నుండి
టిక్కానీకు తంతిస్తంభాలు పాతేసి, ఈ రెండింటినీ కలిపివేయా
లని మహా తొందరపడుతున్నాం. కాని ఈ రెండిటికీ వరస్పరం
అందచేసుకొనడానికి ముఖ్యమైన వార్తలు కొరత అవుతు
న్నాయి. ఇది ఎలా ఉన్నదంటే, పేరుపొందిన ఒక చెవిటి
ఆవిడగారితో పరిచయభాగ్యంకోసం మహా ఆరాటపడిపోయా
డొకానొక యువకుడు. తీరా 'ఆ చెవిటి ఆవిడతో ఏం
మాట్లాడతావో మాట్లాడు' అని బాకా చివరభాగం చూపుతే
మాట్లాడడానికి మాటలేదొరకలేదు! అలా ఉన్నదీ వ్యవహార
మంతా. అసలు మనవాళ్ళ ఆత్రం ఎంతదూరం పోయిందంటే
ఇతర పాశ్చాత్యదేశాలకూ మన అమెరికాకు అతి సాన్ని
హిత్యం కలిగించడానికి, వీటి రెండింటిమధ్యా ఉన్న ప్రయా
ణపు దూరాన్ని సాధ్యమైన మేరకు తగ్గించి కాదు కుదించివేయ
డానికి ఇక్కడనుండి అట్లాంటిక్ మహాసముద్రం క్రిందుగా
అక్కడికొక సారంగం అమాంతం త్రవ్వేయాలని చూస్తు
న్నారు. ఇక అప్పుడు, అంటే ఆ కార్యక్రమం అంతా
పూర్తయినప్పుడు, అత్యాసక్తిపరులై అంతా చెవులు నిక్కి
పెట్టుకొని వినడానికి సిద్ధపడే మనవాళ్ళకు అక్కడినుంచి మొట్ట
మొదటగా అందేవార్త, బహుశా ఏమీ కావచ్చునూ అంటే,
ఏ * అడీలైడు రాజకుమార్తెకో 'కోరింతదగ్గు వచ్చిందీ' అని.
ఏం వస్తే!

* (ఇది నిజంగా ఏ రాకుమార్తెపేరూ కాదు. హాస్యా
నికి కల్పించినది.)

అయ్యా మనుష్యులు ఒకచోటనుండి మరొకచోటకు అంతకంతకు వేగంగా ప్రయాణం చెయ్యగలిగినంత మాత్రాన ఒరిగే ప్రయోజనం ఏమీలేదు. వారు మనకు అతి ప్రధాన వార్తలనేమీ అందించబోవడంలేదు. అయినా అలా చెయ్యడానికి వాళ్ళేమీ పుట్టతేనెమీద బ్రతుకుతూ మనదగ్గరకువచ్చే మత బోధకులుకారు. ప్రవక్తలు కారు. దేవదూతలు కారు. కనుక మనం వాళ్ళను ఏవిధంగానూ అభినందించ నవసరంలేదు.

* * * *

ఒకరు నాతో “ఏం మీరు నాలుగుడబ్బులు కూడబెట్టి నట్లు లేదే! పైగా మీకు ప్రయాణాలంటే ఇష్టంకాబోలు. ఓ కారులోకూర్చుని పిచ్ బర్గు వెళ్ళండి. దేశం చూసిరావచ్చును” అన్నారు. కాని నేను అంతకంటే కాస్త తెలివైనవాణ్ణి. “కాలినడకన వెళ్ళేవాడే అందరికంటే ముందుగా వేగంగా వెళ్ళే ప్రయాణికుడు” అన్న విషయాన్ని నేను అనుభవపూర్వకంగా నేర్చుకొన్నాను. ఇప్పుడు నేను వెళ్ళనలసిన ప్రదేశం ఇక్కడకు సుమారు ముప్పైమైళ్ళు అనుకోండి. బస్సుకు తొంభై సెంటు, అంటే ఓ మనిషి రోజుకూలీ అన్నమాట. అయితే రోజుకు అరవై సెంటు మాత్రమే దొరికిన సందర్భాలు కూడా నేనెరుగుదును. ఆవిషయం వదలెయ్యండి. అవునా, నేనీపూట కాలినడకను బయలుదేరుతాను. బాగా చీకటి పడక ముందే అక్కడికి చేరుకొంటాను. ఆవిధంగా అన్ని మైళ్ళూ అనేకపర్యాయాలు వెళ్లివచ్చాను. సరే ఇక మీవిషయం - మీరు బయలుదేరా లనుకొన్న తర్వాత కూడా కారులోగాని

బయలుదేరకు గనుక ఆరోజంతా పనిచేసి ఆ డబ్బువచ్చాక
 కారులో ఎక్కి బయలుదేరి బహుశా రేపటికి చేరుతారు.
 పోనీ ఇవ్వాలే చేరగలరనే అనుకొందాం. సరిగ్గా అనుకొన్న
 ప్పుడే మీకు పనిదొరికితే, అసలు పిచ్ బగ్గ వెళ్ళడానికి బదులు
 రోజులో చాలాభాగం ఇక్కడే పనిచేస్తూ గడపవలసి వస్తుంది.
 అదీ ఉన్న ఇబ్బంది. ప్రపంచమట్టా రైలుమార్గమున్నా
 నేను ఎప్పుడూ మీకు ముందే నడుస్తుంటాను. నేను ఎప్పుడూ
 మీకంటే ముందే ఆయా ప్రదేశాలు చేరుతూ ముందుకు
 సాగుతుంటాను ఇక దేశం చూడడమూ, ఆ అనుభూతిని
 పొందడం విషయమంటారా! అవును-అదీనాకు సాధ్యమే అవు
 తుంది. దివ్యంగా అవుతుంది. నేనుగనుక ఆ విషయంలో పడి
 పోతే మీతో ఉన్న పరిచయాన్ని ఎప్పటికీ తెగతెంపులు చేసు
 కోవలసి వస్తుందికూడా.



నేను నా గృహనిర్మాణం పూర్తి కాకముందే నా అసా
 ధారణపు ఖర్చులు భరించుకొనేందుకు కొంత డబ్బు అదనంగా
 సంపాదించుకోవలసి వచ్చింది. అందుకోసమని ఇసుక నేల రెండు
 న్నర ఎకరాల మేర ఎంచుకొని మెట్ట పరి వేశాను. మరికొంత
 మేర బంగాళాదుంపలు, టర్నిప్ దుంపలూ, బటాణీలు నాటాను.
 అంతాకలిపి పడకొండు ఎకరాల భూమి. అంతా సాగుచేశాను.
 అయితే అది నా సొంతభూమి కాదు. పోరంబోకు భూమి ఆక్ర
 మించుకొన్నాను. అందువల్ల నే ఆట్టే ఎరువులు వెయ్యలేదు.
 ఆభూమి అంతా దున్ని బాగుచేస్తున్నప్పుడు బోలెడంత

మొక్కా మోడూ లభించింది. అది నాకు వంటచెరుకుగా ఉపయోగపడ్డది. అమ్మకోవడానికి గానీ ఇతరత్రాగానీ ఉపయోగపడని అడవికర్ర కూడా నాకు వంటచెరుకుగా ఉపయోగపడ్డది. ఓ రెండుజతల గుఱ్ఱాలను, ఓ కూలిమనిషిని బాడుగకు ఏర్పాటు చేసుకొన్నాను - ఆ నాలుగురోజులూ నాకు సహాయంగా ఉంటుందని ఆ ఏర్పాటు చేశాను. కాని నాగలి నేనే వట్టుకున్నాను. వ్యవసాయపు పనిముట్లకై తేనేమి నారుకై తేనేమి గింజలకై తేనేమి మొత్తం 14 డాలర్ల 17 1/2 సెంటు వ్యయమైంది. చివరకు పంట చేతికివచ్చింది. 12 బుషెళ్ళ చిక్కుళ్ళు, 18 బుషెళ్ళ బంగాళదుంపలూ పండాయి. బటాణీలు, చిలగడదుంపలుకూడా బాగానే అయినాయి. ఎటొచ్చి వరిధాన్యమూ, టర్నిప్ దుంపలూ చేతికందలేదు. నాకు కావలసింది అట్టేపెట్టుకొని మిగిలినపంట అమ్మకోగా మొత్తంమీద ఖర్చులుపోను 8 డాలర్ల 71 1/2 సెంటు లాభం కన్నించింది. అలాగా ఆసంవత్సరం కంకార్డు ప్రాంతంలోని ఏరైతుకూ నేను ఏవిధంగానూ తీసిపోలేదని అనిపించుకున్నాను. నా ప్రయోగం దాదాపు సానుకూలంగానే కన్నించింది.

ఆ మరుసటి సంవత్సరం నా వ్యవసాయం మరింత బాగా సాగింది. నాకు కావలసినంతమేర బాగా పదును చేసుకొన్నాను. ఆ రెండుసంవత్సరాల అనుభవాన్ని పురస్కరించుకొని నేనో విషయం స్పష్టంగా తెలుసుకొన్నాను. మనిషి, తన పొలంలో పండే పంటమీదే, తాను కష్టపడి పండించుకొన్న పంటమీదే ఆధారపడి అదే తిని బ్రతకాలి. అలా చేయగలిగితే ఇంతపొలం అక్కరలేదు. పదిసెంటుల పొలం చాలును.

తన ధాన్యాన్ని ఏ యితర భోగాలకో, ఏ అనవసరపు విలాస వస్తువులకోసమో కొలవకూడదు. అలా ధాన్యం వృథా చేయ కూడదు. ఎద్దులనో లేక గుఱ్ఱాలనో ఉపయోగించి, పొలం దున్నుకోవడంకంటే సొంతంగా, స్వహస్తాలతో, ఆ పనులు నెర వేర్చుకోవడంవల్ల ఖర్చు తగ్గుతుంది. అంతేకాదు ఒక్క పొలం లోనే మాటిమాటికీ ఎరువులు వేస్తూపోవడంకంటే ఒక ఏడాది ఒకచోటా మరోఏడాది మరోచోటా ఎరువువేసి సాగు చేయడం మంచిది. శ్రద్ధకనుకడంటే మనిషి ఈ పనులన్నీ చక్కగా నిదానంగా చేసుకోవచ్చును. గొడ్డు గోదా-వాటి బాదరబందీ అవసరమేలేదు. మనుష్యులు గొడ్డు గోదను తామేదో మహా పోషిస్తున్నట్లుగా, వాటిని కాపాడుతున్నట్లుగా భావిస్తారు కాని నిజానికి అవే వారిని పోషిస్తున్నాయి. ఎడ్లు కేవలం ఉపయోగకరమైన, అవసరమైన పనులుమాత్రమే చేస్తాయి. కాని మనుష్యులో! భోగాలకై విలాసవస్తువుల్ని అనంతంగా, నిరంతరం తయారుచేస్తున్నారు. పనిలేనివాడుచేసే పనులుకూడా చేస్తున్నారు. అంతేకాక వాటికూడా వారు క్రమంగా బానిసలవుతున్నారు. ఈ ప్రాంతంలో పరిశీలిస్తే కొండరాళ్ళతో, ఇటుకలతోకట్టిన మంచిభవనాలు చాలా కని ప్తాయి. అయినా వరైతు గొడ్లసావిడి అసలుఇంటికంటెకూడా పెద్దదిగా విశాలంగా కనిపిస్తుందో అతను భాగ్యవంతు డనిపించు కొంటున్నాడు. పైగా ఈ ఊరు గొడ్లసావిళ్ళకు పేరుపొందింది కూడా! అలాగే ఇక్కడపెద్దపెద్ద పురమందిరాలూ, కచేరీలు ఉన్నాయి. స్వేచ్ఛగా ప్రార్థనలు జరుపుకొనేందుకూ, ప్రజలు ఒకచోటచేరి మాట్లాడుకొనేందుకూ తగిన భవనాలుమాత్రం

కొంతగా ఉన్నాయి. ఈ భవనాలూ, ఈ గొడ్ల సావిత్రి... ఇవన్నీ ఎందుకూ? నిలుస్తాయనే! ఆసియా దేశాలుకూడా ఈ విధంగా చూస్తే భాగ్యవంతులమైన దేశాలే. అక్కడకూడా కొన్ని వందల రాజభవనాల శిథిలాలు కనిపిస్తాయి. కానీ వాటి నన్నింటినీ మించి-వాటన్నింటికీ కాలానికీకూడా అతీతంగా నిలచిఉన్న భగవద్దీత చూడండి! దాన్ని ఎంత అభినందించినా తనివి తీరకుండా!

ఈ దేవాలయాలూ, ఈ గాలిగోపురాలూ, మహా రాతి విలాసాలనూ, భాగ్యభోగ్యాలనూ సూచిస్తుంటాయి. కానీ విరాడంబరమైన, స్వేచ్ఛాయుతమైన మనఃప్రవృత్తి ఏనాడూ రారాజుల ఆజ్ఞలకు లోబడిఉండదు; వాళ్ళ చెప్పి చెల్లినో పడి అనవసరకేళాన్ని భరించదు. విజ్ఞానమూ, ప్రతిభ అన్నది ఏ చక్రవర్తికీ ఏనాడూ దాస్యంచేయ్యదు. అల్లాగే భాగ్యాలకున్నూ. అది వెండి బంగారాలకు, చలువరాళ్ళకు దాసోహ మనదు. ఈ ప్రతిభ సర్వ స్వతంత్రంగా ఉండగలదు.

అయ్యా ఎందుకండి ఆ కొండరాళ్ళన్నీ అలా పగల కొడుతున్నారా? సుత్తిపుచ్చుకొని అలా పొద్దస్తమానం పని చేస్తున్నారే! ఎందుకూ? అవు నవును, పూర్వంనుంచీ కూడా దేశాలకు దేశాలు, జాతులకు జాతులు తమ బౌద్ధత్వం శాశ్వతంగా నిలుపుకోవడంకోసం పిచ్చిగా ఆశపడుతూ ఇలానే రాతి కట్టడాలు కట్టి పోయాయి. ఆ మనుష్యులంతా తాము నిర్మించిపోయే ఆ కట్టడాలవల్లనే తమస్మృతి నిలచిపోతుందని తమ తీర్తి మూర్తి గట్టుకొని ఆచంద్రార్కంగా ఉండి పోతుందని అపోహపడ్డారు. వాళ్ళు ఆరోజుల్లో ఎంతకాలాన్ని వ్యయం

చేసి, ఎన్ని వందల రాళ్ళను చదునుచేసి మెరుగుపెట్టాలనీ 'ఎంత ప్రయాసపడ్డారో! అంతకంటే వాళ్లు తమ ప్రవర్తనను శుభ్రం చేసి కొని దానికి మెరుగుపెట్టుకొని ఉంటే ఎంత బాగుండిపోను! స్మారకచిహ్నంగా చంద్రమండలాన్ని, తారామండలాన్ని తాకుతున్నట్లు అనిపించే కట్టడాలను నిర్మించాలని కుతూహల పడి ప్రయాసపడేకంటే వారు ఒక్క ఉన్నతమైన ఊహచేస్తే చాలు. ఒక్కవిషయంలో విజ్ఞత కన్నరిస్తే చాలు. ఇది మాటి కంటే ఎన్నో రెట్లు ఉత్తమమూ, అత్యున్నతమూ అవుతుంది.

ఒకనాటి ఈజిప్టు రాజధానీ నగరమైన "తిబ్స్కీ" నగరం చూడండి. శిథిలాలను పరిశీలించండి. నగరానికి చుట్టూ నిండ ద్వారాలతో బ్రహ్మాండమైన రాతి ప్రాకారం ఉండేది. అప్పు! వాళ్ళు ఎంత శ్రమపడ్డారో! ఎంతటి విలాసం! విలాసమేకారా! వారి అంతిమ పతనానికి కారణమైంది. నిజమైన జీవిత ప్రతిఫల లాన్ని వారు దృష్టిలోనే పెట్టుకోలేదుకదా! ఆ యా జయల వారంతా, అంతమంది పగలగొట్టి చదునుచేసిన రాళ్ళల్లో అత్యధికభాగం గోరీల నిర్మాణానికే వినియోగ మైనాయి. అలాగా రాళ్లు చెక్కిన జాతులు ఆ రాళ్ళతో గోరీలు నిర్మించుకున్నాయి. ఆ పిరమిడ్ల విషయంలో మీరంతగా ఆశ్చర్యపడవలసిందివమీ లేదు. అన్ని వేలమంది మనుష్యులు అంతగా దిగజారి పోయి ఎవడో ఒక దురాశాపరుడైన వెట్టివాని గోరీ నిర్మాణానికై రాళ్లుమోస్తూ జీవితం అంతా ఎందుకల్లా కష్టపడ్డారో కదా అని మనం విచారపడాలి. అంతకంటే వాళ్లు కాళ్ళతో వెలి వైనవాళ్ళయి, ఆ పిచ్చివాణ్ని, ఆ వెట్టివెంగళప్పను తాళుతూ అకారణంగా ఇంత శ్రమపడేబదులు, ఆ నైలునదిలో మంచి,

ఆ శవాన్ని..... వేటిముందో పారేస్తే పోయ్యేది. అదంతా
 జరిగిపోయిన విషయంకనుక అతనూ, వాళ్ళూ ఏదో క్షమా
 ర్హులే లెండని చెప్పడానికై ఏవో కొన్ని కారణాలు వెతికి
 చూపెట్టగలను. కాని అందుకు నాకు వ్యవధిలేదు. మతవిషయం
 లోనూ, భవనాలు నిర్మించాలన్న ఆసక్తి, ఆత్రమూ కన్నరచ
 డంలోనూ పరిస్థితి ప్రపంచం అంతటా ఒక్కవిధంగానే ఉన్నది.
 అక్కడ ఆ ఈజిప్టుదేశంలో బ్రహ్మాండమైన దేవాలయాలు
 కడితే ఇక్కడ మనదేశంలో మనవాళ్లు అంత ఎత్తునా
 యునైటెడ్ స్టేట్సు బ్యాంకు భవనాలు కట్టారు. వాటి ప్రయోజ
 నాలను విలువకట్టి ఆ విలువలదృష్ట్యా చూస్తే వాటికైనవ్యయం
 ఎక్కువేకదా! వీటి అన్నింటికీ మూలకారణం ఒక్కటే.
 మిథ్య. ఒట్టి గర్వం. దానికి జనానీకానికి ఉన్న ఐహికవాంఛలు
 బలాన్ని చేకూరుస్తూ ఉంటాయి. ఏదో డాబు, హుందా
 తనాన్ని నవాబుదర్జా ప్రదర్శించాలని. అంతకంటెమించి
 మరేమీ కాదు. ఈ పట్టణంలో పూర్వం ఓ పిచ్చివాడు -
 అంటే నా ఉద్దేశంలో సుమండీ, ఇక్కడనుండి చైనాదాకా
 పెద్ద సొరంగం త్రవ్వేస్తానన్నాడు; కాదు పని ఆరంభించా
 నన్నాడు. చివరకు అది దాదాపు పూర్తి అయిందనీ, అటునుండి
 చైనావారి ఇళ్ళల్లోజరిగే సంభాషణలూ, గిన్నెల చవ్వళ్ళూ
 కూడా వినిపించేస్తున్నాయి అనికూడా అన్నాడు. కాని నేను
 మాత్రం వెళ్లి అతన్ని అభినందించలేదు. నా మార్గం వదలి
 అతన్ని మెచ్చుకోలేను. కొందరు స్మారకార్థం కట్టి ఈ భవ
 నాలూ అవీ, ప్రాకృల్పిమ దేశాలలో ఎవ రెవరు ఎప్పుడెప్పుడు
 కట్టారూ అని పరిశీలిస్తుంటారు. ఆత్రంగా ఇతరులను ప్రశ్నిస్తూ

ఉంటారు. నామట్టుకు నేను ఆ రోజుల్లో ఎవ రెవరు అలాంటివి కట్టలేదూ అని పరిశీలిస్తూ ఉంటాను. అలా అని ప్రశ్నిస్తుంటాను. ఎవరు ఇలాంటి అల్పవిషయాలకు అతీతంగా, దూరంగా ఉండ గలిగారో అని తెలిసికోవాలని ఆతురపడుతుంటాను... సరే వదిలేయ్యండి ఆవిషయాలు. ఇక నా స్వవిషయంలోకి వస్తాను.

నేను వాల్డన్ లో ఉండగా గ్రామానికివెళ్ళి మధ్యమధ్య వడంగంవంటి పనులు (అలాంటి పనులన్నీ నాకు బాగా వచ్చునుకనుక-) చేసి 13 డాలర్ల 34 సెంటులు సంపాదించాను. బియ్యం, పిండి, పంచదార, ఆపిల్ వండ్లు, ఉప్పు ఇలా వీటి క్షేత్రదంతా లెక్కకట్టుకొంటే ఆ ఎనిమిది నెలలకూ అంటే జూలై నాల్గవండు మార్చి ఒకటివరకూ నా తిండికింద 8 డాలర్ల 74 సెంటులు ఖర్చయింది. బట్టలకూ, మధ్యమధ్యవచ్చే అవాంతరపు ఖర్చులన్నీ కలుపుకొని 10 డాలర్ల 41 సెంటులు అయింది. మొత్తం పంటమీద నచ్చిందికానీ పనులు చేయ్యడం వలనకానీ వచ్చిన ఆదాయంనుంచి ఖర్చు మినహాయించగా 25 డాలర్ల 25 సెంటులు మిగిలింది. వాల్డన్ లో నేను ఈ ప్రయో గార్థమై తెచ్చుకొన్న పెట్టుబడిసామ్మూ- మూలధనం తిరిగి సంపాదించేశానన్నమాట, అక్కడ పరిశుభ్రమైన ఇల్లు కట్టు కొన్నాను. అక్కడ నాకు కావలసినంత స్వేచ్ఛ, శాంతి విశ్రాంతి లభించాయి. మొదట్లో వారానికి ఒక్క తిండికే 25 సెంటులు ఖర్చు అవుతున్నదని గ్రహించాను. క్రమంగా ఆ వ్యయం కొంతమేరకు తగ్గించుకొని హిందూ దేశస్థులవలె కేవలం పరిధాన్యం వండుకొని-అన్నంతిని-బ్రతకడం నేర్చు కొన్నాను. అది నాకు సరివడ్డది. రుచికి, ఆరోగ్యానికి కూడా.

పైగా హిందూదేశపు తత్త్వశాస్త్రంవలెనే, వారి ఆహారం కూడా-నాకు అత్యంత ప్రీతిపాత్రమైంది. ఈ రెండేళ్ళ అనుభవంలోనూ నాకు కొన్ని విషయాలు స్పష్టంగా బోధపడినాయి- ఏమంటే-ఈ ప్రాంతాలలోకూడా అతి స్వల్పమైన పరిశ్రమతో మనకు కావలసిన ఆహారాన్ని మనం సులభంగా సంపాదించుకోవచ్చును; మనిషికూడా ఇతర అన్నిజంతువులలాగానే అతి సాధారణమైన ఆహారంపైనే సలక్షణంగా బ్రతకవచ్చును. ఆ ఆహారంతోనే మంచి ఆరోగ్యాన్ని సంపాదించుకోని దృఢకాయులం కావచ్చును.

నేను సమకూర్చుకొన్న వస్తుసామగ్రి చాలా స్వల్పమైనది. అందులో కొన్ని నేను స్వయంగా కష్టపడి తయారు చేసుకొన్నాను. ఆ మిగిలినవన్నీ నాకు సులభంగా ఖర్చు లేకుండా లభించినవే. సామాన్లు అసహ్యంగా విపరీతంగా మాత్రం చేర్చలేదు. సామాన్లా ! బ్రతుకుజీవుడా ! నామట్టుకు నేను సామాన్లు లేకుండా స్వేచ్ఛగా, సుఖంగా బ్రతకగలిగాను. ఇకపోతే నాయింటి కటికీలకూ, ద్వారాలకూ తెరలున్నాయా లేవా అనేనా మీ అనుమానం! బాగున్నదండీ-బాగుంది! అయ్యా! అటువంటివేమీ నాకు అవసరం లేదు. నా యింట్లోకి తరచు తొంగిచూచేవాళ్ళుగానీ నావంక ఎగాదిగా చూచేవాళ్ళుగానీ అక్కడెవ్వరూలేరు. ఎటొచ్చి ఒక్క సూర్యచంద్రులుతప్ప. వారు సర్వదా నాకు ప్రీయులే. వాటికి ఎల్లప్పుడూ స్వాగతమే. వారు అలా చూడడం నా కెంతో ఇష్టంకూడా.

ఇంట్లో మరి వేడిగా ఉన్నట్లు అనిపిస్తే బయటకు వెళ్ళి

ప్రకృతికాంత స్వాగతాన్ని అందుకొని ఏ వృక్షచ్ఛాయలనో
కొంతసేపు కూర్చుని విశ్రాంతి తీసుకొనేవాణ్ని. అంతేకానీ
తెరలంటూ ఏవో తెప్పించుకొని సామాన్ల జాబితాలో వాటిని
అదనంగా చేర్చడానికిమాత్రం ఇష్టపడలేక పోయాను. ఒక
సారి ఒకావిడ కాళ్ళుతుడుచుకొనే పట్టాఇస్తాను పట్టుకొనివెళ్ళ
మని చెప్పింది. ఆమెదయకు ధన్యవాదాలుచెప్పి. “వద్దులెండి”
అని చక్కావచ్చాను. నా యింటిముందున్న నేలపై కాళ్ళు
తుడుచుకొంటే సరిపొయ్యేదానికి ఆ పట్టాకూడా ఎందుకు?
అలాంటి పొరపాల్లు జరగకుండా మొదట్లోనే జాగ్రత్తపడాలి.
లేకపోతే ఇక వరుసగా వచ్చేస్తాయి సామాన్లు ఒకదానివెంట
మరొకటి. వాటివెంట బాధ్యతలూ, పాపపుణ్యాలు వస్తాయి.
ఆవిధంగా నేను కేవలం నాకాయకవ్వంమీద ఆధారపడి అక్కడ
జీవితం గడిపాను.

సంవత్సరంలో కొన్నివారాలు కష్టపడి పనిచేస్తే ఆ ఏటి
ఖర్చుకు కావాల్సిన డబ్బు సంపాదించుకోగలమని తెలుసు
కొన్నాను. అందువల్ల నే ఆ రెండేళ్ళూ చలికాలమూ, వేసవి
కాలము నేను హాయిగా స్వేచ్ఛగా విశ్రాంతిగా బ్రతికాను.
నాకు అక్కడ చదువుకోడానికి కావలసినంత చక్కని వ్యవధి
లభించేంది.

ఏమైనా మొత్తంమీద నాకుండే సమ్మతంవలన కానీండి,
లేక అనుభూతివలన కానీండి కాక ఏటి మేలుకలయికవలన
కానీండి కాస్త తెలివిగా, జీవింపగలిగితే జీవితాలు సుఖవంతా
లవుతాయని తెలిసినచ్చింది. జీవించడము కష్టభూముష్టం

కాదనీ- పైగా అది మధురానుభూతి అనీ- జీవించడమే ఒక
దివ్యానందం అవుతుందనీ హృదయపూర్వకంగా విశ్వ
సిస్తున్నాను.

కృత్రిమ నాగరకత పెరిగిన ప్రదేశాలలో మనుష్యు
లకు “పని” అనగానే ఏదో విసుగూ, చిరాకూ పుట్టుకొస్తుం
టుంది. వాస్తవానికి పని అంటేనే ఒక ఆనందం. చక్కని మధు
రానుభూతి. అందువల్లనే సహజమైన సంస్కృతిగల జాతులలో
మనుష్యులు పనిని ఒక ఆటగా, ఆనందదాయకమైన కాల
క్షేపంగా పరిగణిస్తారు. ఇతరులు-అలాటి పరిజ్ఞానంలేనివాళ్ళు,
అలాటి సహజసంస్కృతి లేనివాళ్ళు పనిచెయ్యలేక విసుగు
చెంది ఆ విసుగూ, ఆ చిరాకూ, పోగొట్టుకోవడానికని కొన్ని
వినోదాలు కల్పించుకొంటారు. అలా క్రమంగా విలాసా లనే
వ్యసనాలకు అలవాటు పడతారు.



ఒకనాడు -

అప్పుడే చీకటి పడుతున్నది. అప్పుడు నేను చేపలుపట్టే గాలాన్నీకొన్ని చేపలుగ్రుచ్చి ఎత్తిన త్రాటిని భుజాన వేసుకొని ఈల 'వేసుకుంటూ నెమ్మదిగా అడుగులో అడుగు వేసు కొంటూ అడవిగుండా ఇంటికి తిరిగివస్తున్నాను. దారిలో నన్ను రాసుకొని చివ్వున పోతున్న చిన్నపక్షి కనిపించింది. ఆహా! ఏమి దానిఅందం! ఏమి దానిస్వేచ్ఛ! ఒళ్ళంతా ఏదో ఉత్సాహంతో, ఆనందముతో జలదరించిపోయింది, ఉప్పొంగి పోయింది; ఆ పిట్టను పట్టుకొని గుప్పెట్లోనే పిసికేసి ఉన్న వశంగా మింగేద్దామా అనిపించింది. నిజంగా అంత ఆకలి వేస్తున్నదని కాదు. అందుకు కారణం - అది ప్రదర్శిస్తున్న ఆటవికమైన స్వేచ్ఛాప్రవృత్తి, నిరాటంకమైన స్వేచ్ఛాశీలత; నిర్భయ సగ్నసౌందర్యరూప ప్రదర్శన. ఆ అందాలపిట్ట నాలో అటువంటి విచిత్రకాంక్ష రేకెత్తించడమే అందుకు కారణం. నే నావార్డన్ చెరువుబిడ్డన నివాస మేర్పరచుకొని ఉంటూ వచ్చిన సమయంలో మరికొన్నిసార్లు కూడా నాకు అదే విధంగా, అనిపించింది. ఆకలితో నకనకలాడుతున్న నక్కలా వేటకుక్కలా, ఆ సమయానికి ఏదో ఇంత మాంసం దొరికితే

చాలా, మింగేద్దామా అన్నట్లుగా ఓ విచిత్ర స్వేచ్ఛాప్రవృత్తితో అప్రయత్నంగా అడవుల్లో తిరుగుతూ ఉండేవాణ్ణి. ఒక తీరనికాంక్ష ఏదో నాలో రేగుతుండగా, ఒకానొక విచిత్ర గాఢకాంతోపరితప్త హృదయంతో నేను తిరుగుతుండేవాణ్ణి. అల్లా అనిపించేది, ఆరోజుల్లో. అందువల్ల నే ఆ అడవిలో ప్రతి భయంకర ప్రశాంత ప్రదేశమూ నాకు సుపరిచితమే అయింది. అప్పట్లో నేనొక విషయాన్ని స్పష్టంగా గుర్తించాను.

“నాలో నాకు తెలియకుండానే, ఒకానొక స్వభావము, స్వభావసిద్ధమైన ప్రవృత్తి ఉన్నది” అని నేను గుర్తించాను. అలాటిది అనాగరకమానవుని ఆరంభదశకు అత్యంత సన్నిహిత సంబంధం కలిగి ఉన్నదనే నా విశ్వాసం. అలాటి స్వభావమేకాక, దానితోపాటు నాలోనే, ఒకానొక దైవిక స్వభావం, మానవాతీతమైన ఆధ్యాత్మికచింతనా ప్రవృత్తి కూడా ఉన్నది. ఆనాడు నేను ఈ రెండింటినీ గుర్తించాను. ఇప్పటికీ గుర్తిస్తున్నాను. నేను ఈ రెండింటినీ సమానంగానే గౌరవిస్తాను.

నాకు ఇటు ఆటవికమూ అనాగరకమూ అయిన వస్తువులయందూ ప్రీతిఉన్నది; అటు - ఉత్తమమూ, నాగరకమూ అయిన వస్తువులయందూ ప్రీతిఉన్నది. అందువల్ల నే భయవిభ్రాంతి సాహసాలతో కూడిన వేటలో నాకు మంచి ఆసక్తి కలిగింది. కొన్నిసార్లు అడవిజంతువుల్లా, స్వేచ్ఛగా నిర్భయంగా, రోజంతా గడపివెయ్యాలని అనిపిస్తుండేది. ఇటువంటి స్వభావం, వేటయందు అభిలాషా, బహుళక ప్రకృ

తితో సన్నిహిత సంబంధం కలిగిన నా చిన్ననాటనే, నాలో
 ఏర్పడి ఉంటాయని అనుకొంటాను. అలాటి స్వభావ ఆసక్త్యా
 దులు ప్రకృతిమూలకంగా మనలో ప్రవేశిస్తాయనుకొంటాను;
 కాక అటువంటిది జరగడానికి అంత చిరుతప్రాయంలో మరో
 అవకాశమే లేదు. వేటగాండ్రూ, బోయిలూ, కట్టెలు కొట్ట
 కొని జీవించేవాళ్ళూ ప్రకృతికి అత్యంత సన్నిహితులు. అసలూ
 వాళ్ళు ప్రకృతిలో ఒకభాగమే. వాళ్ళు తమతమ పేటలో-
 పనిలో-ఉండగా మధ్యమధ్య లభించిన విశ్రాంతిసమయాల్లో
 ప్రకృతి సౌందర్యాన్ని చూస్తారు. ఆ మాధుర్యాన్ని ఆస్వా
 దిస్తారు. ప్రకృతి దివ్యసౌరభాన్ని గ్రహిస్తారు. వారికి అలాటి
 అవకాశమూ, అలాటి మానసికస్థితి ప్రకృతినుంచి ఏమో
 ఆశిస్తూ, ప్రకృతిలో ఏమేమో కనిపెడదామని నిరంతరం
 కుతూహలపడుతూ పరిశీలనచేసే వేదాంతులకంటే, కవులకంటే
 అధికంగా ఘనంగా లభిస్తుందని నా విశ్వాసం. వారిముందు
 తన సర్వ సౌందర్య ప్రదర్శనము చేయడానికి, స్వీయ మాహా
 త్యాన్ని ఆవిష్కరించడానికి ప్రకృతి కించిన్మాత్రం కూడా
 భయపడదు. వారు ప్రకృతికి అంత ఆత్మీయులుగా, అంతటి
 అత్యంత సన్నిహితులుగా కన్పిస్తారు. ప్రకృతితో అతి సన్ని
 హిత సంబంధం కలవారికి మాత్రమే దాని గంభీరమూ, గుప్త
 సౌందర్యమూ గోచరిస్తాయి. ఊరికే ప్రక్కగా నడిచివెళ్లే
 వాడికి, పట్టిపట్టనట్లుగా వెళ్లే ప్రయాణికునికి, ప్రత్యక్ష సంబంధం
 లేనివాడికి అలాటిది గోచరించదు. అది దర్శనీయమేకాదు.

నేనా చెరువు ఒడ్డున కాపురముంటూ ఉన్నరోజుల్లో
 నా తినుబండారాలలో, నా ఆహారంలో వైవిధ్యంకోసం కొన్ని

చేపలను పట్టుకొనివచ్చి వండుకొనేవాణ్ని. అంతేకాదు; కొన్ని సమయాల్లో మొట్టమొదటి బోయాలు ఏ అవసరాన్ని గుర్తించి చేపలు పట్టాకో నేనూ అందుకే చేపలుపట్టాను.

అప్పటి నా అనుభవాలకంటే నా తాత్త్విక సిద్ధాంతమే నన్ను ఎక్కువగా వశపరచుకొన్నది. నేను రెండవదానికే ఎక్కువ ప్రాధాన్యం ఇవ్వడం జరిగింది. అయితే ఈ చేపల్ని, ఈ పురుగుల్ని చూచి నేనేమీ మీ అందరికంటే ఎక్కువగా జాలిపడడంలేదు. అటువంటిదేమీ కాదు. ఇది కేవలం నా అలవాటు అనిమాత్రమే.

ఇక పక్షుల పేట విషయమా ! కొన్నాళ్ళ క్రితం నేను పక్షి శాస్త్రము అభ్యసిస్తున్నానని వంకపెట్టుకొని, తుపాకీ అంటే పెద్దగా ఆసక్తి లేకపోయినా, తుపాకీ ఒకటి వెంటనుకొని తిరుగుతుండేవాణ్ని. కానీ ఇప్పుడో విషయాన్ని కనుక్కొన్నాను. చేసినతప్పు ఒప్పుకోవడానికి సిద్ధపడుతున్నాను, అది ఏమంటే, పక్షి శాస్త్రాన్ని అభ్యసించడానికి పక్షుల్ని కాల్చి చంపి పరిశీలించేకంటే మంచిమార్గం ఉన్నదని. ఆ శాస్త్రాన్ని అభ్యసించడానికి పక్షులకు మరింత దగ్గరగా ఉండి, వాటి అలవాట్లనూ, వాటి స్వభావాలనూ పరిశీలన చేయాలి. ఈ విషయాలు గుర్తించి, తర్వాత తర్వాత ఆ తుపాకీని విడిచి పెట్టేశాను. అంతేకాదు మరోటికూడా అనిపిస్తుంది. ఏమంటే, మనమంతా ప్రకృతితో ఎటువంటి సంబంధంవలన, ప్రాపకం వలన, దృశ్యమానముకాని అంతస్సాన్నిహిత్యం వలన ప్రాణాలను కాపాడుకొంటున్నామో, ఆ యా జంతువులూ అలాగే ప్రాణాలను నిలబెట్టుకొంటున్నాయి కనుక ఏ మానవుడైనా

వివక్షతా జ్ఞానంలేని బాల్యావస్థ దాటినతర్వాత కావాలని ఏ
 ప్రాణినీ ఖాసీ చెయ్యడం, చెయ్యకూడదు. లేడి - తన్ను
 బాధించినప్పుడు దాని పీక గట్టిగా పట్టుకొన్నప్పుడు సరిగ్గా
 పసిపిల్ల వాడి లాగానే ఏడుస్తుంది. సర్వజంతువులూ కష్టం
 కలిగితే మనలాగానే బాధపడతాయి. బాధ అన్నది వాటికీ
 ఉన్నది. గత కొద్ది సంవత్సరాలుగా చేపలు పట్టడానికి సిద్ధపడి
 నప్పుడల్లా, నా ఆత్మాభిమానం దెబ్బతింటున్నట్లు, నేను బాధ
 పడుతున్నట్లు గుర్తించాను. అది నిజమో కాదో అనుమానం
 కలిగి మరల మరల ప్రయత్నించి చూచాను. నిజానికి నాకు
 చేపలుపట్టడంలో మంచి ఒడుపు ఉన్నది. సహజమైన అంటే
 అది స్వభావంతో అబ్బిన నేర్పు. నీళ్ళల్లో వాటి ఉనికిని ఇట్టే
 పసిగట్టి గాలం వినరగలను. కాని ఎందువల్లనో అలా చేపలు
 పట్టినప్పుడల్లా బాధే కలుగుతూవచ్చింది. ప్రతీసారి 'అయ్యో
 అలా చెయ్యకుండా ఉంటే బాగుడిపోయ్యేదే!' అని
 అనిపిస్తూ వచ్చింది. ఆవిషయాన్ని నేను నిశ్చయంగా నిర్దు
 ష్టంగా గుర్తించాను. గుర్తించి నేను ఒక అభిప్రాయానికి
 వచ్చాను. రాబోయే పగటివేళను సూచిస్తూ సన్నని సూర్య
 కాంతులు వేకువరూమున లోకంలో ప్రవేశించినట్లుగా దృఢ
 తరం కాబోతున్న నా మనోనిశ్చయాన్ని సూచిస్తూ అలాటి
 అభిప్రాయం నా మనస్సులో ప్రవేశించింది. చేపలవేట ఏడాది
 కేడాది గడచినకొద్దీ క్రమంగా తగ్గించివేశాను. అంటే పూర్వం
 కంటే వాటియందు సానుభూతి, కాక నా విజ్ఞానమూ, అధిక
 తరం అయిందనికాదు. ఏదెట్లాఉన్నా క్రమంగా ఆపని తగ్గిం
 చాను. ఇప్పుడు నేను ఆ పాడు చేపలవేట పూర్తిగా మాని

వేశాను. కాని మళ్ళా అటువంటి వివరీతపు వాతావరణంలో జీవించడమే సంభవిస్తే మళ్ళీ నేను చేపలు పట్టడానికీ, మళ్ళీ ఆరకం వేటగాణ్నిగా మారడానికీ అవకాశం కలుగవచ్చును ! అలాగా నా మనస్సు నన్ను పురికొల్పుతుందేమో ! చెప్పలేను. మనస్సు మహాచిత్రమైంది సుమండీ !

ఇవన్నీ ఇలాఉండగా-మాంసాహారంలో ఏదో అపరిశుభ్రత ఉన్నట్లు తోస్తున్నది. గృహకృత్యాలలో గృహ పరిశుభ్రతను కాపాడడంలో మనమందరమూ ఎంత కష్టపడతామో చూడండి ! జంతువుల్ని చంపి మాంసాహారాన్ని తయారుచేసేటప్పుడు వచ్చే దుర్వాసనల నన్నింటినీ తొలగించేందుకు అనేక ప్రయత్నాలుచేస్తూ మనం నిత్యం పక్షేశ్రమను కొంచెం గమనించండి. ఆవిషయం మీకే అర్థమవుతుంది. నేను మాంసాహారం తినేరోజుల్లో అన్నివనులూ నేనే స్వయంగా చేసుకొనేవాణ్ని. అప్పుడు జంతువుల్ని చంపే కసాయివాణ్ని నేనే-వంటచేసే వంటవాణ్ని నేనే- అంటూ అవీ తోమే పనిమనిషిసినేనే. తినుబండారాలన్నీ పశ్చిమాలలో సిద్ధపరచిన తర్వాత బల్లముందు కుర్చీవేసుకొని అవన్నీ ఆరగించే పెద్దమనిషిసినేనే. అందువల్ల ఈవిషయంలో నేను మిక్కిలి అసామాన్యమైన సర్వసంపూర్ణమైన అనుభూతిని పురస్కరించుకొని మాట్లాడుతున్నాను. మాంసాహారం స్వీకరించడంలో ముఖ్యమైన అభ్యంతరం-అదీ నా స్వవిషయంలో-ఏమంటే అపరిశుభ్రత. అంతే కాక అంతా శ్రమపడి వాటిని పట్టుకొని బండకేసి రాచి, ఉప్పు నీళ్ళల్లో కడిగి వండుకొని ఆ చేపలమాంసం తిన్నాక ఆతిండి నాకు సరిపోనట్లు, కడుపు నిండనట్లు అనిపించేది. దాన్ని నా

మొత్తం ఆహారంతో పోల్చిచూస్తే అది అతిస్వల్పం. దానివల్ల కలిగే ప్రయోజనంంటే దానికోసం పడిన శ్రమ పదిరెట్లు అధికం. కాస్తంత రొట్టిముక్కా, ఇన్ని ఉడకేసిన బంగాళాదుంపలూ తింటే-అంతకంటే తక్కువశ్రమతో సరిపోతుంది. అలాగా సరిపొయ్యేదికూడా. నా సమకాలికులు చాలామందివలెనే నేనూ మాంసాహారాన్నీ, టీ, కాఫీలనూ చాలా అరుదుగా స్వీకరించాను. వాటికేదో చెడుగును అంటగడుతూకాదు; వాటిలో నాకేవో దుష్ఫలితాలు కనిపించాయనీకాదు. నా ఊహకు, నా మనస్సుకు అవి సరిపడకపోవడంవల్ల మాత్రమే అలా చేశాను. అలాగా మాంసాహారమంటే కలిగిన నా అయిష్టత కేవలం, నా జీవితానుభూతిని పురస్కరించుకొన్నది. అది స్వభావజన్యమైనది.

తనలోని ఉన్నతశక్తులను ఉత్తమస్థాయిలో నిలువరించుకోవడానికీ, కవితాశక్తిని నిలబెట్టుకోవడానికీ మనసారా ప్రయత్నించిన ప్రతివ్యక్తి మాంసాహారానికీ దూరంగా ఉండడానికీ ఇష్టపడతాడు. అసలు మాంసాహారమేకాదు; అధికంగా ఏ ఆహారాన్నీ స్వీకరించడావ్యక్తి.

మన మనస్సుకు-మన ఊహశక్తికి-భంగకరంగా, అవమానకరంగా ఉండని ఆహారాన్ని సంపాదించుకోవడం కొంచెం కష్టంకావచ్చును. ఆకలి తీర్చుకొని శరీరాన్ని తృప్తిపరచినట్లే, మనస్సునూ దానికి కలిగే అభ్యంతరాన్నికూడా తొలగించి తృప్తిపరచవలసే ఉన్నది. ఒక్క మాంసాహారమేకాదు; అధికంగా మసాలాదినుసులు వేసిన ఆహారంతో పొట్టనింపేసుకొని కేవలం శరీరాన్ని తృప్తిపరచడంకూడా నాకు ఎంతమాత్రమూ

సమృతంకాదు. శుభ్రమైన ఇన్నీవండ్లు మితంగా భుజించడం వల్ల ఇటు శరీరానికి, అటు మనస్సుకూ తృప్తి కలుగుతుంది. అటువంటి ఆహారం మన ఉన్నత ఆదర్శసాధనకు ఏవిధంగానూ అవరోధంకాదు. ఏవిధంగానూ బాధకం కాదు.

తమకు-రోజూ ఇతరులు వండి వార్చి సిద్ధంచేసి అంద చేస్తున్న ఆహారమే-అది మాంసాహారమైనా శాకాహారమైనా- ఆవేశ ఏదో కారణంవల్ల తామే వండుకోవలసివచ్చి తత్ప్రయత్నంలో ఉండగా ఎవరైనా చూడడం తటస్థపడితే ఆ పెద్ద మనిషి ఎంతో బాధపడిపోతాడు. అందువల్ల ఆపరిస్థితి మారే వరకూ మనం నాగరకులమని చెప్పకోడానికి వీలులేదు. ఈవిషయంలో ఏమార్పు కావాలో ఆలోచిస్తే-కాస్త నిదానంగా ఆలోచిస్తే, మీఅంతట మీకే బాధపడుతుంది.

‘మాంసానికి-క్రొవ్వుపదార్థానికి నీమనస్సు ఎందుకు సరిపడదూ? అవంటే ఎందుకు నీమనస్సు సమాధానపడదు?’ అని అడగడం ఓ వ్యర్థమైన ప్రశ్న వేయడంవంటిదే అవుతుంది. సమాధానపడదు- అంతే.

‘మానవుడు జంతుమాంస భక్షకుడు’ అని అనడం వల్ల అది ఒక దూషణగా మీకు కన్పించడంలేదూ?! అది ఒక లోపంగా మీకు అనిపించటం లేదటండీ?

నిజమే! మనిషి-జంతుమాంసాన్ని భక్షించగలడు. ఇతర జంతువుల్ని వేటాడుతూ అత నలా జీవిస్తాడుకూడా. కానీ అది ఒక దుర్భరమైన జీవనవిధానం. అమాయకంగా పరుగులిడుతూఉండే కుందేళ్ళను పట్టుకొంటూ, నిష్కల్మషంగా కన్పించే మేకపిల్లలను సరికివేస్తూ, తినితిరిగే మనిషికే కొన్నా

శృకు మనస్సు మారుతుంది. తప్పకుండా నిస్సందేహంగా అతని మనస్సు మారితీరుతుంది. కల్మషరహితమూ, సంపూర్ణమూ, అయిన ఆహారాన్ని మాత్రమే స్వీకరింపమని తోటివారికి బోధించేవాడు మానవజాతికి మేలుచేసినవా డవుతాడు. నీవు ఖచ్చితంగా అనుభవంలో-ఆచరణలో ఇలాటిమార్గాన్ని అవలంబించావా అని గ్రుచ్చిగ్రుచ్చి నన్ను మీరు అడగవచ్చు. నా మొదటి అనుభవాలు వేరుగా ఉండవచ్చును; నేను కొన్ని తప్పులు-తప్పులే చేసిఉండవచ్చును ఈవిషయంలో. కాని క్రమ క్రమాభివృద్ధిపొందుతూఉన్న ఈ మానవజాతి తాను అందుకోవలసిన అంతిమ ఆదర్శంలో-ఉత్తమ లక్ష్యంలో జంతుభక్షణను త్యజించడంకూడా ఒకభాగంగా ఎంచుకొంటుంది. క్రమంగా తమకంటే నాగరకతా స్కంధస్మృతీగల జాతులతో పరిచయం కలుగగా కలుగగా ఆదిమానవులు, పూర్వ మొక నాటి-ఆనాటి అనాగరకులు ఒకరినొకరు చంపుకొని మానవ మాంసభక్షణం చేయడం మానివేసినట్లుగా-ముందుముందు తప్పకుండా పరప్రాణులను, జంతువులనుచంపి వాటిమాంసాన్ని తినడం మానివేస్తారు. అలా అని నాకు దృఢవిశ్వాసం ఉన్నది.

ఇతర పానీయాలకంటే నాకు స్వచ్ఛమైన నీరంటేనే ఎక్కువ ప్రీతి. నల్లమందు వేసుకొన్నవాడు ఆకాశాన్ని చూచి భ్రాంతిపడి అదేదో స్వర్గమనుకొని కలవరిస్తాడు. అటువంటి స్వర్గంకంటే నాకు సహజంగా కన్పించే విశాలమూ, గంభీరమూ అయిన స్వచ్ఛాకాశం చాలు. సారాలకంటే నీరే ఉత్తమమైన అత్యంత రుచికరమైన పానీయమని నా నమ్మకం. కాఫీ, టీ మొదలైన ఆయా పానీయాలు తాగి సాంధ్యవేళల

కన్పించే ఆ సౌందర్యము, సూర్యోదయ సూర్యాస్తమయ సమ
 యాల్లో ద్యోతకమయ్యే ఆ దివ్యసుందర దృశ్యాలను నిత్య
 నూతనమూ, ఆపాత మధురమూ అయిన ఆ నవ నవ్యమధుర
 సన్ని వేశాలను దర్శించే అవకాశాన్ని కోల్పోలేను. కావాలని
 జారవిడుచుకోలేను. అవి పుచ్చుకోవాలని అనిపించినప్పుడు అవి
 నా మనస్సును ఆకర్షించినప్పుడు నేనెంత క్రిందకు దిగజారిపోతు
 న్నానా అని అనిపిస్తుంది. అనేక రూపాంతరాలలో కన్పించినా
 విషయాసక్తి, భోగాసక్తి అన్నది అంతా ఒక్కటే; అలాగే
 స్వచ్ఛందనమూ, పావిత్ర్యమున్నూ. ఆహార పానీయ నిద్రా
 రత్యాదుల విషయంలో ఇదే కన్పిస్తుంది. ఈ విషయాసక్తి
 ఇంద్రియ తౌల్యము కన్పిస్తుంది. అవన్నీ ఒక కాంక్ష, ఒకా
 నొక దాహం వల్లనే ఉద్భవిస్తాయి. ఒక మనిషి ఎంతటి విషయ
 లోలుడో కనుగొనడానికి ఆహార పానీయ నిద్రాది నియమా
 లలో ఏ ఒక్కదాన్ని పరిశీలనచేసినా సరిపోతుంది. కాలు
 ష్యము, స్వచ్ఛందనము ఇవి ప్రోవోక్కుల నిలువలేవు. ఒక
 చోట కలిసి ఉండలేనివి. అది ఉన్నచోట ఇది ఉండదు. ఇది
 ఉన్నచోట అది ఉండదు. అది ఉండడమే తటస్థపడినప్పుడు
 కలుషితమైన ఆ విషయాసక్తిని, ఆ తౌల్యాన్ని అరికట్టలేము.
 అది ఒక విషభుజంగం వంటిది. అది ఉన్న పుట్టదగ్గర నిలబడి
 ఒక రంధ్ర ముఖందగ్గర దాన్ని కొట్టబోతే అది తప్పించుకొని
 మరో రంధ్రముఖంనుండి తొంగిచూచి బుసకొడుతుంది. అంటే
 ఆ భోగ లాలసత్వాన్ని పూర్తిగా చంపుకోవాలిగాని ఏదో
 కొంత అణచుకొన్నాంగదా అనుకొంటే ఒప్పుదు. ఒక
 రూపంలో దాన్ని అణచుకొంటే మరొకరూపంలో అది

ప్రత్యక్షమవుతుంది. ఒక వ్యసనాన్ని అణుస్తుంటే వేరొకవ్యసనం వెంటపడుతుంది. నీవు స్వచ్ఛంగా ఉండాలంటే ఆహార నిద్రాదులలో తప్పనిసరిగా మితంగా వ్యవహరించాలి. ఏమిటీ స్వచ్ఛం దనం? ఎలా తెలుస్తుందీ మనిషికి తాను స్వచ్ఛంగా ఉన్నట్లు? ఎప్పటికీ తెలియకపోవచ్చును. ఈ సుగుణాన్ని గురించి మనం విన్నాం కానీ దాన్ని గురించి-అదంటే ఏమిటో మనకు స్పష్టంగా తెలియదు-దానివిషయమే విన్నామనిమాత్రం మహాస్వేచ్ఛగా ఉపన్యాసాలుమాత్రం ఇస్తూఉంటాం తరచుగా.

కష్టపడి పనిచేయడంవల్ల నే జ్ఞానమూ-స్వచ్ఛందనమూ ఆవిర్భవిస్తాయి. ఏపనీ ఒళ్ళువంచి చెయ్యకపోవడంలోనే, - సోమరితనంలోనే అజ్ఞానమూ, విషయాసక్తి ప్రత్యక్షమవుతాయి. విద్యార్థిలో భోగలాలసత కనిపిస్తే అది అతని సోమరితనపు మానసిక దౌర్బల్యంవల్ల, దురభ్యాసంవల్ల కలిగినదనే చెప్పాలి. ప్రపంచంలో మీ రెక్కడయినా చూడండి అపరిశుభ్రంగా ముకిలి పేరపెట్టుకొని తిరిగేవాడు ఎప్పుడో సోమరియైఉంటాడు. అటువంటివాడు సామాన్యంగా, బయట చక్కగా ఎండ కాస్తుంటే కాళ్ళుముడుచుకొని కూర్చుని చలికాచుకొంటూ ఉంటాడు. ఏమాత్రమూ కష్టపడకపోయినా విశ్రాంతి తీసుకోవాలని ప్రయత్నిస్తుంటాడు. అపరిశుభ్రతనూ అన్నిరకాల పాపాలనూ తప్పించుకోవాలీ అంటే వాటికి దూరంలో ఉండాలనుకొంటే ఏ గొడ్లసావిడిలో పనిచేస్తున్నవాడినైనా, ఫ్యాక్టరీలో పనిచేస్తున్న కూలీనైనా, ఆఫీసులో పనిచేస్తున్న గుమాస్తానైనా, కాదు మంత్రివైనా-వళ్ళువంచి కష్టపడి పనిచేయి.

పని .

పనిచేయ్యడం ఒక్కటేమార్గం. స్వభావాన్ని జయించడం కష్టమే.- అతిక్రమించడం క్లిష్టమైనపనే, కానీ జయించి తీరాలి. అతిక్రమించక తప్పదు. మనలోఉన్న షశుత్వాన్ని మనంగమనించాలి. అదిమనలోని ఉత్తమప్రవృత్తి. దివ్య పకృతి నిద్రాణమై యున్నప్పుడు విజృంభిస్తుంది. అదిమనకు శత్రువు వంటిది. విషయాసక్తిని ముసుగుగాధరించి మనం కాస్త ఏమరు పాటుగా, కొంచెం బలహీనంగా ఉన్నప్పుడు మనపైకి దాడి వెడలివస్తుంది. నూత్నజీవుల్లా అది శరీరాన్ని అంతటినీ ఆక్రమించి వేస్తుంది. తాత్కాలికంగా దాన్నుండి తప్పుకొన్నా, అది కాస్త ప్రక్కకు తొలగిందని అనిపించినా, దానిస్వభావం అది మానమ. కనుక విషయాసక్తి అన్నది స్వభావసిద్ధమైనదే కావచ్చును. కానీ దాన్ని మనం జయించాలి.

ప్రతిమానపుడూ శరీరమనే దేవాలయ నిర్మాత. తాను నమ్మిన భగవంతునకై నిర్మించి దాన్ని తనకు నచ్చినవిధానంలో అతి పవిత్రంగా కాపాడుకొంటూ పోషించుకొంటాడు. భగవంతునకు అర్పించబోయే పూజాపుష్పంలా భావించుకొంటాడు దాన్ని. నిజానికి అల్లా పోషించుకోవాలి; అల్లా భావన చేయాలి. ఊరికే చలువరాళ్ళపై దేవతా విగ్రహాలు చెక్కి వేస్తున్నంతమాత్రాన చాలదు. అలాచేసి అతను తప్పించుకో లేడు. మనమందరమూ శిల్పులమూ-కుంచెలతోరంగులు దిద్దే చిత్రకారులము. వాదికి శిలలూ, ఊలులూ, కాగితాలు, కాన్వాసుగుడ్డలూ, కుంచెలూ, రంగులూ, ముడిసరుకు అయితే మనకు మన శరీరంలోని రక్తమాంసాలే అస్తికలే ముడిసరుకు.

ఉన్నతాదర్శమే, స్వచ్ఛందనమే మానవునిలో సౌందర్యాన్ని కూర్చి అందాలు దిద్దుతుంది. నీచత్వమే-విషయాసక్తియే మానవునిలో, లోని వశుత్వాన్ని రెచ్చగొట్టి చివరకు అతన్ని వశుతుల్యునిగా చేసివేస్తుంది.

నేనీ విషయాలన్నీ చెప్పడానికి కొంచెం వెనకాడుతున్నాను. చెప్పేవిషయం మంచిదికాదని కాదు. కానీ ఆ చెప్పేటప్పుడు నాలోని అవవిత్రత బయటపడకుండా ఉండదుకదా అని. నేనే అంటే నేనే కాదు - మనలో చాలామంది ఇలా బాధపడతారు. నేడు మనం ఒకరూపంలో కన్పించిన విషయాసక్తినిగూర్చి సిగ్గు ఎగ్గు లేకుండా స్వేచ్ఛగా మాట్లాడేస్తుంటాము- అది సర్వత్రా అందరిలో బహిరంగంగా కన్పిస్తున్నది కదా అని. మళ్ళీ కొన్ని విషయాలను గురించి - దానియొక్క మరొక భిన్నరూపాన్ని గురించి మాట్లాడక గుట్టుచప్పుడుగా ఊరుకొంటాము. అంతేకాదు, మనమీనాడు ఎంత హీనస్థితికి దిగజారిపోయామంటే; మానవుడు అవసరంగా చేయవలసిన పనులను, విధులను గురించి మనం కనీసం మాట్లాడనైనా మాట్లాడలేక పోతున్నాం. పూర్వకాలంలో కొన్ని దేశాలలో ప్రతి విధినిగురించీ కర్మనుగురించీ సగౌరవంగా చెప్పుకునేవారు. ప్రతికర్మా, శాసనంద్వారా క్రమబద్ధమై వుండేది. ప్రౌఢవధర్మశాస్త్రజ్ఞులకు ధర్మశాసనం చేసే పండితులకు, అవి ఆధునికాభిరుచులకు ఎంత గిట్టనివైనా ఎంత భిన్నమైనవైనా వారు ఏవిషయాన్నీ స్వల్పంగా పరిగణించలేదు. వారు ఆహారపానీయ నిద్రా రత్యాదుల విషయాలన్నీ సవిస్తరంగా బోధించారు. శాసించారు. కొన్ని సత్సంప్రదాయాలను స్థాపించారు.

ఏవిషయాన్నీ వాళ్లు సీచమైనదిగా మాట్లాడరాని విషయంగా విడచిపెట్టలేదు. సామాన్యుని దృష్టిలో సీచంగా కన్పించే విషయాలకు ఎంతో ఔన్నత్యాన్ని, ఔత్కృహ్యాన్ని చేకూర్చారు. అంతేకానీ ఏదో స్వల్పవిషయాల్లే అని తప్పించుకొని పోవాలని చూడలేదు; అన్ని విషయాలను గురించి గౌరవంగా మాట్లాడారు.

6

వి కాంతము

సంధ్యవేళ.

ఎంత ప్రశాంతమైన వాతావరణమో! ఆహా! ఏమి ఆ సాయంసమయ సౌందర్యం! మనోజ్ఞమైన సమయం!

నాలో సర్వత్రా ఒకే ఒక అనుభూతి కలిగినది. అంతులేని ఆనందాన్ని ప్రకృతినుంచి అందుకొని లోనికి చేదుకొన్నది. నా శరీరమూ నా మనస్సు. ప్రకృతితో నా కేర్పడిన విచిత్రమైన చనువుతో అక్కడికీ ఇక్కడికీ వెల్లివస్తున్నాను. నేను పొడుగుచేతుల చొక్కా తొడుక్కొని ఆ చెరువు ఒడ్డునే ఒంటరిగా నడిచి వెళుతూ ఉన్నప్పుడు ఆ వాతావరణం చల్లగా ఉన్నా, ఆకాశం అంతా మబ్బులు కమ్ముకొని ఉన్నా, గాలులు నెమ్మదిగా విజృంభిస్తున్నా, నన్నంతగా ఆకర్షించే వస్తువేదీ అక్కడ నాకు ప్రత్యేకంగా కన్పించకపోయినా, మొత్తంమీద అవన్నీ కలిసి నా విషయంలో అధికమూ, అసామాన్యమూ అయిన అనుకూల్యాన్నే ప్రకటిస్తున్నాయి. ఆనందాన్ని చేకూర్చుతున్నాయి. కప్పల బెకబెకలూ, రకరకాల పిట్టల

కలకలములూ నీటిమీదుగా వీస్తున్న గాలులతోపాటు శ్రవణేంద్రియాలకు సోకుతూనే ఉన్నాయి. చెట్ల ఆకులు రెపరెపలాడుతూ వణికిపోవడం గమనించినప్పుడు ఊపిరి బిగపట్టుకొంటూనే ఉన్నాను. అయినప్పటికీ ఆ సరస్సులాగానే నా ప్రశాంతత ఏ కొంచెమో చలించినప్పటికీ భంగపడలేదు. కలతపడిపోలేదు.

ఇప్పుడు చీకటిపడినప్పటికీ, గాలి ఇంకావీస్తూ అడవుల్లో గర్జిస్తూనే ఉన్నా, కొలనులో అలలు ఎత్తుగాలేచి ఒకడాన్నొకటి ఢీకొంటున్నా..... కొన్ని ప్రాణులు మరికొన్ని ప్రాణుల్ని వాటి సహజస్వరాలలో జోలపాడి నిద్రపుచ్చుతున్నాయి. విశ్రాంతి అన్నది ఎప్పటికీ అసంపూర్ణమైనదే. చాలా భయంకరమైన వన్యమృగాలు విశ్రాంతి తీసుకోవు. అసలు నిద్రంటూ పోవు. ఆహారాన్వేషణ చేస్తూ అవి యిప్పుడే వేటకు బయలుదేరుతాయి. నక్క, కుందేలూ ఇవి ఇప్పుడే నిర్భయంగా పొలాల్లో అడవుల్లో స్వేచ్ఛగా విహరిస్తాయి. అవన్నీ ప్రకృతికి కావలివాళ్ళ వంటివి.

నేను ఇంటికి తిరిగివచ్చినప్పుడు నన్ను చూడడానికని ఎవరో అక్కడకు వచ్చివెళ్ళారని-అక్కడ వాళ్ళ చిరునామా గల కార్డుముక్కలనో, ఓ పువ్వులగుత్తినో, ఓమాలనో, విడచి వెళ్ళడంచేత, కాక వాళ్ళు ఆక్రోటుమొక్కయొక్క ఆకుపైననో, బెరడుపైననో పెన్నిలుతో తమతమ పేర్లు వ్రాసి వెళ్ళడంచేత, తెలియవస్తుండేది. చాలా అరుదుగా అడవుల్లోకి వచ్చేవాళ్ళు సామాన్యంగా ఏదో ఒక ఆటవికమైన వస్తువును

అప్రయత్నంగా, అంటే ఏమాత్రమూ దాన్ని గురించి అనుకోకుండానే తమచేతుల్లోకి తీసుకొంటారు. దాంతో వాళ్ళకు కొంతసేపు కాలక్షేపం అవుతుంది. పొరపాటునో కాక కావాలనో అక్కడే దాన్ని వదిలేసి వెళతారు. ఒకమాటు ఒకరు దారిలో దొరికిన ఒక తీగను తెచ్చుకొని గుండంగా చిన్న చక్రంలా చుట్టచుట్టి దాన్ని నా బల్లమీద వదిలివెళ్లారు. నేను లేని సమయంలో అలాగా నాకోసమని ఎవరై నా వచ్చి వెళ్లారో లేదో నేను ఇట్టే చెప్పేయగలను. నా యింటిదగ్గర పెరిగే గడ్డి లేక మొక్కలో ప్రక్కకు వంగి ఉండడంమూలానో కాక వాళ్ళ అడుగుల జాడలనో ఆధారంగా చేసుకొని అలా చెప్పగలిగేవాణ్ణి. అంతేకాదు, కొందరు పూలూ అవీ కోసి నా యింటిదగ్గరో దూరంగా రైలురోడ్డు దగ్గరనో వదిలిపెట్టేసే వాళ్ళు. మరికొందరు చుట్టవెలిగించి కాలుస్తూ వెళ్లేవాళ్ళు. ఆ వాసన ఆ వాతావరణాన్ని చాలాసేపటి వరకూ అంటిపెట్టుకొని ఉండేది. వీటినిబట్టి ఆ వచ్చివెళ్ళినవాళ్ళు ఆడవాళ్లో మగవాళ్లోకూడా విమర్శగా చెప్పగలిగేవాణ్ణి. వాళ్ళవయస్సునూ వాళ్ళ స్వభావాలనూ తేలికగా పోల్చుకొనేవాణ్ణి. కొన్ని సమయాల్లో నేను ఇంట్లో ఉండే నాయింటికి దాదాపు అరవై డెబ్బై గజాలదూరంలో అటు వేరొకవైపుకు వెళ్లే బాటసారిని కూడా అతను కాలుస్తున్న పొగాకుయొక్క వాసనబట్టే ఇట్టే అతన్ని పోల్చేసుకొనేవాణ్ణి.

మన చుట్టూ కావలసినంత స్థలమున్నది. మన సరిహద్దులు మనమోచేతులను తాకుతూ అంత దగ్గరగాలేవు. అవి అంతగా మనలను పరిమితం చేయ్యడంలేదు. దట్టమైన ఆ అడవి

కానీ, విశాలమైన ఆ చెరువుకానీ మన గుమ్మంముందే లేవు. అవన్నీ కలిసి ఒకప్పుడు సన్నిహిత పరిచయ మున్నట్లుగా, స్వచ్ఛంగా, నివాసానికి సరియైనదిగా, చుట్టూ ఏదో ఒకరకమైన కంచె కాపుడన్న ప్రదేశంలా కనిపిస్తాయి. ఆ ప్రదేశం, ప్రకృతినుంచి మళ్ళీ మన ఆక్రమణలోకి తీసుకొన్న ప్రదేశంలా ఉంటుంది. అయితే ఇంత విశాలంగా కొన్ని చదరపుమైళ్ళు విస్తీర్ణంగల ఈ అడవిలో, తరచుగా జనంరాని ఈ నిర్జనప్రదేశాన్ని నా నివాసస్థలంగా నే నెందుకు ఎంచుకున్నానూ? నా యింటిదగ్గరనుంచి ఎటుచూచినా అర్ధమైలుదూరంలో కూడా ఇళ్ళే కనిపించవు. కాకపోతే ఆ కొండలించులకు, వెళ్ళితే ఇళ్లు కనిపిస్తాయి. నాకు మరీదగ్గర అని చెప్పకోతగ్గ పొరుగింటాయన నాకు మైలుదూరంలో ఉంటాడు. నా యింటిచుట్టూ కనిపించినంతమేరా విశాలమైన అడవులు బహుదూరంలో ఒకప్రక్క అడవిబాటనూ, మరొకప్రక్క సరస్సునూ తాకుతూ వెళ్ళే రైలురోడ్లు కనిపిస్తుంది. కనుక నే నున్నది నిర్జన - ఏకాంత ప్రదేశమనే చెప్పవచ్చును. దాన్ని ఆసియా, ఆఫ్రికా, కాదూ అంటే న్యూ ఇంగ్లాండు అని ఏమని అన్నా ఫరవాలేదు. ముంచుకొనిపోయింది ఏమీలేదు. నా కంటికి అలా అనిపించింది. సూర్యుడూ, చంద్రుడూ, నక్షత్రాలూ ఒకటేమిటి ఒక చిన్న ప్రపంచం నాకోసమే అన్నట్లు కనిపించాయి. నేను ఒక్కణ్ణే వాటి - తత్ప్రపంచ దర్శనానుభూతిని పొందాను. రాత్రిళ్ళు ఎన్నడూ బాటసారు లెవ్వరూ నా యింటిప్రక్కగా వెళ్ళేవారు కాదు. అయితే ఎప్పుడో, చాలా అరుదుగా, నన్ను చూచిపోవామని ఒకరో ఇద్దరో వచ్చేవారు. ఆ సమయాల్లో

నే నింట్లో లేకపోతే కాసేపు కూర్చుని వెళ్లేవారు. అల్లాగా నా యింటితలుపు తట్టినవారే ఉండేవారుకాదు. ఎప్పుడో నెలకు ఒకరో ఇద్దరో దాపునవున్న గ్రామంనుంచి చేపలుపట్టడానికి వచ్చినా ఆ వచ్చినవాళ్లు వచ్చిన కొద్దిసేపటికే దొరికిన కాసిని చేపలవంక చూచుకొని కొంత నిరుత్సాహపడి అక్కడి నాతా వరణాన్ని, అంటే ఆ చిన్నిప్రపంచాన్ని - ఆ అంధకారాన్నీ నాకు వదలిపెట్టి వెళ్ళిపోయేవారు. ఇక అక్కడ ఆ రాత్రిళ్ళు నరసంచారమే ఉండేదికాదు. ఆ మనుష్యులకు ఎంతభయమో! మంత్రకత్తెలనందర్నీ ఉరితీయించినప్పటికీ ప్రపంచంలోని క్రైస్తవ మతాన్నీ పైపెచ్చు క్రొవ్వాత్తి దీపాలనూ ప్రవేశపెట్టిన తర్వాతకూడా సామాన్యంగా జనం చీకటిఅంటే ఇంకా భయపడుతున్నారనే నా నమ్మకం. ఏమిటో ఎందుకో ఈభయం? నా అనుభవాన్ని పురస్కరించుకొని చెప్పాలి అంటే ప్రకృతి లోని ఏచిన్నవస్తువులోనైనా సరే మిక్కిలి నిష్కల్మషమైన ప్రోత్సాహకరమైన సహజీవనభావం-స్నేహస్వభావం కనిపిస్తుందని చెప్పాలి. మామూలువాళ్ళకేకాదు, ఎంతటి మానవద్వేషి కైనా ఎంతటి విచారగ్రస్తుడికైనా మనస్సు కాస్త నిశ్చలంగా ఉంచుకొని ప్రకృతిమధ్యలో ఉంటే అతనికి ఏ విచారమూ ఉండదు. అతని మనస్సు ఆరోగ్యంగా నిష్కల్మషంగా ఉంటే తుఫానుగాలులు అతనికి చక్కని సంగీతంలా వినిపిస్తాయి. నిరాడంబరుడూ, ధైర్యవంతుడూ అయిన వ్యక్తికి అక్కడి ఏ విషయమూ కించిత్తు విచారాన్నికూడా కలిగించనేరదు. అన్ని ఋతువుల స్నేహాన్నీ నేను అనుభవిస్తూ వాటివలన సంపూర్ణమైన ఆనందాన్ని పొందుతూ ఐహికమైన ఏ ఇతరవిషయమూ

కూడా నా జీవితాన్ని ఒక మోయలేని బరువుగా మార్చు లేదని గట్టివిశ్వాసాన్ని ఏర్పరచుకొన్నాను. అట్టి దృఢవిశ్వాసం కలిగింది నాకు. నా చిక్కుడుపాదుల్ని తడుపుతూ సన్నగా కురుస్తున్న ఆ వాన, నన్ను బయటకు పోసేయకుండా అరికట్టిన ఆ వాన, నా కేమాత్రమూ విసుగూ విచారమూ కలిగించ లేదు. అది పైపెచ్చు నాకూ మంచిదే అనిపించింది. ఈ వాన పొలంపనులు చేసుకోవడానికి నాకు అడ్డుతగులుతున్నా-అది నాపనికంటే ఎక్కువ విలువకలిగినదే అవుతున్నది. అది మరీ పెద్దదై నా చిక్కుడుగింజలన్నీ నానిపోయి పాడైనా, పల్లపు నేలల్లో నేను పెంచుతున్న బంగాళాదుంపల మొక్కలన్నీ నాశనమైపోయినా ఎత్తుగాఉన్న భూములలో మొలిచే గడ్డికి ఆవాన ఏవిధమైన చెరుపుూ చెయ్యదు. అది ఆ గడ్డికి మంచిదే.

భగవంతుడు అందరికంటే ఎక్కువగా నన్నే అనుగ్రహించాడని కొన్నిసార్లు అనిపిస్తుంది-వాళ్ళతో నన్ను పోల్చి చూచుకొన్నప్పుడు అలా అనిపిస్తుంది. అందుకు నన్ను నేను అభినందించుకోను. వీలైతే ఇష్టమైతే ఇతరులు నన్ను అభినందించవచ్చును.

నేను ఒంటరిగా ఉన్నానే అని ఎప్పుడూ నాకు అనిపించ లేదు. ఒంటరితనాన్ని గురించి కనీసం ఏ ఒక్క ఆలోచన, అనుభూతీ నన్ను కించిత్తుకూడా కదలించలేదు. ఎంతమాత్రమూ కృంగతీయలేదు.

కాని ఒక్కసారిమాత్రం, అదే నేనా అడవులకు వచ్చిన కొన్ని వారాల తర్వాత కాసేపు ఒక్క గంటసేపు పొరుగు వాని సహవాసం శాంతియుతమైన ఆరోగ్యవంతమైన జీవనానికి

అవసరమూ కాదా అన్న అనుమానం కలిగినప్పుడు కొంచెం
 బాధపడ్డాను. ఒంటరిగా ఉండడం ఏదో విచారకరం అనిపించింది
 ఆ కాస్సేపు. కానీ ఆసమయంలోనే నా ఆలోచనలో ఏదో
 పిచ్చిదనం ఉన్నదనే స్ఫురణ ఉంటూనే వచ్చింది. అయితే
 ఆ బాధనుంచి త్వరలోనే కోలుకొంటానని సరిగ్గానే ఊహిం
 చాను. ఈ ఆలోచనలన్నీ నా మనస్సులో ఇంకా తిరుగుతూ
 ఉన్న సమయంలోనే నే నొక్కసారిగా మధురమైన, మిక్కిలి
 ప్రయోజనకారియైన ప్రకృతి సౌహార్దాన్ని గుర్తించాను. దాని
 సాహచర్యాన్ని గమనించాను. ఎక్కడికో పోనక్కర్లేదు.
 ఆ వానజల్లులో నాకు అదే కనిపించింది. ఆ జల్లులోనే కాదు
 నా యింటిచుట్టూ కనిపించే ప్రతి వస్తువులోనూ, వినిపించే
 ప్రతి శబ్దంలోనూ అంతులేని- ఇంత అంత అని లెక్కగట్టలేని-
 స్నేహార్ద్రతే-మైత్రీభావమే కనిపించింది. అప్పుడు మనం పిచ్చిగా
 మానవ సాహచర్యంవలన ఒరగగల వనుకొంటూ ఉండే
 ఉపయోగాలన్నీ కించిన్నాత్రములుగా - అతి స్వల్పమైనవిగా
 కనిపించాయి. ఇక అప్పటినుంచీ నేనా విషయాలనుగురించి
 ఆలోచనే చెయ్యలేదు. ప్రతి చిన్న ముల్లుకూడా నాయందు
 కలిగిన అనుకంపతో జాలితో పొంగిపోయి విశాలమై నాతో
 స్నేహం చేసింది. సాధారణంగా మనమంతా ఆటవికమూ,
 వినుగుపుట్టించేదీ అనుకొనే దృశ్యాలుకూడా నాకెంతో
 సన్నిహితము లైనాయి. అక్కడ నాకు సజాతీయమైన, నాతో
 అత్యంత సన్నిహిత సంబంధంకల వస్తువు ఏదో నాముందు
 ఉన్నదన్న విషయం స్పష్టంగా తెలుసుకొన్నాను. నన్ను

మధ్యాహ్నమూ సాయంకాలమూ కూడా ఇంట్లో కట్టి
 పడేసినట్లుంచిన, వర్షంతో తుపానుగాలులు వీస్తున్న, సమయా
 ల్లోనే, ఎక్కువగా సౌఖ్యాన్నీ, ఆనందాన్నీ అనుభవించాను.
 వాటి గర్జనలూ పెద్దపెద్ద చినుకులుపడుతూ చేసే శబ్దమూ
 నన్ను అనునయించాయి. చాలా ఆలోచనలు అభిప్రాయాలు
 తాపీగా వేళ్ళుపాతుకొని, వాటి అంతర్యాన్ని బయట పెట్ట
 డానికికూడా చాలినంత వ్యవధి ఉన్న, సుదీర్ఘమైన సాయం
 సమయాల్లో ఆకాశావరణంలోనికి ప్రవేశిస్తూ ఉన్న, వెన్నెల
 కాంతులు కన్పించినప్పుడకూడా నేను అలాటి ఆనందాన్నే
 పొందాను. ఆగ్నేయ ఋతుపవనాలు విజృంభించినప్పుడు,
 పల్లెలను ఒకసారి ఊపివేసి, పల్లీయులను ఆడపిల్లలతో సహా
 పెద్దపెద్ద బకెట్లు పుచ్చుకొని ఇళ్ళల్లోచేరిన వాననీరు ఎత్తి
 పోయడానికి సిద్ధపరుస్తూ, ప్రళయంగా వర్షం కురుస్తూ ఉన్న
 ప్పుడు, సరిగ్గా ఆసమయంలో నేను నా చిన్న ఇంట్లో తలుపు
 వేసుకొని హాయిగా కూర్చుని ఆయిల్లు నాకు అంతచక్కగా
 రక్షణ నిచ్చినందుకు సంతోషించాను. ఒకసారి ఉరుముతూ
 మెరుస్తూ ఉన్న సమయంలో ఒక పెద్ద దేవదారువృక్షంపై ఒక
 పిడుగుపడి నాలుగయిదు అంగుళాల వెడల్పుగా పైనుంచి
 క్రిందదాకా తొల్చుకొనిపోయింది. ఆగుర్తు స్పష్టంగా పైకి
 కన్పించేలాగున ఏర్పడింది. మనుష్యులెవరో కావాలని తొల్చి
 నట్లుగా ఏర్పడిందా గుర్తు. మొన్ననోసారి అటు వెళ్ళతూ,
 ఎప్పుడో ఎనిమిదేళ్ళక్రిందట, నిరసాయకరంగా కన్పించే ఆకాశం
 నుండి జారిపడిన, భయంకరమైన, ఎవరూ ఆటంకపరచలేని
 ఆ పిడుగుచేసిన రంధ్రాన్ని చూచినప్పుడు మొట్టమొదట ఎంత

ఆశ్చర్యం కలిగిందో, మొన్నకూడా అంత ఆశ్చర్యమూ కలిగింది.

కొందరు తరచు నాతో 'అక్కడ నీవు ఒంటరితనం సహించలేకపోయి ఉంటావు-అందులోనూ ముఖ్యంగా వర్షా కాలంలోనూ విపరీతంగా మంచుపడుతున్నప్పుడూ-కటికచీకటి లోకమంతా ఆవరించిన రాత్రివేళల్లోనూ నీవు మానవ సాహసాన్ని అపేక్షించే ఉంటావు. అవును కదూ?' అని అంటూ ఉంటారు. అటువంటివాళ్ళకు ఇలా సమాధానం చెప్పాలని మనసుపడుతున్నాను.

ఒంటరిగా ఉన్నానని నే నెందుకు అనుకొంటానూ! అలా నే నెందుకు బాధపడాలి? అసలు మీరువేసే ప్రశ్న అంత ముఖ్యమైన ప్రశ్నగా నాకు కన్పించడంలేదు. ఒకవ్యక్తిని అతని సహచరులనుండి వేరుపరచి అతణ్ణి ఒంటరిగాణ్ణి చేసే ఆ 'దూరం' ఎటువంటిది? వ్యక్తికి వ్యక్తికి మధ్యదూరం ఎక్కువయినప్పుడు వాళ్ళ కాళ్లు నొప్పలుపుట్టేలాగున అంతదూరం మైళ్ళకొద్దీదూరం నడిచివెళ్ళినంతమాత్రాన వాళ్ళ మనస్సులు కలుస్తాయా, ఊరికే శ్రమగానీ? మనం ఎక్కువగా వేటికి దగ్గరగా నివసించాలని కోరుకొంటూ ఉంటాం? నిశ్చయంగా ఎక్కువమంది మనుష్యులకు దగ్గరగా కాదు-మనుష్యులు ఎక్కువగా గుమిగూడుతుండే పోస్టు తపాలా కచేరీలూ, మద్యపానీయాదులు అమ్మే దుకాణాలూ, కిరాణాకొట్లూ, క్లబ్బులూ, పాఠశాలలూ మొదలైనవాటి దగ్గరగానూ కాదు. మన జీవితాల ముఖ్యాధారానికి దగ్గరగా ఉండాలని కోరుకొంటాం. అలా ఉంటూ-చెట్టు చెరువుకు దగ్గరగా ఉంటూ వేళ్ళను

అక్కడిదాకా ఎలా ప్రసరింపచేస్తుందో అలాగా మన అనుభవాలను ప్రసరింపచేస్తూ ఉంటాము. ఇది మనుష్యుల వివిధప్రవృత్తులను బట్టి మారుతూ ఉంటుంది. కాని తెలివిగలవాడు అంటే విజ్ఞుడు ఇలాంటిచోటనే తన నివాస మేర్పరచుకొంటాడు. . . ఒకరోజు సాయంకాలం వాల్డన్ రోడ్డుమీద సంతకు గొడ్లను తోలుకొనిపోతున్న ఒకవ్యక్తిని కలుసుకోవడం తటస్థించింది. అతడు నన్ను “అన్ని జీవిత సౌఖ్యాలను త్యజించడానికే మీరు ఎలా మనస్సు దృఢపరచుకోగలిగారండీ?” అని ప్రశ్నించాడు. నేను నా స్థితికి నిశ్చయంగా సంతోషిస్తున్నాననీ-ఆ స్థితి నాకు అత్యంత ప్రీతిపాత్రమైనదనీ సమాధానంచెప్పాను. ఆ మాటలు నేను పరిహాసానికని అనలేదు. అలాగా అతనికి సమాధానం చెప్పి నేను సరాసరి ఇంటికి తిరిగివెళ్ళి హాయిగా పడుకొన్నాను. అతను చీకట్లో-ఆ బురదలో నడుస్తూ తనదారి తానే వెతుక్కోవలసివచ్చింది. అతను తన గమ్యస్థానమైన ‘బ్రిటను’ కు ఆ మరునాటి ఉదయం ఏ ఏడింటికో ఎనిమిదింటికో చేరుకొని ఉంటాడు.

*

*

*

చనిపోయిన మనిషికి-మళ్ళీ మేల్కొనడం అనే ఏ విధమైన ఆశగానీ, లేక మళ్ళీ తాను సజీవుణ్ణువుదామన్న భావంగానీ కలిగితే అప్పటికే ఎక్కడ? ఎప్పుడు? అన్న విచక్షణే కలుగదు. అది జరగవచ్చు ననుకొనేప్రదేశం సామాన్యంగా ఒక్కటే అవుతుంది. అటువంటిది మానవానుభూతికి చెప్పరానంత సంతోషాన్ని కలిగించి తీరుతుంది.

స్వర్గ మర్త్యలోకాల శక్తుల ప్రభావము ఎంతగొప్పదీ? ఎంత వ్యాప్తిగలదీ? !

“దాన్ని మనం చూడడానికని అన్వేషణ సాగిస్తాం కాని దాన్ని చూడము. దాన్ని వినాలని కోరుకొంటాం కాని వినం. దాన్ని చూడలేము, వినలేము. జగత్తులోని సర్వవస్తు సముదాయంలో ఉన్న పదార్థంతో దాన్ని గుర్తించాలనికదా. వాటినుండి దాన్ని మనం వేరు చెయ్యలేము” ఆ శక్తులు అఖిల జగత్తులోని మానవులు తమతమ హృదయాలను తొలగించుకొని పవిత్రం చేసుకోడానికి కారణభూతము లవుతున్నాయి. అవి మన ముందూ వెనుకూ, కుడివైపునూ ఎడమ వైపునూ-ఒకచోట అని ఏమిటి-అన్ని దిక్కులనుంచీ కమ్ముకొని మనచుట్టూ ఆవరించి ఉన్నాయి. ఆ శక్తులు సర్వేసర్వతా వ్యాప్తములై ఉన్నాయి.

ఒకానొక ప్రయోగానికి మనమంతా వశీకృతులమై- అధీనులమై ఉన్నాం. ఈ పరిస్థితులలో మనం మన కబుర్లు మానేసి కొంచెంసేపు విడిగా ఉండలేమా? కేవలం మన సొంత ఆలోచనలతో కాసేపు మనం సంతోషింపలేమా? సంతృప్తి చెంది ఉండలేమా? కన్స്യూషియన్ చెప్పింది నిజమే- “సుగుణమూ అన్నది దిక్కుదివాణం లేనిది. తల్లిదండ్రులు లేనిదికాదు. ఊరికే ఉండిపోదు. అవసరంకొద్దీ దానికితోడు- ఇరుగుపొరుగు అన్నది ఉండవలసినదే” అని అన్నా డాయన. ఆలోచన చేస్తూనే-మన ఆలోచనలతో మనంతటమనం చక్కని జాగ్రదవస్థలోనే ఉండవచ్చును. ప్రకృతిలో మనం కేవలం లీనమైపోయి ఉండము. తెలిసి మనస్సును లొంగదీసుకోవా

లనే ఒకానొక సాధనను ఆధారంగా చేసుకొని లోకంలో
 జరిగే వివిధ కార్యాలకూ_సుఖదుఃఖ హేతువులైన తాకిక
 సంఘటన లన్నింటికీ, వాటివాటి పరిణామాలకూ మనం
 దూరంగా ఉండగలము. అంటనట్లు ఉండగలము. అవన్నీ-మంచి
 చెడూ. అన్నీ-మనప్రక్కగా ఓ ప్రవాహంలాగా సాగిపో
 తుంటాయి. అప్పుడు నేను ఆ ప్రవాహంలో తేలుతూ, కొట్టు
 కొని పోయే దుంగనూ కావచ్చును, కాక ఆకాశంలోదర్జాగా
 నిలబడి దానివంకచూస్తుండే 'ఇంద్రుణ్ణి' కావచ్చును. ఊహ!
 ప్రదర్శనచేత-అంటే ఈ ప్రపంచ రంగస్థలంలో సాగగల ప్రద
 ర్శనం మూలంగా నా కొకవేళ స్పందనలు కలగవచ్చును. కల
 గక పోవచ్చునుకూడా. కేవలం నాకే ఎక్కువగా మరింతఎక్కు
 వగా-సంబంధించినది అని చెప్పకొద్దగ్గ సంఘటన చేతకూడా
 నాకా స్పందన కలుగకపోవచ్చును. మార్పు రాకపోవచ్చును.
 ఒకానొకమానవుణ్ణిగా,చైతన్యమా ఆలోచనా కలిగిన, స్పష్ట
 మైనవ్యక్తిత్వం కలిగిన మానవుణ్ణిగా నన్ను నే నెరుగుదును.
 నామనస్సు ద్విగుణాత్మకమైనదని, అనగా నాలో ద్వంద్వగుణ
 మేదో ఉన్నదని నేను స్పష్టంగా గుర్తించాను. దానిమూలంగా
 నేను పరాయివ్యక్తినుండి ఎలా దూరంగా ఉండగలనో సరిగ్గా
 అలాగే నానుండికూడా నేను దూరంగా, సంబంధంలేకుండా
 అంటకుండా ఉండగలను. నాతో తనకేమీ సంబంధం లేనట్లుగా
 నాలో తానొకభాగం కావట్లుగా, కేవలం ఒక ప్రేక్షకుడిలా
 నా అనుభూతిలో పాలుపంచుకోకుండా ఉన్నట్లు కనిపిస్తూనే
 (కానీ) నా అనుభూతిని బహు జాగ్రత్తగా గమనిస్తూ ఉండే
 నాలోని ఒకభాగాన్ని నేను గుర్తించాను. ఆ భాగంయొక్క

ఉనికినీ అది చేస్తుండే విమర్శనూ జాగ్రత్తగానే గమనించాను. రంగస్థలంపైన నాటక ప్రదర్శనము - అది ఒక్కప్పుడు వాస్తవిక జీవిత విషాదాంత నాటకమే కావచ్చును - అది పూర్తికాగానే అప్పటిదాకా తన్మయత్వం చెందుతూ చూస్తున్న ప్రేక్షకుడు తనదారిన తను పోతాడు - అలాగా ఆ భాగమూనూ. అలా అదృశ్యమయ్యే ఆ భాగానికి - ప్రేక్షకునివంటి (నాలో) భాగానికి, దానికి సంబంధించినంతవరకూ ఆ ప్రదర్శనం - ఆ సంఘటన - ఒక కాల्పనికమైన విషయం; ఒక మిథ్యావిషయం; అది ఒక కథనంటిది; ఊహకల్పితమైన ఒక కళాఖండం; అది అంతమాత్రమే అవుతుంది.

అదిగో అలాటి ద్విగుణాత్మకమైన స్వభావం మనలను తాకిక జగత్తులో పొగుగువాళ్ళతో అతి సన్నిహితులుగానూ చెయ్యగలదు; ఒకప్పుడు వాళ్ళతో స్నేహానికి అవకాశమూ ఇవ్వదు.

నాకు ఉన్న వ్యవధిలో ఎక్కువభాగం ఒంటరిగానే గడిపేవాణ్ని. అలా ఉన్నప్పుడే నాలో సంపూర్ణత్వం గోచరిస్తుండేది. ఎంత ఉత్తములైనాసరే కొద్దికాలం కలిసి ఉండేసరికే విసుగు చిరాకు వుడుతుంది. ఆ సహవాసం వ్యర్థమనిపిస్తుంది. నాకు ఒంటరిగా ఉండడమే ఇష్టము. 'ఒంటరితనము - ఏకాంతము' అంతటి మంచి స్నేహితుడు మరొకరు కన్పించలేదు. అంతబాగా చెలిమి కలిసే స్నేహితుడు మరొకరు లేరు. మనం మన ఇళ్ళల్లో ఉన్నప్పటికంటే పరదేశాలకు పోయినప్పుడే చుట్టూ ఎవరో మనుష్యులు ఉంటూనే ఉన్నా ఒంటరిగా ఉన్నట్లు భావిస్తుంటాం. ఒక వ్యక్తి అతనికి ఇష్టంవచ్చినచోట

ఎక్కడ ఉన్నా సరే పనిచేస్తున్నప్పుడూ ఆలోచిస్తున్నప్పుడూ -
 ఎప్పుడూ అతను ఒంటరిగాడే. ఒక వ్యక్తికి అతని సహచరు
 లకూ మధ్యఉన్న దూరాన్ని బట్టి కాదు ఒంటరితనాన్ని లెక్క
 గట్టడం. ఎడారిలో ఉండే ఒక సన్యాసి ఎంత ఒంటరిగాడో
 చాలమంది మనుష్యులు నివసిస్తుండే కేంబ్రిడ్జి కళాశాలయందు
 ఉండే చదువు అంటే మంచి భక్తిశ్రద్ధలుగల విద్యార్థి కూడా
 సరిగా అంత ఒంటరిగాడే. పొలంపనులు చేస్తూ దున్నుతూ
 కలుపుమొక్కలు పీకివేస్తూ కార్మికుడు తన పొలంలోనో
 అడవుల్లోనో రోజుల్లా పనిపాటలుచేస్తూ గడవగలడు. అప్పు
 డతను ఒంటరిగా ఉన్నట్లు భావించుకోడు. ఎందుకంటే అతను
 పనిలో ఉన్నాడు కనుక - పనియందు నిమగ్నుడై ఉన్నాడు
 కనుక - పనియందు నియమితుడై ఉన్నాడు కనుక అతను
 అలా అనుకోడు. కానీ అతను ఆరాత్రికి ఇంటికి తిరిగివచ్చి తన
 గదిలో తన ఆలోచనలను మాత్రమే సమ్మకొని ఒంటరిగా
 కూర్చోనలేడు. ఎక్కడికో ఒకచోటికి తన సహచరులు పొరుగు
 వాళ్ళు ఉన్నచోటుకి వెళ్ళవలసిందే. వెళ్లి పగలంతా ఒంట
 రిగా పనిచేసినదానికి ఫలితంగా- అతనిదృష్టిలో ఏది వినోదాన్ని
 కలిగిస్తుందో దాన్ని అనుభవించి తీరవలసినదే. కనుకనే అతడు
 విద్యార్థి రాత్రంతా పగటిపూటలో చాలభాగం ఏ వినోదాలూ
 అవీ లేకుండా ఎలా ఒంటరిగా ఇంట్లో కూర్చోగలుగుతున్నాడా
 అని ఆశ్చర్యపడతాడు. కానీ ఆ కార్మికుడొక విషయాన్ని
 గుర్తుంచుకోవడంలేదు. ఆ విద్యార్థి అంతసేపూ ఇంట్లో ఉన్నా
 అతడు తనరంగంలో పనియందే నిమగ్నుడై ఉన్నాడనీ - ఏ
 యితర కార్మికునివలెనే అతడుకూడా కష్టపడుతున్నాడనీ -

అంతేకాక పని అయినతరువాత అతడూ తనవలెనే విశ్రాంతి-
 వినోదం కోరుకొంటాడనీ అతను గమనించాలి. అయితే
 విద్యార్థికోరే విశ్రాంతి- వినోదాల స్వభావం వేరు కావచ్చును.
 మొత్తంమీద అతనికి ఇవి కావలసే ఉన్నది.

సంఘం విలువలేనిదైకాదు- నిజానికి చవకబారుగా
 ఉంటోంది. మనం ఒకర్నొకరు మరీ తరచుగా కలుసుకొంటూ
 ఉంటాము. ఒక కలయికకూ, మరొక కలయికకూ మధ్య
 వ్యవధి చాల తక్కువగా ఉంటుంది. వ్యక్తిగతమైన భావనలు
 మెరుగుచెందడానికి ఆ వ్యవధిచాలదు. అలాగా మనుష్యులలో
 పెద్దమార్పు లేకపోయినా-భావనలు ఉన్నతం కాకపోయినా
 రోజుకు మూడుసార్లు భోజనాలకని కలుసుకొంటాం. ఇలా
 ఇంత తరచుగా సంభవిస్తుండే కలయికలు సహించడానికి వీలుగా
 అకారణపు వాగ్యుద్ధాలు రాకుండా ఆపుకోవడానికి వీలుగా
 మనం అచారంపేరునా సభ్యతపేరునా కొన్నికొన్ని నియమా
 లకు కట్టుబడి ఉంటాము. మనం పోస్టాఫీసుల్లో, స్టేషన్లలో,
 క్లబ్బుల్లో చలికాచుకొనే నెగళ్ళదగ్గరా దాదాపు ప్రతిరాత్రీ
 కలుసుకొంటూ ఒకళ్ళమార్గానికి మరొకళ్ళం అడ్డుతగులుతూ
 ఉంటాం. ఒకళ్ళమీద మరొకళ్ళం తూలిపడుతుంటాం. ఆ
 విధంగా జరుగుతూ ఉండడంచేత-నాదృష్టిలో-మనం కొంత
 కౌరవాన్ని కోల్పోతుంటాము. నామట్టుకు నేను ముఖ్యమైన,
 సహృదయంతో కూడిన లావాదేవీ లన్నింటికీ సాధ్యమైనంత
 అరుదుగా కలుసుకోవడం చాలును అని అనుకొంటాను.

కర్మాగారాల్లో పనిచేసే ఆడపిల్లలను చూడండి!

ఎన్నడూ ఒక్కక్షణం ఆఖరికి కలలోకూడా ఒక్కగడియ ఒంట
రిగా ఉండరు. అది బాధగానే ఉంటుంది. వాళ్ళు నేనిప్పుడు
ఉంటున్నట్లుగా, ఇలాంటి ప్రదేశంలో ఏకాంతంగా మైలు
కొకరుచొప్పున నివాస మేర్పరచుకొని ఉంటే ఎంతో ఉత్త
మంగా ఉంటుంది. మనిషిలో 'విలువ' అన్నది స్పృశిస్తేనేగాని
తెలియనిది కాదు. దానికి చర్యం కప్పిఉంటుందా! ఆ విలువ
అన్నది హృదయగతమైనది.

సంపూర్ణమైన ఆరోగ్యమూ మానసిక దార్ఢ్యమూ
కనుక ఉంటే మన ఊహశక్తి మన ఆలోచనలే మనకు మంచి
తోడూ నీడూ అవుతాయి. అది మనలను ప్రోత్సహిస్తుంది.
మనం ఎప్పుడూ ఒంటరిగాళ్లము కాదునుమా అని అప్పుడు
మనకు బాగా తెలిసివస్తుంది. ముఖ్యంగా ప్రొద్దుటపూట అతి
ధులు ఎవ్వరూ వచ్చి నన్ను పిలవని సమయంలో నా యింట్లో
నాకు మంచి సహవాసం - తోడు లభిస్తూ ఉంటుంది. ఉండేది,
అప్పటి నాస్థితి మీకు తెలియచేసేందుకు - పోనీ నేను కాక
పోయినా మరొకరై నా నా స్థితినిగురించి ఒక అభిప్రాయాన్ని
మీకు అందచేసేందుకు కొన్ని ఉపమానాలు ఇస్తాను.

ఆ సరస్సు నీటిలో స్వేచ్ఛగా ఈదుతూ పెద్దగా
నవ్వుతూ ఉండే నీటిపక్షికంటే నేనేమి ఎక్కువ ఒంటరిగాణ్ణి ?
అక్కడిదాకా ఎందుకూ - వాల్టన్ చెరువుకంటే నేనేం ఎక్కువ
ఒంటరినా? పోనీ మీరు చెప్పండి! ఆ చెరువుకు ఎవరూస్నేహి
తుడు - దానికి ఎవరితో సహవాసం! అయినా ఆ నీలవర్ణపు
స్వచ్ఛమైన జలాలలో దేవతలముఖాలే ప్రతిఫలిస్తున్నాయి;

దెయ్యూలు కన్నించడంలేదే ! సూర్యుడు ఒంటరిగా లేడూ ? ఎప్పుడో గాలిలో సాంద్రత ఎక్కువయినప్పుడు ఎండమావుల్లో నీరులా ఆకాశంలో ఇద్దరు సూర్యులు కనిపించినప్పుడు తప్ప (ఆ రెండోసూర్యుడు మిథ్యేగా!) సూర్యుడు ఎప్పుడూ ఒంటరే కదా ! కనుక ఎవరిమాటో ఎందుకూ? భగవంతుడో? భగవంతుడు ఒంటరిగానే ఉంటాడు. కానీ భూతం ఒంటరికాదు. అది అలా ఉండలేదు. అది చాలామందితో చాలారకాలైన స్నేహాలు చేస్తుంది. అసలు భూతం అంటేనే కొన్ని దుష్ట గ్రహాల సముదాయం అనికదా అర్థం. పచ్చికబీడులలో ఎగురుతూ ఉండే మిడతకంటే, చిక్కుడుఆకుకంటే, ఈగకంటే వినయంగా ప్రవర్తిస్తూ ఉండే తేనెటీగకంటే వీటిలో వేటికంటే కూడా ఏ ఒక్కదానికంటే కూడా నేనేం ఎక్కువ ఒంటరిగాణ్ణి కాదు. సెలవేటికంటే, గాలికోడికంటే, ధృవ నక్షత్రంకంటే, దక్షిణపు గాలికంటే, ఏప్రియల్ నెలలోపడే మంచుకంటే, జనవరిలో కరగిపోయే మంచుగడ్డలూ, క్రొత్తయిల్లో గూడు కట్టుకొనే సాలీడూ వీటికంటే నేనేం ఎక్కువ ఒంటరిగాణ్ణి కాను. కానేకాదు.

శీతకాలం సుదీర్ఘమైనట్లు కనిపించే సాయంవేళలలో, ఒంట మంచుపడుతూ ఉన్నప్పుడు గాలులు హోరున అడవుల్లో గర్జిస్తున్నప్పుడు నా యింటికి అప్పుడప్పుడు ఒక అతిథి వస్తూ ఉండేవాడు. అతడు ఆ ప్రదేశంలో, చాలకాలంనుంచీ కూడా ఉంటూవచ్చిన వాడనీ, మొట్టమొదటే వచ్చి అక్కడ ఉండిపోయినాడనీ, అతడే ఆ వాల్టన్ చెరువును త్రవ్వీ చుట్టూ రాతిపనిచేసి గట్ల చుట్టూ దేవదారు వృక్షాలు పెంచాడనీ

ప్రతీతి. అతడు చాల తెలివైనవాడు, మంచి హాస్యపియుడు. అతనంటే నాకు ఎంతో ప్రేమ - ఆపేక్ష ఉండేవి. గోపే - వాలీ - కంటే కూడా ఎక్కువ ప్రచ్ఛన్నంగా నివసిస్తుండేవాడు. మరొకరి కంటపడేవాడే కాదు. అతడు నాకు గడచిన యుగాలకు సంబంధించినవీ - అన్ని అనంతకాలాలకు సంబంధించినవీ అయిన కథలు చెబుతూ ఉండేవాడు. మే మిద్దరమూ వివిధ వస్తువుల విషయాలపైన మాకున్న అభిప్రాయాలను పరస్పరం వ్యక్తం చేసుకొంటూ ఆ సాయంసమయాలలో హాయిగా స్వేచ్ఛగా గడిపేవాళ్ళము. మధ్యమధ్య తాగేందుకు విస్కీలు మొదలైన పానీయాలు, తినేందుకు ఆపిల్ పండ్లూ ఉండేవికావు. అవేమీ లేకుండానే కబుర్లు చెప్పకుంటూ కులాసాగా గడిపే వాళ్ళం. అత డిప్పుడు చనిపోయాడనుకొంటాను... కాని అతని సమాధినిమాత్రం ఎవరూ గుర్తుపట్టలేరు. ఆ సమాధి ఉన్న ప్రదేశం ఎవరికీ తెలియనే తెలియదు.

అక్కడ మరో ముసలమ్మకూడా నా పొరుగున ఎక్కువ మందికి కన్పించకుండానే ఉంటూ ఉండేది. ఆమె పెంచిన ఉద్యానవనంలో మృదులతాంతాల సువాసనలను అనుభవిస్తూ- ఆ తోటలో స్వేచ్ఛగా తిరుగాడుతూ ఉండేవాణ్ణి. ఆవిడ చెప్పే కట్టుకథలు నేను మహా ఆసక్తితో వింటూ ఉండేవాణ్ణి. ఆవిషయంలో - ఆమె సాటిలేని అంతులేని ప్రతిభగల వ్యక్తి. ఆవిడ జ్ఞాపకశక్తి అంతా ఇంతా కాదు. పురాణాలకు ముందు జరిగిన విషయమైనా దాన్ని ఇట్టే అప్రయత్నంగా జ్ఞాపకం తెచ్చుకొనేది, ఆవిడ ధారణాప్రతిభ అటువంటిది. ప్రతికథకూ మూలాన్ని - ఏ సత్యాన్ని ఆధారంచేసుకొని ఆ కథాకల్పన

జరిగిందో - దాన్ని కూడా బహు సులభంగా స్ఫురణకు తెచ్చుకుని చెప్పగలిగేది; ఆయా సంఘటనలు ఆవిడ వయసులో ఉండగా జరిగినవి కాబట్టి. మంచి రక్తపుష్టికలిగి ఎక్కుగా నిశ్చలమైన మనోదార్థ్యం కలిగి ఆరోగ్యంగా కనిపిస్తూ, వివిధ ఋతువులలో వీచే అన్నిరకాల గాలులంటేనూ సమానంగా ఇష్టపడుతూ వాటికి తట్టుకొంటూ, ఉంటూ ఉండే దావిడ. ఆమె బహుశా తన పిల్లలందరికంటే ఎక్కువకాలం జీవిస్తుండేమో !

సూర్యుడు, చంద్రుడు, నక్షత్రాలు, గాలి, వానా, వేసవికాలం, శీతకాలం... మొత్తం ప్రకృతియొక్క వర్ణనాతీతమైన నిష్కల్మషత్వం అవశాయకత్వం - ప్రయోజనం - ఇవి కలిగించే ఆరోగ్యం, ఇచ్చే ప్రోత్సాహం ఎప్పుడూ త్రికాలాల్లోనూ ఉంటూ ఉంటాయి. వీటికి మానవజాతిపట్ల ఉన్న సానుభూతి చెప్పడానికి వీలుకాదు. ఎవ్వరైనా సరే ఎప్పుడైనా సరే నిజంగా సరియైన కారణం ఉండి విచారపడుతున్నప్పుడు అదిచూచి మొత్తం ప్రకృతి అంతా కలతచెందుతుంది. తన ప్రకాశం తగ్గుముఖంపట్టగా సూర్యుడు వెలా తెలా పోతాడు. గాలి, మనుష్యుల్లాగానే పెద్దపెద్ద నిట్టూర్పులు విడుస్తుంది. జలధరాలు ధారలుగా కన్నీటిని వర్షించుతాయి. చెట్లన్నీ ఆకులు రాల్చుకొని, దిస్సపోయి, కుమిలికుమిలి ఏడుస్తూ, శోక మూర్తుల్లా అలా నిలబడిపోతాయి.

భూమాతతో వినయంగా సంభవించేయాలనే జ్ఞానం నాకు లేకపోతే ఎలా! నేనుకూడా కొంతవరకు - ఆకులూ, గడ్డి, దుంపలూ, కాయకూరలూ - వాటిని పోలినవాణ్నేకదా !

వాటివల్ల నేకదా నేను రూపొందినది! ఆ జీవవదార్థమేకదా నాలోనూ ఉన్నది. ప్రకృతి మనకు తల్లి. ఆవిడే మన ముత్తవ తల్లి. బహు దీర్ఘ కాలాలనుంచీ, తన కాలంలో కలిగిన కష్టనష్టాలన్నింటినీ అనుభవించి, వాటికి తట్టుకొంటూ దీర్ఘాయుష్మంతం రాలై, చక్కని యశావనం నిలబెట్టుకొంటూ వచ్చిందామె. ప్రశాంతంగా తృప్తిగా ఉండడానికి ఏమందు వాడితే మంచి దనుకొంటున్నారా? మీ అమ్మమ్మో, నాయనమ్మో ఇచ్చే మాత్రలు కాదు. నిశ్చయంగా కాదు. ఆ ప్రకృతిమాత అందించే విశ్వవ్యాప్తమైన, సార్వకాలీనమైన మొక్కలకూ, పృథ్విలకూ, మూలికలకూ సంబంధించిన మందులే వాడాలి. “సర్వరోగ నివారణి” అనే ఒక మందు - ఎక్కడో ఎవరో నాటువైద్యులు తయారుచేసి పాడుసీసాలలో దట్టించి వాటిని భయంకరంగా, అసహ్యంగా ఉండే ఓడల్లో పడేస్తారు. నెలల తరబడి ప్రయాణంచేస్తూ యా ఓడలు. అన్నాళ్లకు ఆ మందు మనదగ్గరకు చేరుతుంది. వద్దుబాబూ ఆ పాడుమందు! దాని కంటే - నేను ప్రభాతసమయంలో వీచే చక్కనిమలయ మారుతాన్ని ఘనంగా ఎంచుకొంటాను. ఒక్క గుక్కెడు దాన్ని ఆనందంతో స్వీకరిస్తాను. ఆ గాలి ఒక్కసారి పీలిస్తేనే చాలును.

ఆహా! ఆ ప్రభాతవనాలు ఎంత ప్రశస్తమైనవీ! దినారంభంలో ప్రసరించే ఆ దివ్యవాయువులను కొంతైనా స్వీకరింపకపోతే ఎలా? ఈ ప్రపంచంలో-బద్ధకస్తులై ప్రొద్దుట పెందలకడ నిద్రలేవలేనివాళ్ళకు-లేచి గాలిలో తిరుగనివాళ్ళకు

వాళ్ళ ఉపయోగార్థమై ఆ గాలిని కాస్త సీసాలలోపట్టి, మూతులుబిగించి వాళ్ళ కందచెయ్యాలి. వాళ్ళకోసం అవి అన్ని దుకాణాలలో అమ్మిస్తే బాగుండును. కాని వచ్చిన చిక్కేమిటంటే-ఆగాలి అలా ఉండిపోదు. అంత ప్రొద్దేక్కే దాకా ఉండదది. అంతకు ముందే-చాలా ముందుగానే, మన కెవరికీ తెలియకుండా బిరడా మూడుల్లోంచి-వాటన్నింటినీ బహుసులభంగా, తప్పించుకొని, అదృశ్యమైపోయి, బయట పడి పడమటిదిక్కుగా పడి పరుగులెత్తి...ప్రాతఃకాల దేవత యొక్క దివ్యభవనపు సోపానాలపై దాగుడుమూత లాడుతుంది. అంతలోనే గబగబా మెట్లన్నీ అధిరోహిస్తుందికూడా. మూలి కలతో వైద్యంచేసే వైద్యుని కుమార్తెయైన హిజెయా యొక్క శిలాప్రతిమలు ఒకచేతిలో పామునూ, మరొకచేతిలో ఒక చిన్నిపాత్రనూ పట్టుకొని నిలిచిన భంగిమలో చెక్కెనవి—మీరు చూచేఉంటారు. ఆ పాము ఆ పాత్రనుండి అప్పుడప్పుడేమో తాగుతూ ఉంటుందటకూడా. మీ రదంతా వినే ఉంటారు. చెప్పవచ్చిందేమంటే-ఆమెకు నేనేమీ భక్తుణ్ణి కాదు. శిష్యుణ్ణి కాదు. కానీ “జ్యూనో” కుమార్తెయైన “హీబీ” కు మాత్రం అలా భక్తుణ్ణినో, శిష్యుణ్ణినో చెప్పుకోవడమంటే నా కిష్టమే. ఆమెను నేను పూజిస్తాను. “జ్యూపిటరు”కు పానపాత్ర నందిస్తూఉన్న భంగిమలో ఆమెప్రతిమలు మీరు చూచే ఉండవచ్చు. ఆమెకు మనుష్యులకేకాదు దేవతలకుకూడా, యశావస వయోదార్థ్యాన్ని పునః ప్రాప్తింపచేసే శక్తి ఉన్నది. ఆమె అంతటి శక్తిమంతురాలు. ఈ భూమిమీద

పుట్టిపెరిగిన వా శృంగరిలోనూ బహుశా ఆమె ఒక్కతే సర్వ
సంపూర్ణమైన ఆరోగ్యంతో, సర్వాంగసౌందర్యంతో, అనన్య
సౌష్ఠవముతో అలరారిన ఉత్తమురాలని, మానవనీయురాలని
చెప్పకోవాలి. ఈ భూమిమీద అలా కన్పిస్తూతిరిగిన దామె
ఒక్కతే అనాలి. నిజం-ఆమె ఎక్కడ అడుగుపెడితే అక్క
డల్లా వసంతమే అవతరిస్తుంది. ఆమె మనోహరదృక్కులు ప్రస
రించినంతమేరా నందనవనాలు ప్రత్యక్షమవుతాయి. వాసంత
వేళావికసిత సర్వలతాంతవినిర్గతదివ్యసౌరభాల గుబాళింపు
లతో నడిచివస్తుం దామె.



వార్డ్స్ చెరువుకు దక్షిణంగా రెండుమైళ్ళదూరంలో ఆ చెరువుకు దారిచూపుతూ ఒక చిన్న సైనుబోర్డు కట్టబడి ఉన్నది. దానిపైన వార్డ్స్ లేక (వార్డ్స్ సరస్సు) అని వ్రాయబడి ఉన్నది. అరమైలు వెడల్పు అరుఘ్లాంగులు పొడవు ఉన్న ఈ జలమయ ప్రదేశానికి ఈ చెరువుకు ఉత్తరాన మరో సైనుబోర్డు కూడా ఈ చెరువుకు దారిచూపుతూ ఉన్నది. దానిపై వార్డ్స్ పాండ్ (వార్డ్స్ చెరువు) అని వ్రాయబడి ఉన్నది. తోరోమహాశయుడున్న కాలంలో - ఆ రోజుల్లో ఈ పేరు విషయంలో ఏవిధమైన చర్చలేదు. అది వార్డ్స్ పాండుగనే వ్యవహరింప బడుతుండేది. కాని నేడు బోస్టను, కంకార్డు వత్రికలు "లేక్ వార్డ్స్" అనే పేర్కొంటాయి.

న్యూ ఇంగ్లాండుకు చెందిన చాలా ప్రాంతాలలో ఇప్పుడు అన్నిచోట్లా ఇటువంటిమార్పే జరుగుతున్నది. సూర్యం పాండ్సు (చెరువులు) అన్నవాటినే ఇప్పుడు లేక్సు (సరస్సులు) అంటున్నారు. దీనికి సరియైన పేరువు - వాఖ్యానిం ఇచ్చేఉంటుంది. ఏమంటే - రకరకాల మోటారుబండ్లు వాడుకలోనికి వచ్చినతర్వాత ప్రజానీకానికి ఇవన్నీ అందుబాటులోకి వచ్చాయి. ఇటువంటి చాలా ప్రదేశాలు స్నానాల రేవులుగా తయారయి పోతున్నాయి. లేక్ (సరస్సు లేక సరో

వరం) అన్నమాట కాస్త ఆకర్షణీయంగా చెరువన్నమాటకంటే ఏదోగొప్పగా వినిపిస్తుంది. చెరువు అనగానే ఋరదా, నాచూ, ఒక్కసారి నీటిపైన తేలుకూ కన్పించి, చప్పన లోపలకు పోతుండే తాబేళ్ళూ ఇవన్నీ ఉన్న దృశ్యమేదో స్ఫురిస్తుంది. అలాగే సరస్సు - సరోవరం, అనేసరికి స్వచ్ఛంగా నిరాపాయ కరంగా, విశాలంగా అందంగా కన్పించే దృశ్యం మనస్సులో మెదలుతుంది. కాని మొత్తంమీద ప్రభుత్వంమాత్రం దాన్ని వాల్డన్ పాండు అనే పిలుస్తున్నది. అది అలాగా ముందుముందు కూడా, దాన్ని బాగా ఎరిగిఉండి, దాని పరిశరంలో నివాస మేర్పరచుకొనిన మహానీయుడువ్యవహరించిన పేరుతోనే వాల్డన్ పాండు గానే ఉండిపోతుందనే చెప్పవచ్చును. వేసవి కాలం శనివారంపూట ఆ ప్రదేశమంతా ఎంతో కోలాహలంగా ఉంటూ ఉంటుంది. కొన్ని వేలమంది ఈతగాళ్ళు అక్కడ స్నానాలకని చేరి ఆ నీటిని చెదరగొడుతూ ఉంటారు. నానా అల్లరీచేస్తూ ఆనీళ్ళల్లో ఈదులాడుతూ ఉంటారు. చెరువుబడ్డన చాలాచోట్ల చిన్నచిన్న రేడియోలు ఏర్పాటు చేయబడి ఉంటాయి. ఇక అచ్చటి వాతావరణమంతా ఆ రేడియో పాటలతో ఈ ఈతగాళ్ళ అరుపులతో, చప్పట్లతో అల్లరి చిల్లరగా ఉంటుంది.

అంత ప్రశాంతంగా ఆ నీటిలో ఇటువంటి - తమాషాలు, యంత్రాల సహాయంతో ఈదడాలు, ఎగరడాలు జరుగుతాయనిగానీ, కాలిగోళ్ళకు కూడా రంగు వేసుకొనే ఈతవాళ్ళు (ఆధునికులు!) అక్కడ ఈదులాడతారనిగానీ తోరో ఊహించనేలేదు. కాని వాళ్ళంతా ఎవరి దారిని వాళ్ళు

వెళ్ళినతర్వాత ఆ చెరువు పూర్వంలాగానే అంత సౌందర్య వంతంగానూ కన్పిస్తుంది. అప్పటిదాక అంత అల్లరి చిల్లరిగా ఉన్నా వాళ్ళు వెళ్ళాక ఆటవికమైన వాతావరణమూ, నిశ్శబ్దతా పిలిస్తే పలుకుతూ ఉంటుంది.

ఒకనాటి ఉదయం నే నక్కటికి వెళ్ళాను. ఆ క్రిందటి రోజే వేలమంది ఆ ప్రదేశాన్ని దర్శించి వెళ్ళారు. అప్పుడో అడవిబాతు “డీప్ కోల్” నుండి నెమ్మదిగా రెక్కలు రెప రెపలాడిస్తూ మంచుపడుతూన్న సమయంలో, స్వేచ్ఛగా ఈమకొంటూ వెళ్ళడం చూచాను. ఆ దృశ్యం ఎంతో మనోహరంగా ఉంది. అందువల్లనే అక్కడికి వెళ్ళాలనుకొనేవారికి వసంతకాలంలోగానీ, చలికాలంలోగానీ వెళ్ళమని సలహా ఇస్తాను. అదే మంచినమయం అక్కడికి వెళ్ళడానికి.

మన అదృష్టవశాత్తు ఈ ప్రదేశం ఇప్పటికీ పూర్వం లాగానే ఉండిపోయింది; రాల్ఫ్ వాల్డ్స్ ఎమర్సన్ కుటుంబీకులు కొంతభూమిని దానంచెయ్యడం మూలకంగా ప్రభుత్వం దాన్ని ఆవిధంగా దాన్ని ఉంచగలిగింది. లేకపోతే ఒకప్పుడు చర్చించ బడినట్లుగా దీన్ని- ఈ వాల్డన్ చెరువును కంకార్టు-లింకను పట్టణాలకు నీటిసరఫరాకై నీళ్ళ రిజర్వాయరుగా మార్చేవారే. ఆవిధంగా సాండిపాండును మార్చారు. ఆ స్థితే దీనికిపట్టింది. తోరో నివసించిన ప్రదేశాలను చూడవచ్చే, యాత్రీకులు “ఇది రహదారి కాదు”, “ప్రవేశము లేదు”, “ఒడ్డున నడచు వారు దండింపబడుదురు” ఇలాంటి ప్రకటనలు వ్రాసిన బల్లలు చూచేవారే దీన్నికూడా ఆవిధంగా మార్చిఉంటే... అవేకాక రకరకాల వ్యాపారప్రకటనలు-ఈమందు- త్రాగుడువల్లకలిగే

దుర్వాసనలను తొలగించును... ఇది ఆరోగ్యానికి చాలా మంచిది, నరాల బలంకోసం విటమిన్ “బి” కలుపబడినది. ఇలాంటి విషయాలు వ్రాయబడిన బల్లలు ఉన్నాయి. “తొట్ లోకి వెళ్లే దారిలో గేట్లుకు మోటారుబండ్లు కేవలంగా గట్టిగా నిషేధింపబడినవి” అన్న ప్రకటనగల బల్లలుకూడా ఉన్నాయి. ఇవన్నీ ఆ మహాశయుడు కనుక చూడటమే తటస్తపడితే ఎంతగా నవ్వుకొంటాడో.

‘అయినా నిషేధింపబడినవి’ అంటే చాలును అంతఅర్థమూ వస్తుంది. కాని మరికొన్నిమాటలు అదనంగా చేర్చారు. అలా అదనంగా చేర్చబడిన మాటలు ఈకాలపు పోకడను సూచిస్తున్నాయి. అంటే మాటలు సూటిగా సులభంగా అర్థం అవుతున్నాయి. వాటి నిజతత్వాన్ని కోల్పోతున్నాయన్నమాట. కాని ఆ మాటలు చాలవు. ప్రస్తుత పరిస్థితినిబట్టి ఇంకా ఏదో కలపాలి. ఎందుచేతనంటే ఒకరోజు మధ్యాహ్నం నేను స్వయంగా లోపల 54 మోటారుకార్లు, 5 మోటారుసైకిళ్ళూ, మరికొన్ని లారీలూ డిప్కోల్ చుట్టూ నిలచిఉండడం గమనించాను. అంటే ఆ ప్రకటనలోని మాటలు చాల లేదన్నమాటే గదా!

ఎల్లా ఉంటుందో తెలుసుకోవాలని ఉంటే ఆవుల్ని కాచే కుట్టవాణ్ణి అడగండి. అంతకంటే శరద్రాత్రులలో అచ్చటికి విహారానికి వచ్చే చకోరాన్ని అడగండి. మీరు స్వయంగా చెబుతుండి ఆ పండ్లు కోసుకోవడం తటస్తపడి ఉండకపోతే వాటి రుచి మీకు తెలియదన్నమాటే, తెలుసునని ఊరికే అనుకోవడం కేవలం పొరపాటే అవుతుంది. దాని అసలు

రుచితో ఒక్క హాకిల్ బరీ కూడా బాప్టస్ట్ నగరానికి ఎన్నడూ చేరదు. ఆ మూడు పర్వతాలపైన అవి పెరగడం ఆరంభించిన కాలంనుండి కూడా వాటిసంగతే బాప్టస్ట్ ఎరుగదు. వాటిల్లో ఉండే ప్రధానమైన, అమృతోపమానమైన భాగము, వాటి వికాసము, - ఆ నవనవలు వాటిని బజారుకు తీసుకొని వచ్చేందుకు బంజిలో వేసినప్పుడే - ఆ బండ్లో వాటిని కుప్పగా వేసి కుదిపినప్పుడే - పోతాయి. ఆ పండ్లు కేవలం ఎండుగడ్డిలా అయిపోతాయి. శాశ్వత న్యాయము అన్నది లోకాన్ని పాలిస్తున్నంత కాలమూ అమాయకంగా నిష్కల్మషంగా ఉండే ఏ ఒక్క హాకిల్ బరీపండునూ కూడా ఆ కొండలనుండి యధాస్థితిలో పట్టణాలకు ఎగుమతి చెయ్యలేము. ఆ పండ్లు అలా ఎగుమతి చెయ్యబడవు.

* * * *

అప్పుడప్పుడు, నా పొలందున్న కోవడం అదీ అయ్యాక వెళ్ళి సాహచర్యానికై త్వరపడుతున్న అశాంతితో ఆరాటపడు తూన్న వ్యక్తిని కలుసుకొని అతనితో కాలక్షేపం చేసేవాణ్ణి. ఆ వ్యక్తి ప్రొద్దున్నే ఆ చెరువులో చేపలు పట్టడానికని వచ్చి అప్పటినుంచి సాయంకాలందాకా నిశ్శబ్దంగా, చలనంలేకుండా నీటిపై నిలచిపోయినబాతులా, అలలపై తేలుతూ ఆకులా కూర్చుండిపోయి, అప్పటికే అనేకరకాలైన తాత్త్వికసిద్ధాంతాలనుగురించి మననం చేసిచేసి వాటిని ఆచరణలోకి తెచ్చుకోవాలని ప్రయత్నంచేసి నేను వచ్చేసరికే తాను పూర్వకాలానికి చెందిన “కొనోబైట్సు” తెగకు చెందిన వేదాంతిని అన్న

నిర్ణయానికి వచ్చేవాడు. నేను అటువంటివాణ్ణి కలుసు
కొనేవాణ్ణి.

అక్కడ వయస్సు మళ్ళీన వ్యక్తి ఒక డుండేవాడు.
అతను చేపలుపట్టడంలోనూ అన్ని విధాలయిన వడంగపు
పనుల్లోనూ మంచి నేర్పరి. అతని నొకసారి నా యిల్లుచూచి
జాలరివాళ్ళకు అనుకూలంగా సౌకర్యంగా కట్టపడిన ఇల్లులా
ఉన్నదంటూ ఎంతో సంతోషిస్తూ నా యింటిని, నన్నూ
మెచ్చుకొన్నాడు. అతను తనవలలు సరిచేసుకొంటూ, అల్లు
కొంటూ నా గుమ్మంముందు కూర్చున్నప్పుడు నేనూ నిజంగా
అంతగానూ సంతోషించాను. ఎప్పుడో అప్పుడప్పుడు మే
మిద్దరం ఒక కొసను నేనూ మరోకొసన అతనూ పడవలో
కూర్చుని వాల్డన్ చెరువులో కాలం గడిపేవాళ్ళం. కాని మే
మిద్దరం ఎక్కువ మాట్లాడుకొనేవాళ్ళం కాదు. ఎందుకంటే
వయసుముదిరాక అతనికి చెవుడు వచ్చింది. కొన్నిసమయాల్లో
అతని నోవదం అందుకొని కూనిరాగాలు తీసేవాడు. ఆపాట
నాకు సరిపడేదికూడాన్నూ. ఆవిధంగా మా స్నేహం తెగ
కుండా సౌమ్యంగా, సవ్యంగా నడిచింది. అలా నడచినస్నేహం
అదీ జ్ఞాపకం చేసుకోవడం మా యిద్దరిమధ్యా సంభాషణ
పెరిగి ఉండిఉన్నప్పటికంటే ఎక్కువ ఆనందదాయకంగా ఉన్నది.
అతని నలా సన్నగా పాట పాడేటప్పుడు ప్రకృతాళం వేస్తూ
అతని పాటలో అతని ఆనందంలో భాగం పంచుకోడానికి నాకు
మరో పరికరం, ఘరోమార్గం కనిపించేదికాదు. అందువల్ల
చేతిలో ఉన్న చిన్న తెడ్డుతో పడవప్రక్కల్నూ కొడుతూ ఉండే
వాణ్ణి. ఆ ధ్వనులు మాచుట్టూఉన్న అడవుల్లో గుండ్రంగా

తీరుగుతూ గాలిలో కలిసిపోతూ బహుదూరం, వ్యాప్తము
 లవుతుండేవి. మాకు వాటి ప్రతిధ్వనులు వినిపిస్తుండేవి. మృగ
 ప్రదర్శనశాలలో ఉండే కావలివాడు భయంకర మృగాలను
 లేవగొట్టడానికి శబ్దాలు చేసినట్లుగా - నేను ఆ అడవుల్ని నిద్ర
 లేవడానికా అన్నట్లు నేను తెడ్డుతో పడవప్రక్కల్ని కొడుతూ
 శబ్దం చేసేవాణ్ని. ప్రతి కొండచెరియనుండి, దట్టంగా చెట్లు
 పెరిగిఉన్న అడవిలోని ప్రతిమూలనుండి ప్రతిధ్వనులు - గర్జనలు
 వినిపించేదాకా అలా కొట్టేవాణ్ని.

✱

✱

✱

వెచ్చని సాయం సమయాల్లో నేను తరచుగా నా
 బోట్లో కూర్చుని మురళి వాయిస్తూ ఒక మంచినీటి చేపను
 చూస్తుండేవాణ్ని. నా మురళీవాయిద్యం దాన్ని సమ్మోహ
 పరచిందో ఏమో - అది నాచుట్టూ తిరుగుతుండేది. ఆ
 చెడుపునీటి అడుగుభాగం - విరిగిపడిన కొమ్మలతో, నాని
 పోతున్న దుంగలతో - చిందరవందరగా ఉండేది. ఆ నీటి
 అలలపై చంద్రుడు మెల్లగా కదలాడుతూ ఉండడం నేను
 సంతోషంగా గమనిస్తుండేవాణ్ని. పూర్వపురోజుల్లో వేసవి
 కాలపు సమయాల్లో చాలాసార్లు చీకటిరాత్రుళ్ళు మరో
 స్నేహితుణ్ని వెంటపెట్టుకొని ఇక్కడకు వచ్చేవాణ్ని. అల్లా
 రావడం పెద్ద సాహసకార్యం చేసినట్లుగా అనిపించేది. అలా
 వచ్చి నీటికి సమీపంలో చేపల్ని, మంటలు ఆకర్షిస్తాయని,
 కట్టెలూ అవి పోగేసి పెద్దమంటలు చేసేవాళ్ళం. అలా మంటలు
 చేసి, చేపల్ని ఆకర్షించేవాళ్ళం. ఒక పెద్దతాడుకు గాలాలు

అమర్చి, వాటికి పురుగుల్ని ఎరలుగాపెట్టి, చాలా చేపల్ని పట్టేంకూడానూ. మా వసంతా పూర్తి అయ్యాక రాత్రి చాలా పొద్దుపొయ్యాక ఆ మండుతున్న కట్టెల్ని తీసి ఒకటొకటి పైకి ఎత్తుగా వెళ్ళి నీళ్ళల్లో పడేడట్లుగా విరరివేసేవాళ్ళం—ఆకా శపు రాకెట్లులాగా. అవి నీటిని తాకుతూ ‘చుయ్’మని పెద్దగా శబ్దంచేస్తూ చల్లారిపోయ్యేవి. అప్పుడు అకస్మాత్తుగా మా చుట్టూ అంధకారం క్రమ్ముకొనేది. ఆ కటికచీకట్లో మేమిద్దరం ఒకశ్శనాకశ్శనం వెతుక్కోవలసివచ్చేది కూడా. చివరకు ఈల పాట పాడుంకొంటూ, చప్పట్లుచరుస్తూ తిరిగి మనుష్య సంచారమున్న ప్రదేశానికి వెళ్ళేవాళ్ళం. కాని ఇప్పుడో... నాయిల్లే ఇక్కడకట్టుకొన్నాను. నా నివాసమే ఇక్కడయింది.



పూర్వం కొన్నిసార్లు గ్రామసావిడిలో కొంతసేపు కూర్చుని మావాళ్ళంతా పడుకోడానికి వెళ్ళాక నే నీ అడవికి తిరిగివచ్చేవాణ్ని. మరునాటి భోజనానికి పనికివస్తాయని చేపలు పడుతూ, ఆ వెన్నెలరాత్రుళ్ళు చాలాసేపు ఆ చెరువులో బోట్లో పి.కారుచేస్తూ గడిపేవాణ్ని. అప్పు డా ప్రదేశమంతా నిర్జనంగాఉండేది. చాలాదూరంలో నక్కలు అరుస్తుండేవి. గుడ్లగూబల కూతలుకూడా వినిపించేవి. దగ్గరలోనే ఎవరూ పేరై నాఎరగని ఏదో ఒక పిట్ట ఉండిఉండి మధురంగా సంగీతం పాడుతుండేది. దాని సంగీతం విని ఎంతో సంబరపడుతూ ఉండేవాణ్ని.

మరో చక్కని అనుభవం కలిగింది. అది చిరకాలం జూపకం ఉంచుకోవలసిందీ - చాలా విలువైనదీ.

నేను బోటువేసుకొని ఆ చెరువులో వెన్నెలవేళ పికా
రుకు బయలుదేరి ఒడ్డుకు ముప్పై నలభై గజాలదూరంలో,
నలభై అడుగుల లోతుఉన్న నీళ్ళలో లంగరు వేసి నిలచిపోయే
వాణ్ణి. కొన్ని వేల మంచిసీటి చేపలు నీటి పైమట్టంపై తేలుతూ
మెరుస్తుండేవి. కొన్ని చేపలు బారులుబారులుగా పోతూ తోకల
సాయంతో నీటిపై నాగలిచాళ్ళలా నీటి పాయలు ఏర్పరచేవి.
నీటి అడుగున నివాస మేర్పరచుకొన్న మరోరకం చేపలు
కొన్ని బారులుతీరి పైనతేలుతూ ఈదుతున్నవాటిని తాకుతూ
నిలుపు వరుసలు ఏర్పరచేవి. అవన్నీ కలిసి మెరుపుల్లా మెరుస్తూ
కనిపిస్తూఉండగా రాత్రిళ్ళ వీచే చల్లని పిల్లగాలులు నన్ను
స్పృశిస్తూ ముందుకు సాగిపోయ్యేవి. ఆ గాలులకు నా పడవ
కూడా కొంచెం కదిలేది.

ఆ నీరవ వాతావరణంలో ఆ దృశ్యాన్ని తిలకిస్తూ ఆ
గాలులు జీవచైతన్యం కలవిగా భావిస్తూ, అలా కొంతసేపు
ఉండిపోయేవాణ్ణి. అట్టి అనుభూతి నీకూ కలిగితే నీవూ అలాగే
ఆ ధ్యాసలో చాలాసేపు ఉండిపోతావు. చిట్టచివరకు నీవు
నెమ్మదిగా లేస్తావు - ఒకచేతికిపైగా మరోచేతిని పైకి
లాగొక్కంటూ, ఓ మంచిసీటిచేప గాలానికి తగులుకోవడంచేత
గాలాన్ని బయటకు లాగుతావు. అది నన్నని శబ్దంచేస్తూ,
చిందులువేస్తూ, పైన గాలిలో ఎగురుతుంది. అప్పుడు మనం
చెయ్యి ఒక్కసారి వెనక్కు లాక్కుంటాము. ఆ కుదుపువల్ల
ఆ చేప అలా విసురుగా గంతువేయడం మూలకంగా అలా
లేస్తాం. అది ఒక విచిత్రమైన అనుభూతి. అందులోనూ అలా

నిశ్శబ్దంగా ఉన్న ఆ నిశానమయ్యాల్లో మనం ఆలోచనలోపడి మన ఆలోచనలు చాలాదూరం పోయి జగత్సృష్టిని గురించిన మీమాంసలో పడినప్పుడు ఈచేయి చివుక్కుమనడం - ఈ చిత్రమైన కుదుపు చాలా క్రొత్తగానూ, బహు విచిత్రంగానూ ఉంటుంది. అది నీ ఆలోచనలకు నీ కలలకు అడ్డుతగులుతుంది. మళ్లా నీకీ ప్రకృతితో సంబంధం కలిగిస్తుంది.



ఆ వెన్నెలరాత్రిళ్లు ఎక్కువగా మంచు పడుతుండేది. చుట్టూతా దట్టంగా మంచు కమ్ముకొనేది. అలాంటి సమయాల్లో నేను నా గాలాన్ని నీటిలోంచి పైకి లాగాక రెండవ సారి వినరేటప్పుడు - ఈసారి పైకి గాలిలోకి వినరా లనిపించేది. ఎందుకంటే ఆ మంచుకూడా ఆ నీటిలాగానే అంత చిక్కగా ఉండేది. ఒక్క గాలంతోనే రెండుచేపల్ని పట్టానని అనిపించేది. ఒకటి నీటిలోనుంచీ రెండోది గాలిలోనుంచీ పట్టానని అనిపించేది.

వాల్డన్ చెరువూ, ఆ దృశ్యమూ అదీ చాలా అందంగా ఉన్నా అది చాలా సామాన్యంగా ఉన్నట్లే అనిపిస్తుంది. అది ఏదో గొప్పదిగా, బ్రహ్మాండమైనదిగా అనిపించదు. అంతే కాదు- ఆ ప్రాంతాలలో తరచు తిరుగనివారికీ, దాని ఒడ్డున నివాస మేర్పరచుకోని వారికీ అదేమంత ఆకర్షణీయంగా, అంత ఆత్మీయంగా అగుపించదేమో కూడానూ. కాని లోతుగా ఉండి స్వచ్ఛమైన నీరుఉండే ఈ చెరువును కొద్దిగా వర్ణించక పోతే న్యాయంచేసినట్లు కాదనిపిస్తున్నది.

అర్థమేలు పొడవున - మైలు మూడు ఫర్లాంగులు చుట్టుకొలత కలిగి ఆ చెరువు అతి స్వచ్ఛంగా ఉంటుంది. అది అరవై ఒకటిన్నర ఎకరాలమేర ఆక్రమించుకొన్నది. దేవదారు, తేకు చెట్లు దట్టంగా అల్లుకొనిపోయి ఉన్న అడవి మధ్యలో ఉన్నదది. నీరు వచ్చేందుకు కానీ- పోయేందుకుకానీ కాల్యలు, తూములులాంటి వేమీ లేవు. నీరు ఆవిరై పైకి పోవడం - (ఇగిరిపోవడం) వర్షాలుకురిసి నీరు చేరడంతప్ప.

దాని చుట్టూతా నీటి అంచులను తాకుతూ 40 - 80 అడుగుల ఎత్తైన పర్వతశ్రేణు లున్నాయి. ఆగ్నేయదిక్కునా, తూర్పుదిక్కునా ఆ కొండలు మరీ ఎత్తు. వాటిల్లో 100 మొదలు 150 అడుగుల ఎత్తు ఉన్నవికూడా ఉన్నాయి. ఆ కొండలన్నింటిపైనా దట్టమైన అడవులు పెరిగాయి.

మన కంకార్టులో కన్పించే నీటికి సామాన్యంగా రంగు ఉంటుంది. ఆనీరు కనీసం రెండు రంగుల్లో ఉంటుంది. దూరం నుండి చూచినప్పుడు డొకరంగూ - న్యాయంగా చూడవలసిన తీరున- దగ్గరగా చూచినప్పుడు మరోరంగున్నూ. దూరంనుండి కన్పించే నీటి రంగు ఎక్కువగా వెల్తురుపై ఆధారపడి ఉంటుంది. ఆకాశం ఏరంగులో ఉంటే నీరు ఆరంగులో కన్పిస్తుంది. అసలు స్వచ్ఛమైన నీరు ద్రవస్థితిలో ఉన్నా కాక గడ్డకట్టుకొని ఘన రూపంలో ఉన్నా ఆకాశపురంగులో - తేత నీలపు రంగులో ఉంటుందని కొందరి భావన. కాని ఇతరత్రా ఎక్కడయినా బోటులో నిలబడి మనం సూటిగా నీళ్లలోకి చూస్తే ఆనీరు వివిధమైన రంగుల్లో కన్పిస్తుంది. అయితే విచిత్రమేమంటే మీరు అలా చూచినా వాల్డ్స్ పాండులోని నీరు రెండురంగుల్లో

మాత్రమే - అంటే కొన్ని సమయాల్లో నీలంగానూ, మరి కొన్ని సమయాల్లో ఆకుపచ్చగానూ కనిపిస్తుంది. భూమికి స్వర్గానికి మధ్యగా ఉంటూ ఆ రెండింటియొక్క సహజ వర్ణాల లోనూ పాలు పంచుకొంటుంది ఆ నీరు. దూరంగా కొండల మీదనుండి చూస్తే ఆకాశపు నీలంరంగే ఆ నీటిలో ప్రతిఫలిస్తూ ఉంటుంది. కాని దగ్గరగా చూస్తే ఆనీరు అతి లేత ఆకుపచ్చ రంగులో కనిపిస్తుంది. సరే ఇదంతా ఎలా ఉన్నా ఓ విషయం మాత్రం సత్యం. ఆ చెరువునీరు - ఒక గ్లాసుడు తీసుకొని ఆ గాజుగ్లాసును వెలుతురులో ఎత్తిపట్టుకొని పరీక్షిద్దా. చూస్తే ఆనీరు మీకు స్వచ్ఛంగా ఏరంగూ లేకుండా - అంతే పరిమాణం గల గాలిని ఆగ్లాసులో పట్టిచూస్తే ఎలా కనిపిస్తుందో - అలా కనిపిస్తుంది. ఆనీరు ఎంత స్వచ్ఛమంటే - ముప్పై అడుగుల పైఎత్తునుండి నీళ్ల లోనుండి నేలమట్టాన్ని తేలిగ్గా పరీక్షింప వచ్చును. ఆనీరు అందుకు అనువుగా ఉంటుంది. జోటులో వెళుతూకూడా కొన్ని అడుగుల లోతున తిరిగే రెండురకాల చేపలనూ - అవి నిజానికి ఓ అంగుళంకంటే నిడివికలవి కావు కాని విడివిడిగా వాటివాటి ఆకార విశేషాలనుబట్టి గుర్తింప వచ్చును. చాలా సంవత్సరాల క్రిందట "పికెరల్" ఏరుకోవడానికి మంచుగడ్డలా ఉన్న ఆ నీటి ఒడ్డున తిరుగుతున్నాను. ఆ మంచుగడ్డలో కన్నాలు పెడుతున్నాను. ఎందుకో బుద్ధిపుట్టి నా గొడ్డల్ని మంచుగడ్డపై కొంచెం దూరంగా విసిరికొట్టాను. ఆ మంచుగడ్డలో కన్నంపడి నా గొడ్డలి లోపలికి జారి క్రింద ఉన్న ఇరవై అడుగుల నీళ్ళలో పడిపోయింది. నాకేమో ఆసక్తి కలిగి - అక్కడ బోర్ల పడుకొని ఆ కన్నంలోగుండా లోనికి

తోంగి చూచాను. నా గొడ్డలి స్పష్టంగా కనిపించింది. గొడ్డలి
 భూమిమీద ఆని ఉన్నది. పైనుండే కట్టపిడి నెమ్మదిగా చెరువు
 ఉచ్చాస్వస నిశ్వాసాలకు కాబోలు అటూ ఇటూ కదులు
 తున్నది. ఆతర్వాత ఆకన్నం కాస్త పెద్దదిచేసి తాడుతో
 ఉచ్చవేసి నా గొడ్డల్ని నెమ్మదిగా పైకి చేదుకొన్నాను.
 ఈ విషయం ఎందుకు చెప్పానంటే - క్రింద సీళ్ళల్లో ఉన్న
 వస్తువులూ అంత స్పష్టంగా కనిపిస్తాయని ఋజువుచేయడానికి.
 చెరువు చుట్టూతా గట్టున- ఒడ్డుంతా నున్నని సున్నపురాళ్ళతో
 నిండి ఉంటుంది. ఒకటి రెండుచోట్ల మాత్రం ఇసుక కనిపిస్తుంది.
 ఒడ్డునుండి ఒక్క గంతువేసి సీళ్ళల్లోకి దూకితే నిలువులోతు
 సీళ్ళల్లో ఉంటాము. తల పూర్తిగా మునుగుతుంది. మరీ ఒడ్డున
 కూడా అంతలోతూ ఉంటుంది. లోపలకు పోయినకొద్దీ లోతు
 ఎక్కువ అవుతుంది. ఆ చెరువులో నేల అసలు తగలదనీ, ఆ
 లోతుకు అంతూ పొంతూ లేదనీ కొంతమంది అంటారు. ఆ
 చెరువులో ఎక్కడా నాచుమొక్కలు కానీ ఆఖరికి తామర
 కానీ కనిపించదు. అయితే ఆ చెరువుకు ఒక ప్రక్కగా ఉన్న
 చిన్న మైదానంలోకి నీరు కొత్తగా ప్రవహించి కొంతమేర
 ఆక్రమించుకొన్నది. అక్కడ మాత్రం ఒకటి రెండు నీటి
 మొక్కలు కనిపిస్తాయి. అంతే. అక్కడతప్ప మిగతా చెరు
 వంతా అద్దంలా ఉంటుంది. సీళ్ళల్లోకి దిగితే మొదట ఒక
 అడుగుదూరం చిన్నచిన్న రాళ్ళు తగులుతాయి. అంతే,
 లోపలకు వెళితే ఎక్కడా రాళ్ళు తగలవు. అంతా స్వచ్ఛ
 మైన మంచినీటి ఇసుక. ఆ చెరువులో ఎక్కడా బురదతగలదు.
 కాకపోతే మరీ లోతైన భాగాలలో ఒకటి రెండు అంగుళాల

మందాన మే త్తని మట్టి తగులుతుంది. చెరువు చుట్టూతూ ఉన్న చెట్టు చేమలనుండి రాలి పడిన ఆకూ అలమూ సీళ్ళలో నాని, కుళ్ళి అడుగున చేరగా ఏర్పడిన మట్టిపొర అది.

దీనికి రెండున్నర మైళ్ళు పడమరగా “నైన్ ఏకర్ కార్నర్” లో మరోచెరువు ఇలాంటిదే “లైట్ పాండు” అన్నది ఒకటి ఉన్నది. అదీ నాకు పరిచితమే. అదేకాక ఇక్కడకు పది పన్నెండు మైళ్ళ దూరంమేరకు నలువైపులా ఉన్న చెరువులు అన్నీ నాకు సుపరిచితాలే. కాని చెరువుల్లో మూడవ స్థానాన్ని ఆక్రమింపగలది మరొకటి నా ఎరికలో లేదు. అంత స్వచ్ఛంగా మంచినీళ్ళ బావిలా ఉండే మరో చెరువు నాకు తెలిసినంతలో లేదు.

ఒకరి తర్వాత మరొకరు అనేకజాతులవారు ఈదారిని వెళ్ళి ఉంటారు. ఈ చెరువులోని నీరు తనివితీర త్రాగి ఈ చెరువును మనసార మెచ్చుకొని, దాని లోతు కనుక్కోవాలని కుతూహలపడుతూ అందులోదిగి హాయిగా స్నానాలు చేసి అత్యంత సంతృప్తులై తమదార్ని తాము తరలివెళ్ళి ఉంటారు. అంతమంది అలా స్నానాలు చేసినా, అన్ని ఏళ్ళు గడచిపోయినా ఆనీరు అందంగా ఆకుపచ్చగా స్వచ్ఛంగా ఆక్స్ జీయంగా అలా ఉండిపోయింది. ఎడతెగకుండా నీటిని అందచేస్తూ ఉండడానికి ఆ చెరువులో ఎన్ని ఊటలున్నాయో. అప్పుడానాడు వసంతకాలపు ఉదయాన్న ‘ఆదామూ ఈవూ’ ఈడెన్నుండి వెళ్ళగొట్ట బడినప్పుడు అప్పటికే ఈ సరోవరం స్వచ్ఛజల పరిపూర్ణమై సన్నగా మంచు పడుతుండగా - దక్షిణపు గాలులు హాయిగా వీస్తుండగా తన సుస్వరూపాన్ని

తొంగి చూచాను. నా గొడ్డలి స్పష్టంగా కనిపించింది. గొడ్డలి
 భూమిమీద ఆని ఉన్నది. పైనుండే కట్టపిడి నెమ్మదిగా చెరువు
 ఉచ్చాస్వస నిశ్వాసాలకు కాబోలు అటూ ఇటూ కదులు
 తున్నది. ఆతర్వాత ఆకన్నం కాస్త పెద్దదిచేసి తాడుతో
 ఉచ్చువేసి నా గొడ్డల్ని నెమ్మదిగా పైకి చేదుకొన్నాను.
 ఈ విషయం ఎందుకు చెప్పానంటే - క్రింద నీళ్ళల్లో ఉన్న
 వస్తువులు అంత స్పష్టంగా కనిపిస్తాయని ఋజువుచేయడానికి.
 చెరువు చుట్టూతా గట్టున- ఒడ్డుంతా నున్నని సున్నపురాళ్ళతో
 నిండి ఉంటుంది. ఒకటి రెండుచోట్ల మాత్రం ఇసుక కనిపిస్తుంది.
 ఒడ్డునుండి ఒక్క గంతువేసి నీళ్ళల్లోకి దూకితే నిలువులోతు
 నీళ్ళల్లో ఉంటాము. తల పూర్తిగా మునుగుతుంది. మరీ ఒడ్డున
 కూడా అంతలోతూ ఉంటుంది. లోపలకు పోయినకొద్దీ లోతు
 ఎక్కువ అవుతుంది. ఆ చెరువులో నేల అసలు తగలదనీ, ఆ
 లోతుకు అంతూ పొంతూ లేదనీ కొంతమంది అంటారు. ఆ
 చెరువులో ఎక్కడా నాచుమొక్కలు కానీ ఆఖరికి తామర
 కానీ కనిపించదు. అయితే ఆ చెరువుకు ఒక ప్రక్కగా ఉన్న
 చిన్న మైదానంలోకి నీరు క్రొత్తగా ప్రవహించి కొంతమేర
 ఆక్రమించుకొన్నది. అక్కడ మాత్రం ఒకటి రెండు నీటి
 మొక్కలు కనిపిస్తాయి. అంతే. అక్కడతప్ప మిగతా చెరు
 వంతా అద్దంలా ఉంటుంది. నీళ్ళల్లోకి దిగితే మొదట ఒక
 అడుగుదూరం చిన్నచిన్న రాళ్ళు తగులుతాయి. అంతే,
 లోపలకు వెళితే ఎక్కడా రాళ్ళు తగలవు. అంతా స్వచ్ఛ
 మైన మంచినీటి ఇసుక. ఆ చెరువులో ఎక్కడా బురదతగలదు.
 కాకపోతే మరీ లోతైన భాగాలలో ఒకటి రెండు అంగుళాల

మందాన మెత్తని మట్టి తగులుతుంది. చెరువు చుట్టూతూ ఉన్న చెట్లు చేమలనుండి రాలి పడిన ఆకూ అలమూ సీళ్ళలో నాని, కుళ్ళి అడుగున చేరగా ఏర్పడిన మట్టిపొర అది.

దీనికి రెండున్నర మైళ్ళు పడమరగా “నైన్ ఏకర్ కార్పర్” లో మరోచెరువు ఇలాంటిదే “లైట్ హిండు” అన్నది ఒకటి ఉన్నది. అదీ నాకు పరిచితమైందే. అదేకాక ఇక్కడకు వది పన్నెండు మైళ్ళ దూరంమేరకు నలువైపులా ఉన్న చెరువులు అన్నీ నాకు సుపరిచితాలే. కాని చెరువుల్లో మూడవ స్థానాన్ని ఆక్రమింపగలది మరొకటి నా ఏరికలో లేదు. అంత స్వచ్ఛంగా మంచినీళ్ళ బావిలా ఉండే మరో చెరువు నాకు తెలిసినంతలో లేదు.

ఒకరి తర్వాత మరొకరు అనేకజాతులవారు ఈదారిన వెళ్ళి ఉంటారు. ఈ చెరువులోని నీరు తనివితీర త్రాగి ఈ చెరువును మనసార మెచ్చుకొని, దాని లోతు కనుగొనాలని కుతూహలపడుతూ అందులోదిగి హాయిగా స్నానాలు చేసి అత్యంత సంతృప్తులై తమదార్ని తాము తరలివెళ్ళి ఉంటారు. అంతమంది అలా స్నానాలు చేసినా, అన్ని ఏళ్ళు గడచిపోయినా ఆనీరు అందంగా ఆకుపచ్చగా స్వచ్ఛంగా ఆకర్షణీయంగా అలా ఉండిపోయింది. ఎడతెగకుండా నీటిని అందచేస్తూ ఉండడానికి ఆ చెరువులో ఎన్ని ఊటలున్నాయో. అప్పుడానాడు వసంతకాలపు ఉదయాన్న ‘ఆదామూ ఈవూ’ ఈడెన్నుండి వెళ్ళగొట్ట బడినప్పుడు అప్పటికే ఈ సరోవరం స్వచ్ఛజల పరిపూర్ణమై సన్నగా మంచు పడుతుండగా - దక్షిణపు గాలులు హాయిగా వీస్తుండగా తన సుస్వరూపాన్ని

పారికి ప్రదర్శించి ఉంటుంది. అప్పటికే అనీటిలో అందమైన బాతులు స్వేచ్ఛగా తిరుగాడుతూ ఉండి ఉండాలి. దానికి ఉచ్చాస్యన నిశ్వాసాలు - దానిలో తరంగాలు ఏర్పడి, ఇప్పటి రంగువచ్చి మనోహరమై ఉండి ఉండాలి; అప్పటికే ఇతర అన్ని చెరువులకంటే ప్రత్యేకతను కూర్చుకొని- ప్రపంచంలో కల్లా వాల్డన్ పాండు ఒక్కటే అత్యంతము ప్రశస్తమైనదనీ, ఆకాశంనుండి సన్నని జల్లువలె జాలువారిన చిన్నిచిన్ని మంచు బిందువులను అందుకొని, కాచి వడపోసినట్లుండే స్వచ్ఛజలాన్ని అందించే బట్టి అని స్వర్గలోకంచేత కూడా అప్పటికే అది పొగడ్తల నందుకొని ఉండి ఉండాలి. మనకు జ్ఞాపకములేని ఎన్నిజాతుల సాహిత్యాలలో ఇది కాస్తాలియన్ ఫాంటిస్ గా పేర్కొనబడినదో! స్వర్ణయుగంలో ఎంతమంది జలదేవతలు ఎన్నిసార్లు ఇచట సమావేశమై నాట్యాలు చేశారో! ఆ నీరు ఆ ప్రాంతాలలోకల్లా అత్యంతము ప్రశస్తమైనదీ - అతి పురాతనమైనదిన్నీ. ఆ చెరువు ఒక వజ్రంలాంటిది. కంకార నగరం ధరించే కిరీటంలోని ప్రధానమైన వజ్రమిది.

ఈ చెరువుదగ్గరకు మొట్టమొదటగా వచ్చివెళ్ళిన మనుష్యులు సడిచిన బాటల గుర్తులు ఇప్పటికీ నిలచి ఉన్నాయి. ఆ చెరువు చుట్టూతా, ఒడ్డున దట్టమైన అడవి ఈమధ్యనే కొట్టివేసిన ప్రదేశాల్లోకూడా, కొండ ప్రక్కగా, ఒకసారి పైకి ఎక్కుతూ, మరొకసారి క్రిందకు దిగుతూ, ఒకసారి నీటి అంచులను తాకుతూ అక్కడికి దారితీస్తూ, మరొకసారి నీటి ఒడ్డుకు దూరంగా తొలగివెళ్లే వంకర టింకర కాలిబాటను చూచి ఒకసారి నేనెంతో ఆశ్చర్యపడ్డాను. ఇచ్చటి మానవ

జాతి ఎంత పురాతనమైనదో ఈ కాలిబాటకూడా అంత పురాతనమైనదే. ఆ బాటలో - ఆ దారిపొడుగుతూ ఆనాటి వారి - ఆదిమవాసుల, వేటకాండ పాద ముద్రలు స్పష్టంగా కనిస్తాయి. అయితే ఈ ప్రాంతాలలో ఉంటూ ఉన్న ఇప్పటి వాళ్ళు కొందరు తెలివితక్కువగా వాటిపైన అడుగులు వేస్తూ అటు వెళ్ళడంచేత వీళ్ళ పాదముద్రలు, బూట్ల గుర్తుకూడా అక్కడక్కడ కనిస్తాయి. ఈ కాలిబాట సంగతి చలికాలంలో చెరువు అంతా గడ్డకట్టుకొనిపోయి ఉన్నప్పుడు ఆ చెరువు మధ్యలో నిలుచునిచూస్తే బాగా తెలుస్తుంది. కొంతసేపు మంచు కురిసి వెలిసినతర్వాత వెళ్ళి అలా అక్కడ నిలుచుని చూస్తే వంకరలు తిరుగుతున్న తెల్లని గీతలా - పట్టీలా స్పష్టంగా చిన్న మొక్కలూ, పొదలూ వాటివలన మరుగుపడకుండా ఒక మైలుదూరందాకా అనేకచోట్ల ఆ కాలిబాట కనిపిస్తుంది. కాని ఎండకాలంలో మొక్కలూ అవీ దట్టంగా పెరగడంచేత, దారి దాదాపు కప్పడిపోవడంచేత దానికి చాలా దగ్గరగా నిలబడి కూడా ఆ కాలిబాటను పోల్చుకోలేము.

*

*

*

*

ఈ చెరువులో నీటి మట్టము పెరుగుతూ తరుగుతూ ఉంటుంది. ఇది సరిగ్గా ఏయే సమయాల్లో జరుగుతుందో ఎవరికీ (సాధారణంగా చాలా విషయాల్లో చాలమంది ఏమో తెలిసినట్లు నటించినట్లే ఈ విషయంలోకూడా నటించినప్పటికీ) తెలియదు. అది వేసంగిలో తరుగుతూ ఇతిర కాలాల్లో పెరుగుతూ ఉంటుంది. కాని ఇది జరగడం పొడిగాలులనుబట్టి, గాలిలోని

తేనునుబట్టి కాదు. ఈ చెరువు నీరు ఒకటి రెండు అడుగులు
 తక్కువగా ఉండడమూ ఎరుగుదును. అదే విధంగా నేనక్కడ
 నివసిస్తూన్నప్పటికంటే అయిదు అడుగులు నీటిమట్టం పెరగ
 డమూ ఎరుగుదును. ఇలా నీటిమట్టం పెరగడం తరగడం నేను
 స్పష్టంగా గుర్తించాను. దీన్ని గురించి నా మిత్రులతో చెబితే
 వాళ్ళకు నమ్మకం కలుగలేదు. సరే వాళ్ళునమ్మినా నమ్మక
 పోయినా అది రెండు సంవత్సరాలలో నిదానంగా క్రమంగా
 పెరిగి ఇప్పుడు 'పి' వ సంవత్సరం వేసంగిలో నేను అక్కడ
 నివసిస్తూ ఉన్నప్పటికంటే, లేక, ముప్పై సంవత్సరాలకు
 పూర్వంలాగా, అయిదు అడుగులు పెరిగింది. మొత్తంమీద
 ఈ మార్పువలన నీటి మట్టంలో ఆరు ఏడు అడుగుల ఎదుగు
 వచ్చింది. చుట్టూతా, ఉన్న కొండలనుండి ప్రవహించి వచ్చిన
 వాననీరు మొత్తం కొత్తగా చేరిన నీటి ప్రమాణంతో పోల్చి
 నప్పుడు లెక్కలోకి రాదు. ఇందుకు కారణమల్లా చెరువులో
 ఉన్న ఊటలే. అవే అంతనీరు అందిస్తుంటాయి. దీనికి తూర్పు
 దిక్కుగా మైలుదూరంలో ఉన్న “స్లింట్సు” చెరువులోకూడా
 ఇలాంటి పెరుగుదలను నేను గమనించాను. నా పరిశీలనవలన
 వైట్ పాండు (“వైట్” చెరువు) కూడా ఇటువంటి దేనని చెప్ప
 గలుగుతున్నాను. బహు సంవత్సరాలు జాగ్రత్తగా పరిశీలించిన
 మీదటే నేనీ విషయాలు చెప్పగలుగుతున్నాను. ఈ నీటి
 మట్టము ఇలా తరగడానికీ పెరగడానికీ మధ్య కొన్ని సంవత్స
 రాల వ్యవధి ఉంటుంది. నా మట్టుకు ఒకసారి పెరగడం
 చూచాను. రెండుసార్లు తరుగుతుండగా కొంతవరకు గమనిం
 చాను. ఒకసారి అయిదు అడుగులకు పెరగడం గమనించానని

చెప్పాను. ఆతర్వాత మరలా తరగడం గమనించి నే నెన్నడూ చూచి ఎరగనంత లోతుకు పన్నెండు పదిహేను సంవత్సరాలలో తిరిగి తగ్గిపోగలదని నేను అంచనా వేశాను. ఇలాంటి తరుగుదల పెరుగుదల మూలకంగా కలెగే ఉపయోగ మొకటైంది. పెరిగినప్పుడు నీరు ఆవెత్తున ఓ సంవత్సరమో అంతకంటే ఎక్కువకాలమో అలా నిలబడి ఉంటుంది. ఆ సమయంలో ఒడ్డున నడవడం కష్టం. అంతకుముందు నీటిమట్టము తక్కువగా ఉన్నప్పుడు సంవత్సరంపాటు పెరిగిన చిన్న మొక్కలూ, పిచ్ పైను, బెర్చ్, ఆల్బర్, ఆస్పెన్ ఇంకా ఇతర రకాలైన మొక్కలూ ఈ నీళ్ళల్లో మునిగిపోయి, నాని, చచ్చిపోతాయి. మళ్ళా నీరుతీశాక చక్కనితీరము ఏర్పడుతుంది. రోజూ ఆటూ పోటూ తగితే సముద్రపుతీరంలా ఆ చెరువు చుట్టూతా చక్కనితీరము పరిశుభ్రంగా ఉంటుంది. నీరు కనిష్ట ప్రమాణంలో ఉన్నప్పుడు తీరం మరీ బాగుంటుంది.

చెరువుకు ప్రక్కగా నాయింటివైపున పదిహేను అడుగుల ఎత్తున పెరిగిన దేవదారువృక్షాల వరుసలు కొన్ని ఉన్నాయి. అవి ఎదిగిన ఎత్తునుబట్టి అవి ఎన్నేళ్ళక్రిందట మొలకెత్తినవో చెప్పవచ్చును. అంటే క్రిందటిసారి చెరువుయొక్క నీటిమట్టము ఎప్పుడు పెరిగిందో తెలుసుకోవచ్చునన్నమాట. ఆ చెట్లు అన్నీ రంపపుమరతో కోసిసెట్లుగా కూలిపోయినాయి, అవన్నీ నీటిలో మునిగిపోయాయి. అవి క్రమంగా చీకిపోయి నాశనమై పోయాయి. ఈవిధమైన మార్పులను పురస్కరించుకొనే ఆ చెరువు ఒడ్డును “వాహ్యాళికుపయోగపడే తీరము” అని అంటే

ఆ పేరు సార్థకమే అవుతుంది. ఈ తీరం ఒక సరళరేఖలా ఉండదు. ఆ తీరము ఒకచోట ముందుకూ మరోచోట వెనక్కు చొచ్చుకొని వస్తూఉంటుంది. చెరువుచుట్టూఉన్న చెట్లు ఆ చెరువును సరిగ్గా ఒక నిర్ణీతస్థలంలో కట్టుదిట్టంలో ఉంచలేక పోతున్నాయా అనిపిస్తుంది. ఆ చెట్లు బారులుతీరి సహజమైన దిట్టమైన సరిహద్దు ఏర్పడలేకపోతున్నాయనిపిస్తుంది.

ఈ తీరాన్న మొక్కలు నిలువలేవు. అప్పుడప్పుడు ఆ చెరువునీరు పొంగివచ్చి వాటిని తుడిచివేస్తుంటుంది. నీరు బాగా నిండాఉన్నప్పుడు, ఆల్బర్ట్, లిల్లో, మేపల్ మొక్కలు, భూమి నుండి మూడు నాలుగు అడుగుల ఎత్తుగా, నీళ్ళలో తేలుతూ ఉంటాయి. వాటి కాండాలనుండి ఎఱ్ఱనివేళ్ళూ, పిల్ల వేళ్ళూ చాలా అడుగులదూరందాకా వ్యాపించి ఆ మొక్కలను నీటిలో నిటారుగా నిలవడానికి ప్రయత్నించేస్తున్నాయా అన్నట్లు కనిపిస్తాయి. ఆ తీరానికి దాపున ఎత్తుగా పెరిగే బ్లూ బెట్టీ మొక్కలు (ఆ మొక్కలు ఇతరత్రా ఎప్పుడూ పిందెవెయ్యవు-) ఈ పరిస్థితుల్లో విపరీతంగా కాపుకాస్తాయి.

కొందరు ఆ సరోవర తీరమంతా అల్లా ఎందుకు ఎట్లా నున్నగా, తాపీపని చేసినట్లుగా చదరంగా ఉన్నదో చెప్పలేక పోయ్యారు. అది వారికి అమితాశ్చర్యకరమైనవిషయం. మరి కొంతమంది - ఆ ప్రాంతపు గ్రామీణులు - అందులోనూ బాగా వయసుమళ్ళిన వాళ్ళు “మా చిన్నతనిలో విన్నవిషయమిదీ” అని అంటూ ఆ చెరువునుగురించి సూర్యం ప్రచారంలో ఉన్న కథ ఒకటి చెబుతూ ఉంటారు. ఆ కథ ఇలా నడుస్తుంది.

చాలా పురాతన కాలంలో ఆదిమవాసులైన “ఇండియన్లు” ఇక్కడొక పర్వతంపైన ఒక పెద్దసభ ఏర్పాటు చేసుకొన్నారు. వారు వివిధ విషయాలు చర్చించుకొందామని అలాగా సమావేశమయ్యారు. వారున్న ఆ పర్వతం - ఇప్పుడిచ్చెరువు భూమిలోకి జారుతున్నట్లుగా అప్పుడు పైకి ఆకాశంలోకి అంతకంతకు ఎత్తుగా పెరిగింది. అప్పుడు వాళ్లు దైవనింద చేశారు - నిజానికి అలాగా దైవనిందచేసే అలవాటు లేదు వాళ్ళకు - అలాంటి అపచారము తరచుచేసే తరహా మనుష్యులు కాదు వాళ్ళు. కాని కథలో అలా చెప్పబడి ఉన్నది. అలా దైవనింద చేస్తున్నప్పుడు ఆకొండ ఒక్కసారి కంపించిపోయి క్రొంగిపోయింది. అక్కడ చేరినవాళ్ళల్లో వాల్డన్ అన్న పేరుగల ఒక్క ముసలమ్మ మాత్రం ప్రాణాలతో తప్పించుకొన్నది. ఆమె పేరనే ఈ చెరువుకూడా వాల్డన్ పాండు అని పిలువబడుతూ వచ్చింది. ఆ కొండ అలా కంపించినప్పుడు అనేక నందల రాళ్లు కొండలపైనుండి దొర్లి వచ్చినాయనీ... అందుమూలంగా ఈ తీరం ఇలా ఏర్పడిందనీ ఊహింపబడుతున్నది.

ఈ కథ సంగతి ఎల్లా ఒక్క విషయంమాత్రం నిశ్చయంగా చెప్పవచ్చు - పూర్వం ఒకప్పుడు - ఇప్పుడిచ్చెరువు ఉన్న ప్రదేశంలో చెరువు అంటూ ఒకటి ఉండేదికాదని చెప్పవచ్చును. నేను క్రితంలో మరో అధ్యాయంలో నాకు సుపరిచితుడని పేర్కొన్న ఆదిమ నివాసి నాతో చెప్పినదానికి ఈ కథ ఏమీ వ్యతిరేకంగా లేదు. దాంతో పోల్చుచూస్తే ఇది అంత అసందర్భంగా కనిపించదు. పచ్చగడ్డి మొక్కల వేళ్ళతో

నిండిఉన్న ఆ భూమి పైభాగంనుండి సన్నని పొగలాగా నీటి తుప్పర పైకివస్తున్నట్లు తాను గమనించినట్లూ, దాన్ని బట్టి అక్కడొక పెద్ద మంచినీళ్ళబావి త్రవ్వాలని ఒక దృఢ నిశ్చయానికి వచ్చినట్లూ, ఆ విషయమంతా తనకు బాగా జ్ఞాపకం ఉన్నట్లూ అతను అంటూ ఉండేవాడు. ఇక పోతే ఆ రాళ్ళ విషయం. చెరువు చుట్టూతా ఉన్న కొండ క్రిందిభాగాలను చెరువు నీటి అలలు నిరంతరం ఒరసికొనడం వలన ఆ రాళ్ళు ఏర్పడినాయన్న విషయం ఇప్పటికీ చాలమంది అంగీకరించరు. ఈవని ఆ అలలు చేసినవనేనని స్పష్టంగా కన్పిస్తుంది. ఆ చుట్టూతా ఉన్న కొండలపై ఉన్న రాళ్ళన్నూ ఈ రాళ్ళన్నూ ఒక్కలాగే ఉన్నాయి. వాటి స్వరూప స్వభావాదుల్లో ఎక్కువ పోలికలున్నట్లు నేను గమనించాను. అందువల్ల నే నాకీ విషయం అంత ఆశ్చర్యకరంగా కన్పించలేదని అన్నాను. ఆ కొండలనూ, వాటిని తాకుతూఉన్న ఆ అలలనూ చూచినప్పుడే ఈ తీరం ఇంత చక్కగా చప్టాచేసినట్లు ఎందుకున్నదో నాకు అవగతమై పోయింది.

“సాఫ్రాన్ వాల్డ్స్” అని పిలువబడే ఒకానొక ఆంగ్ల ప్రాంత మున్నది. వాల్డ్స్ అన్నది అట్టి ప్రాదేశిక నామభవము కాకపోయినట్లయితే దీని పేరుయొక్క పుట్టు పూర్వోత్తరాలను గురించి ఇలా అనుకోవచ్చును. అది తొలుదొల్తగా చుట్టూతా గోడలు కట్టబడిన అంటే (Walled in pond) వాల్డ్స్ ఇన్ పాండు అని పిలువబడి ఉంటుంది. అది వ్యవహారంలో నలిగి క్రమంగా ‘వాల్డ్స్’ అయి ఉంటుంది.

*

*

*

ఆ చెరువు కేవలం నాకొరకే త్రవ్వి సీద్ధపరుచబడిన
 మంచినీటి బావివంటి దనిపించింది. సంవత్సరంలో నాలుగు నెలలు
 ఆ నీరు చల్లగా ఉంటుంది. ఆనీరు అన్ని కోలాలలోనూ పరి
 శుభ్రంగా ఉంటుంది. ఎండకాలంలో సాధారణంగా ఇతర
 ప్రదేశాల్లో చెరువుల్లోనీళ్లు వేడెక్కుతాయి. కాని వాల్డన్
 చెరువులో నీళ్లు అలా వెచ్చవడవు. ఓ బకెట్టుతో నీళ్ళు తెచ్చు
 కొని ఇంట్లో పెట్టుకొన్నా అంతే - వారం రోజులైనా ఆనీటి
 ఉష్ణోగ్రత మారదు. నీరు చెడదు. రుచి మారదు.

వాల్డన్ చెరువులో ఎన్నోరకాల చాపలు లభిస్తాయి.
 “వాల్డన్ పికెరల్” అన్నవి ఒక్కొక్కటి ఏడు పౌండ్ల బరువు
 తూగుతాయి. “పెర్చిపోటు, మైనర్, ఫిలిక్ రోచ్, బ్రీమ్,
 ఈల్” అనే చాపలుకూడా లభిస్తాయి. అవీ ఒక్కొక్కటి
 రెండేసి మూడేసి పౌండ్లు తూగుతాయి. బరువును బట్టి చాపలు
 విలువ పెరుగుతుంది. ఏమైనప్పటికీ మొత్తంమీద చెప్పాలంటే
 వాల్డన్ పాండు చాపలు అంత విస్తారం దొరికే చెరువుకాదు.
 పరిశుభ్రంగా కన్నించే ఒకరకం కప్పలూ, తాబేళ్ళూ కూడా
 కనిపిస్తాయా చెరువులో.

*

*

*

తీరము వంకర టింకరగా ఉండడంచేత చూడడానికి
 మనకు విసుగ్గా ఉండదు. అటువైపు ఎంతసేపు చూచినా చూడా
 లనే ఉంటుంది. పెద్దపెద్ద అఖాతాలతో పశ్చిమతీరమూ,
 నిరాటంకంగా కనిపించే ఉత్తరతీరమూ, అందంగా అలంకరించిన
 టుండే, ఇంతకుముందెవ్వరూ కనుగొని, చిన్నచిన్న అఖా

తాలతో నిండిఉన్న, దక్షిణ తీరమూ - నా మనస్సులో ఎప్పుడూ మెదులుతూనే ఉంటాయి. చుట్టూతా సరిగ్గా నీటి అంచులను తాకుతూ పర్వతశ్రేణు లున్నట్లుగా అనిపిస్తుంది. ఆ చెరువుమధ్యనుండి చూస్తే దాని చుట్టూఉన్న అడవి ఎంతో మనోహరంగా కనిపిస్తుంది. ఒడ్డునే ఉన్న పెద్దపెద్ద చెట్లన్నీ ఆ చెరువునీటిలో ప్రతిబింబిస్తూ ఉంటాయి. ఆదృశ్యం ఏనాటికీ మరువతగింది కాదు. ఆ చెరువును ఆనుకొని పొలాలు ఉన్న చోటకంటే - చెట్లూ అవీ సరికివేయబడి చదును చేయబడిన ప్రదేశాల్లో కంటే - దానిదారిన దాన్ని వదలివేసిన ప్రదేశం లోనే తీరం బాగుంటుంది. నీరున్న వైపుకు చెట్లు విస్తారంగా పెరగడానికి కావలసినంత అవకాశం ఉన్నది. అక్కడ ప్రతి చెట్టూ - తన కొమ్మలను నీటివైపుకు నిడివిగా విశాలంగా వ్యాపింప చేస్తుంది.

ఆ చెరువు అంచులను ప్రకృతి చాల మనోహరంగా, చాల సహజంగా తీర్చి దిద్దింది. అంచులవెంబడి మొట్టమొదట చిన్నచిన్న పొదరిండ్లు, వాటి తర్వాత వాటిపై తమ నీడల్ని వరువుతూ విశాలంగా ఎత్తుగా పెరిగిన రకరకాల చెట్లూ - ఆ దృశ్యం ఎంతో కన్నుల పండువగా ఉంటుంది. అక్కడ చాలా కొద్ది ప్రదేశాలు తప్ప మిగిలినవన్నీ మానవ సంబంధ మైన “ముద్రలు” లేకుండా - నేటి నాగరక చిహ్నాలు లేకుండా స్వేచ్ఛగా స్వచ్ఛంగా కనిపిస్తాయి. ఒక వెయ్యి సంవత్సరాల క్రితం ఆ తీరం ఎలా ఉండి ఉన్నదో ఇప్పుడూ సరిగ్గా అలాగే ఉన్నది. ఆ నీటి ప్రభావం అటువంటిది.

అక్కడ మనదృష్టికి ఆనేటంతమేర విశాలమైన

భూభాగంలో ఆసరన్ను ఇతరము లన్నిటికంటే అందమైనదిగా, అత్యంతము భావ ప్రధాన మైనదిగా కన్పిస్తుంది. ఆ సరన్ను భూదేవియొక్క ముఖబింబము. ఆమె ముఖంవంక - ఆమె కనులవంక చూచేసరికే తద్దర్శకనికి తన ప్రవృత్తి, తన హృదయపు లోతులూ ఇట్టే అర్థమైపోతాయి. తీరాన్న ఉన్న పర్వతశ్రేణులు ఆమె కనుబొమలు గానూ, మరీ దాపునపెరిగే మొక్కలు ఆ కనుబొమ్మల్లో ఒత్తుగా కన్పించే కనురెప్ప వెండ్రుకల్లాగానూ అనిపిస్తాయి.

వసంత కాలంలో, ప్రశాంతంగా, విశ్రాంతిగా ఉన్న రోజుల్లో ఓపూట అక్కడకు వచ్చి, ఒడ్డున కాస్తంత ఎత్తుగా, ఏ కొట్టివేసిన చెట్టు బోదెపైనుో కూర్చుని సన్నని నీరెండలో ఆ చెరువును పరిశీలిస్తూ ఉండడం ఎంత హాయి అనుకొన్నారూ! ఉట్టప్పడు ఆ చెరువు ఒక అద్దంలా తళతళ మెరిసిపోతూ స్వచ్ఛంగా కన్పిస్తుంది. సూర్య కిరణాలుపడి ప్రతిఫలిస్తుంటాయి. అప్పుడప్పు డానీటిలో అక్కడక్కడ సుళ్లు బయలుదేరతాయి. అప్పుడా కదలే తరంగాల మూలకంగా ఆ నీళ్ళలో చుట్టూ ఉన్న చెట్టుచేమల ప్రతిబింబాలు అందంగా తలలాడిస్తూ ఒయ్యారంగా ఊగుతూ కన్పిస్తాయి. అంతవరదాకా అవన్నీ ఎందుకు కన్పించలేదా అని ఎంతో ఆశ్చర్యం కలుగుతుంది. విడిగా చూస్తే ఒక్క చాపగానీ, ఒక్క పురుగుకానీ పైకి కన్పించదు. కాని వాటి ఉనికి వాటి గమనమూ సుడులు కారణంగా నీళ్ళ మధ్యలో బయలుదేరి ఒడ్డుదాకా కదలివెళ్ళే ఆ తరంగాలలో - ఆ సౌందర్యరేఖ వలయాంతరాలలో మనం పోల్చుకోగలం. ఆనీరు నిరంతరం మన స్థూలదృష్టికి, సాధారణపు

చూపులకు కన్నించకుండా ఉబుకుతూ ఉంటుంది. తన్నూల కంగా ఆ సరోవరంలో ఒకవిధమైన జీవచైతన్యం ద్యోతకమవుతుంది. అందు ఉచ్చాస్వన నిశ్వాసాలు కనిపిస్తాయి. నీరు పైకీ క్రిందికీ ఉబుకుతూ, పొంగు చల్లారుతూ ఉన్నట్లు కనిపిస్తుంది. అది ఆనందపారవశ్యాన కలిగిన చకితత్వమో, పులకరింతల పొంగో, దుఃఖవైవశ్యాన కలిగిన మార్పో మనం స్పష్టంగా వేరుపరచి చెప్పలేము. కాని ఎంత సౌందర్యం! ఎంత వైచిత్రం! ఆ సరోవరాన్ని ఆవరించియున్న ఆ ప్రసన్న గంభీరత ఎంత మనోహరమైనదీ !

ఏ మి స రో వ ర మి ది !

ఈ సరోవరకాంత అసలే సహజమనోహరాకృతి కలది; సహజాకర్షణ కలది. ఆసాత మధురమైనది. అది చాలదా అన్నట్లు తన పరిసర ప్రకృతిగత సర్వశోభాసాభాగాన్ని రహస్యంగా తనలో ఇముడ్చుకోవడానికి ప్రయత్నంచేస్తూ అంతటి రహస్యాన్ని, అంత సౌందర్యాన్ని లోన దాచుకోలేక ఆ సౌందర్యాన్ని ప్రతిఫలింపచేస్తూఉన్నది. ఆమె సహజసుందరతర వదన బింశానికి ప్రకృతిసౌందర్యం ఒక దివ్యాలంకరణగా భావిస్తున్నది. ఆమె వదనమున్నూ, ఆమె కనులున్నూ సహజంగానే కాంతివంతమైనవి. అది చాలదా అన్నట్లు సూర్యచంద్రుల కాంతికిరణాలను సర్వదా గ్రహిస్తూఉన్నది. తత్కాంతిచ్ఛటలు ఒకచోట నిలువక తన స్నిగ్ధమైన కపోలాలపైనా, ఫలభాగంపైనా చిందులువేస్తుంటే, తత్కాంతి సంచయ మృదుస్పర్శచే ఆమె పులకితగాత్ర అవుతూ ఉన్నది. ఆమె ఆ కాంతులనూ,

ఆ పులకరింతలనూ తుడిచివేయాలని ప్రయత్నంచేస్తూనే ఉన్నది. ఆ ప్రయత్నంలో ఆమె అప్రయత్నంగా అత్యదుత్సాహ స్వీయ సౌందర్యాన్ని ప్రదర్శిస్తున్నది...ఆ తరంగాలు వలయాలు వలయాలుగా గమిస్తున్న ఉద్దేశ్యమే అది. ఆ సరోవరమంతా అలా నిరంతరం తళతళలాడుతూ ఉండడానికి కారణమే అది.

సెప్టెంబరులోనో, అక్టోబరులోనో ఒకరోజు నచ్చి చూస్తే ఆ చెరువు చుట్టూతా స్వచ్ఛమైన ఏ కెంపులతోనో, విలువైన స్ఫటికశిలలతోనో చక్కగా రాతిపని చెయ్యబడిన ఒక దర్పణంలా కనిపిస్తుంది. ఈ భూమిమీదకనిపించే సకల వస్తుసముదాయంలోకీ ఇంత అందంగా, ఇంత స్వచ్ఛంగా, ఇంత విశాలంగా ఉండే మరోవస్తువే లేదు-ఈ ఒక్క సరోవరంతప్ప. స్వచ్ఛమైన వియద్గంగ ఇది. అనేక జాతులు పుట్టిపెరిగాయి. దీని ప్రక్కగా నడిచివెళ్ళాయి. కాని ఇదిమారలేదు. రాళ్ళతో కొడితే ముక్కలైపోయ్యే అద్దంవంటిది కా దిది. ఇది శాశ్వత దర్పణం. దీని వెనుకఉండేపూత ఏమాత్రమూచెడదు. తుఫాన్లు గానీ, దుమ్ముగానీ దీనిపై నిలువదు. దర్పణం ఉపరిభాగం ఎప్పుడూ తళతళలాడుతూ ఉంటుంది. అక్కడి ఏదైనా ఆకూ అలమూ రాలినా, దుమ్మాధూళి పడినా, వెంటనే లోపలకు కృంగిపోతుంది; గాలులు వాటిని పరిశుభ్రంగా తుడిచివేస్తాయి. అందువల్ల అదిఎప్పుడూ స్వచ్ఛంగా,నిత్యనూతనంగా కనిపిస్తుంది.

*

*

*

కొన్ని ఏకరాలమేర ఆక్రమించిన నీరు గాలిలో ఉన్న ఒకానొక శక్తితో సమరూపమైన శక్తి - తచ్చక్తి స్వభావ

మును కన్నరుస్తుంది. అది పైనుండి నిరంతరంగా నూతన జీవ శక్తిని, నవ చైతన్యాన్ని అందిపుచ్చుకొంటూ ఉన్నది. అది భూమి ఆకాశాలకు మధ్యగా, మాధ్యమికదశలో ఉన్నది. భూమిమీద గడ్డిమొక్కలూ, చెట్టుచేమలూ ఇవిమాత్రమే గాలితాకున తలలూపుతాయి. కాని చెరువులో ఆ ఉపరిభాగ మంతా-ఆ నీరే గాలికిచెదరిపోయి చిన్న చిన్న అలలు అలలుగా విరిగిపోతున్నది. ఆనీటి పైగా ఎక్కడ గాలి దూసుకొనిపోతున్నదో ఆ కాంతికోణాల చారికలనుబట్టి కనుక్కోగలము. దాని ఉపరిభాగాన్ని పైనుండి క్రిందకు వంగిచూస్తూ పరిశీలింపగలము. బహుశా చివరకు గాలియొక్క సమోపరితలంపైకూడా అలాగే చూడగలుగుతా మేమో! అలాపరికించి నీటిపై అలలుకలిగించే ఈ వాయుశక్తికంటె ఇంకా సున్నితమైనశక్తి ఆ వాయు వీచికలపై ఎక్కడ రాసుకొని దూసుకొనిపోతుందో కనిపెట్టగలుగుతామేమో!

*

*

*

తీవ్రంగా మంచుకురియడం మొదలుపెట్టాక అట్టోబరు నెల చివరిభాగంలో నీటి పురుపులూ అవీ పూర్తిగా కన్పించకుండా పోతాయి. ఆ తర్వాత నవంబరులో సాధారణంగా ప్రశాంతంగా ఉండే ఏరోజున అయినా ఆ చెరువునీరు కదలకుండా నిండుకుండలా తొణకకుండా ఉంటుంది. అలలు కలిగేందుకు ఏ అవకాశమూ ఉండదు. నవంబరు నెలలో ఒకసారి చాలరోజులదాకా విడవకుండా జోరున వానకురిసి తగ్గిన తర్వాత ఓ మధ్యాహ్నపు సమయంలో అక్కడికి వచ్చాను.

అప్పటికే ఇంకా ఆకాశమంతా మబ్బులు కమ్ముకొనేడేన్నాయి. మంచు కురుస్తూనే ఉన్నది. అప్పు డా సరోవరమంతా ఎంతో నున్నగా - ప్రశాంతవంతంగా కన్పించింది. దాని జలోపరి భాగాన్ని వేరుగా గుర్తించడమే కష్టమైంది. అది అప్పుడు చైత్రమాస రమాస్మితశోభలను ప్రతిబింబింప చేయడంలేదు గాని చుట్టూతాడన్న పర్వతాల సహజవర్ణాన్ని ప్రతిఫలింప చేస్తున్నది. నేను నాబోటును ఎంతో నెమ్మదిగా నడుపుతున్నాను. కాని దానికే సన్నగా బయలుదేరిన చిన్నచిన్న అలలు నా కనుచూపుమేరదాకా వ్యాపిస్తూ నీటిలో కన్పించే ప్రతిబింబాల రూపాలను చెదరగొట్టాయి. అప్పు డా నీటి మధ్యభాగంలో అక్కడక్కడ తళతళమెరిసిపోతూ-తీవ్రంగా కురిసిన మంచు నుండి తప్పించుకొన్న మెరుగుపురుగులు కుప్పలు పోసినట్లుగా, కాక-నీటి అడుగునఉన్న ఒకచిన్న ఊటనుండి నీరు పొర్లివస్తూ బుడగలు వస్తున్నట్లుగా కన్పించింది. నెమ్మదిగా తెడ్డువేస్తూ బోటు అక్కడకు నడుపుకొని వెళ్ళాను. ఆ ఆకుపచ్చని నీటిలో ఒక్కొక్కటి అయిదేసి అంగుళాలు పొడవుగా, నువ్వు ఛాయలో తళతళ మెరిసిపోతున్న పెర్చేపలు నన్ను చుట్టుముట్టాయి. అవి వేలసంఖ్యలో ఉన్నాయి. అవన్నీ క్రిందనుంచి పైకి తేలుతూ ఈదుతూ వస్తున్నాయి. పైకి గాలిపీల్చుకొనీ, గాలి విడిచిపెట్టే బుడగలు కలిగినూ చప్పన లోపలికి మునిగిపోతున్నాయి. అదంతా వాటికో ఆటలా ఉన్నది. అన్ని వేల చేపలు నా చుట్టూతా తిరుగుతూ ఆడుకొంటూంటే, నాకెంతో ఆశ్చర్యమైంది. స్వచ్ఛంగా, మందంగాఉన్న అద్దంలోనుండి ఒకప్రక్కనుండి మరోప్రక్కకు అన్నీ కనిపిస్తూఉన్న లోతు

తెలియని ఆ సీళ్ళలో, ఆకాశాన్నీ, ఆకాశంలో మందమంద
గమనాల వయ్యారాలు పోతున్న మేఘమాలలను ప్రతిబిం
బిస్తున్న ఆ సరోవరంలో అలా షికారుచేస్తున్నప్పుడు నాకు
నిజంగా గాలిలో మేఘాలను తాకుతూ ఆకాశవీధుల్లో ఓ
బెలూనులో కూర్చుని విహారంచేస్తున్నట్టుగానూ, నాచుట్టుతా
ఉన్న చేపలు రెక్కలువిప్పకొని ఎగురుతున్న పక్షుల గుంపుల
లాగానూ అనిపించింది. ఆ చేపల తోకలు రెక్కల్లా అనిపిం
చాయి. అవన్నీ నా కాళ్ళక్రిందుగా ఎక్కడకో ఎగిరిపోతు
న్నట్టుగా, వాటిరెక్కలు నా అరికాళ్ళకు కగిలినట్లుగా అనిపించి
నాకు చక్కలిగింత కలిగింది.

ఆ చెరువులో అలా పెర్చుచేపలు కుప్పలుతెప్పలుగా
ఉన్నప్రదేశాలు చాలా కనిపించాయి. ముందు రాబోయే
ఋతువునుగురించి భయపడి అవి ఇప్పుడే వేలసంఖ్యలో అభి
వృద్ధిచెందుతున్నాయా అనిపించింది. అవును మరి చలికాలం
వస్తే మంచు గడ్డిపార ఒకటి-సన్నని గాజుపలక మూతవేసి
నట్లుగా-కమ్మేసుకొని వస్తుంది... నేను కొంచెం అజాగ్రత్తగా
వాటికి మరీ దగ్గరగా వెళ్ళేసరికి అవన్నీ ఒక్కసారి అతివేగంగా
తోకలాడించి చప్పున ముడుచుకొనిపోయి లోపలికి, అగాధం
లోకి పారిపోయి దాక్కున్నాయి. శరవరంవరలను ప్రయో
గించినప్పుడు పారిపోయినట్లుగా పోయా యవి. నేను
ఆశ్చర్యచకితుణ్ణి కొంతసేపు అలాగే ఉండిపోయాను. చిట్ట
చివరకు-మళ్ళీ గాలి విజృంభించింది. మంచుపడడం ఎక్కు
వయింది. నీటిలో అలలు వేగంగాకదలడం మొదలుపెట్టాయి.
అప్పుడు వెంటనే అతిఉత్సాహంతో పొంగిపోతూ పెర్చు

చేపలు అన్నీ నీటిపై ఎగిరిగంతులువేశాయి. నీటిపైన పూర్వం కంటే ఎత్తుగా ఎగిరిపడి మునుగుతూ మళ్ళీ పైకివస్తున్నాయి. డిసెంబరు నెలలో అన్ని రోజులు గడిచాక అప్పుడు వర్షం కురిసే ఛాయలు కనిపించాయి. నీటి ఉపరిభాగంపైన అక్కడక్కడ ఎత్తుపల్లాలు ఏర్పడ్డాయి. దాన్ని బట్టి అదీ కాక మంచు కురవడం ఎక్కువకావడాన్ని బట్టి వెంటనే పెద్దవాన కురవబోతున్నదని అంచనా వేస్తూ, చుక్కానిదగ్గరకు వెళ్ళి త్వరత్వరగా తెడ్డు వేస్తూ ఇంటిముఖం వట్టాను. నా ముఖంపై నీటితుప్పర పడక పోయినా అప్పుడే చినుకులు పడుతున్నాయా అనిపించింది. ఇంటికి పోయేసరికి పూర్తిగా తడిసి ముద్దయిపోగలసే భయ వడ్డాను. కాని అంతలో నీటి ఉపరిభాగాన ఏర్పడ్డ ఎత్తుపల్లాలు మాయమయ్యాయి. నీటితుప్పర ఆగిపోయింది. ఎందువల్లంటే ఈ అల్లరంతా ఆ పెర్స్ చేపలు చేసింజే. తెడ్డు వేయడంవలన అయిన చప్పుడూ, అదీ విని, అవన్నీ ఒక్కసారి మునిగి లోపలకు పోయి ఎక్కడివక్కడ దాక్కొన్నాయి. నా బోటు ఉన్న చోటనే కాకుండా ఇతరచోట్ల కూడా అవి లోపలకు పోవడం నేను గమనించాను. ఆపూట వర్ష మూలేదు; ఏమీలేదు. “ఇవి భలే చమత్కారం చేశాయే” అనుకొంటూ ఆపూట మధ్యాహ్నం అంతా ఇంట్లోనే ఉండిపోయాను.

నేను వాల్టన్ దగ్గర నివాసమేర్పరచుకొని ఉంటూఉన్నప్పుడు పడవ నడుపుతూ ఆ సరోవరంలో విహరిస్తూ గంటల కొద్దీ కాలం హాయిగా గడిపాను. అట్లా గడిపిన కాలమంతా వృథా అయిందని ఎన్నడూ విచారపడలేదు. పడనుకూడాను. నేను డబ్బు విషయంలో భాగ్యవంతుణ్ణి కాకపోవచ్చు. కాని

కాలంవిషయంలో నేను భాగ్యవంతుణ్ణి. అలా స్వేచ్ఛగా, నుఖంగా, నిస్సంకోచంగా గడపడానికి నాకు వ్యవధి చాలా ఉన్నది. రోజులో అత్యంతము విలువైనకాలాన్నే నేను అలా అందుకని వ్యయపరచి ఆనందించాను. అయ్యో! ఆకాలంఅంతా ఏ కర్మాగారంలోనో, ఏబళ్లోనో పనిచేస్తూ గడపకపోయ్యానా అని నేను పునరాలోచనలో పడలే దెన్నడూ. నే నా సరోవర తీరాన్ని విడిచిపెట్టిన తర్వాత కట్టెలుకొట్టేవాళ్ళు కొంతమంది అక్కడఉన్న చెట్లు చాలా కొట్టివేశారు. ఇంక కొంతకాలంపోతే 'చెట్లనూ, కొమ్మలనూ రెమ్మలనూ రాసుకొంటూ వాయువు తన స్వేచ్ఛావిహారం మానేస్తుందేమో! ముందుముందు అక్కడ మనకు "గాలిపాట" వినిపించదేమో! ఇట్టి నాణకహాక్షమార్హమైందేనని మనవి చేస్తున్నాను. ఎందువల్లనంటే-అవి విహరించే ఉద్యానవనాలను అన్నింటినీ నిర్దాక్షిణ్యంగా కొట్టి వేస్తుంటే-పక్షులు పాటలు పాడతాయని మన మెలాఆశిస్తామండీ!

ఆ రోజులు వేరు. ఆ సౌందర్యతృప్తి వేరు. ఆ చెరువు చుట్టూ దట్టంగా పెరిగిన ఆచెట్లూ, నీళ్ళఅడుగున పడిఉండే పెద్దపెద్ద దుంగలూ, అవన్నీ పోయాయి. అసలూ ఆ ప్రదేశానికి వెళ్ళి ఆ చెరువును కళ్ళరా తనివితీరచూచి, ఆసీరు దోసిళ్ళతో త్రాగాలనో, అందులో స్నానం చేయాలనో అనుకోవడంలేదు ఈనాటి జనం. కాసినిసీరు ఆ చెరువులోని-పవిత్ర 'గంగాజలం' కొంచెమైనా ఇంటికి తెచ్చుకొని భద్ర పరచుకొందామని అయినా అనుకోవడంలేదు వీళ్ళు. పైగా ఆ పవిత్ర గంగాజలాన్ని పంపుల ద్వారా తమ తమ ఇళ్ళవద్దకు తెప్పించుకొని కొళాయి తిప్పంగానే నీరు నేరుగా నోటికి

అందాలని పెద్ద పథకాలు, అంచనాలు వేస్తున్నారు. అతి తెలివి పోయి పన్నాగాలు పన్నుతున్నారు. ఆ చుట్టుపట్ల ఉన్న మనుష్యుల ఆలోచనలు ఇల్లా ఉన్నాయి. వాళ్ళకు ఆ సరోవర దివ్యసౌందర్యం సంగతి అల్లా ఉంచండి. ముందు అది ఎక్కడ ఉన్నదో కూడా తెలియదు కదా! వీళ్ళు ఎంత అరసికులండీ! దాని ప్రక్కగా అల్లా ఒక్కసారి కారులో వెళ్ళినా చాలు ఇక ఆ దృశ్యం మరుపురాదే! మరచిపోదామని గట్టిగా అనుకొన్నా అల్లా మరవడం ఎవరికీ సాధ్యంకాదే!

నేను ఎరిగిఉన్న పాత్రల అన్నింటిలోకీ వాల్డన్ ఉత్తమ శ్రేణికి చెందినది. తమ పావిత్ర్యాన్ని నిలువరించుకొనే వాటిల్లో అది అగ్రతాంబూలం అందుకొంటుంది అనేకమంది దాంతో పోల్చబడడం జరిగింది - ఆ వాల్డన్ అంత పవిత్రుడురా అని ఎంతోమందిని పోల్చి చెప్పడం జరిగింది. కాని నిజానికి వారిలో బహుకొద్దిమందికి తప్ప ఆ గౌరవం దక్కదు. మొట్టమొదటగా చెట్లు సరికేవాళ్ళువచ్చి ఆ సరోవరతీరాన అడుగుపెట్టి అక్కడ చాలా చెట్లు నరికివేశారు. ఆ తర్వాత ఐరిష్ వారు ఐర్లాండు దేశస్థులు తత్సమీపంలో చిన్నచిన్న ఇండ్లు కట్టుకొన్నారు. దాని సరిహద్దును అతిక్రమిస్తూ రైలుమార్గం వేశారు. మరి కొందరు మంచుగడ్డలకోసమని ఆచెరువు అంతా తవ్విపోశారు. ఆ మంచుగడ్డలతో పెద్ద వ్యాపారంచేశారు. కాని ఎన్నిచేసినా అది ఏమాత్రమూ మారలేదు. నాకు, నా చిన్నతనంలో ఏ స్వచ్ఛజలాలు దర్శనంఇచ్చి ఆనందపారవశ్యం కలిగించాయో అవే ఇప్పుడూ కనిపిస్తున్నాయి. వచ్చిన మార్పంతా నాలో వచ్చింది. ఇన్ని ఏండ్లు గడిచినా ఇన్నేళ్ళుగా ఎన్నో వేల

అలలూ, ఎన్నో కలతలూ వచ్చిపోయినా, కలిగినా, ఆ సరో
వర కాంత యొక్క శరీరంపై ఎక్కడా ఒక్క ముడత
(ముసలితనాన్ని సూచించేది) అన్నది ఏర్పడలేదు. ఈమె
శాశ్వతంగా యశావనవతియై ఉండిపోయింది. అవును మరి
దేవకన్యలకు వయసు మళ్ళడం అనేది సంభవించలేదుకదా !

*

*

*

ఆ దారిన వెళ్లే కార్లూ ఆవి అక్కడ ఆగవు కాని ఇంజ
నీర్లు, పైర్ మన్, బ్రేక్ మన్ మొదలగు పనివాళ్లు వాళ్లేకాక
సీజను టెక్నెట్లమీద ఆ దారిన తరచు వెళ్లే ప్రయాణీకులూ,
వీళ్ళు కూడా ఆ దృశ్యం చూడతగినవారే ననిపిస్తుంది. ఆ కారు
నడిచే ఇంజనీరు ఇంటికి వెళ్లిన తర్వాత తప్పనిసరిగా ప్రశాం
తత, పవిత్రత అలముకొన్న ఆ వాతావరణాన్ని - ఆ ప్రదే
శాన్ని రోజులో కనీసం ఒక్కసారైనా చూచాను గదా అని
అనుకొంటాడు. ఆ దృశ్యం ఆ రాత్రికి జ్ఞాపకం చేసుకోక
తప్ప దతనికి. అతని ప్రవృత్తి అల్లా జ్ఞాపకంచేసుకోకుండా ఉండ
నివ్వదు. అల్లా ఒక్కసారి చూచినా చాలును స్టేట్ స్ట్రీటునూ
(రాజవీధిని) ఇంజను యొక్క మసినీ తన దృష్టిపథంనుండి
తొలగించుకోడానికి ఆమాలిన్యాన్నంతా ట్రాఫిక్ చేసుకోడానికి
ఉపయోగిస్తుంది. దీన్ని “భగవంతుడిచ్చినవరము” అని పిలవా
లని సూచించా డొకాయన.

*

*

*

*

ఈ చెరువులోకి నీరు వచ్చేందుకుగానీ, ఈ చెరువులో
నుండి నీరు బయటకు పోయేందుకుగానీ ఏవిధమైన మార్గాలూ

లేవని నేనే క్రిందటి అధ్యాయాలలో ఒకచోట చెప్పాను. కాని బహుజాగ్రత్తగా పరిశీలించినమీదట ఇలా చెప్పవచ్చు ననిపిస్తున్నది. ఈ చెరువుకు ఎగువున ఎత్తుగా ఉన్న ప్రాంతంలో ఉన్న స్లింట్లు చెరువుకూ, దీనికి సంబంధం ఉన్నది. దానికి దీనికి మధ్య చిన్నచిన్నవి చాలా చెరువులు ఉన్నాయి. అలాగే వాల్డ్స్ చెరువుకు దిగువన పల్లపు ప్రాంతాలలో ప్రవహిస్తున్న కంకార్డు నదిదాకా చిన్నచిన్న చెరువులు అనేకం ఉన్నాయి. పూర్వం ఎప్పుడో కొన్ని వందలు, లేక వేల సంవత్సరాలకు పూర్వం ఒకప్పుడు ఎగువున ఉన్న స్లింట్లు చెరువునుండి వాల్డ్స్ లోకి, ఆ తర్వాత అక్కడనుండి కంకార్డునదిలోకి నీరు ప్రవహించి ఉంటుంది. మళ్ళీ ఇప్పుడుకూడా వీటిని కలుపుతూ ఒక కాల్వ లాంటిది త్రవ్వితే—(పాపం శమించుగా!) అలాగే పూర్వంలా నీరు పైనుండి క్రిందకు ప్రవహిస్తుంది. మన అదృష్టవశాన ఈ వాల్డ్స్ వాటి అన్నింటినుండి విడిపోయింది. ఒక ఋషిలాగా ఏకాంతంగా తపస్సుచేసుకొంటూ ఉండిపోయి స్వచ్ఛమై, అత్యంతము పవిత్రమై అవతరించిన ఈ వాల్డ్స్ చెరువులోకి ఆ స్లింట్లలోని నీటి నెందుకు ప్రవహింప చెయ్యాలి? ఆ తర్వాత ఈ నీళ్ళన్నీ కలిసి సముద్రంలోకి ఎందుకు కలవనివ్వాలి? ఆ స్వచ్ఛజలాల అపూర్వ మాధుర్యాన్నంతా అల్లా వ్యర్థ పరుస్తామా? !

♦ ♦ ♦
వాల్డ్స్ కు తూర్పుగా మైలుదూరంలో లింకాలన్ లో ఉన్న స్లింట్లు లేక సాండిపాండు అన్నది మన ప్రాంతాలలో

ఉన్న అన్నింటిలోకీ అతి విశాలతమమైనది. భూమి మధ్య
 భాగంలో ఉన్న సముద్రం అది. దాని విస్తీర్ణం నూటతొంభై
 ఏడు ఎకరాలు. అందులో చేపలు చాలా విస్తారంగా లభి
 స్తాయి. ఆ నీరు అంత స్వచ్ఛంగా ఉండదు. దానిచుట్టూఉన్న
 అడవుల్లోకి నేను అప్పుడప్పుడు వినోదంకోసం వెళ్ళివస్తుండే
 వాణి. సముద్రతరంగాల్లాగా పరుగులిడుతూ వచ్చే ఆ అలలూ,
 చెంపలను తాకుతూ విసురుగా వీచే ఆ గాలీ, అక్కడి నావికుల
 జీవితమూ తరచు జ్ఞాపకంచేసుకోతగిన విషయాలే. ఒకసారి ఆ
 అడవిలోకి, ఈదురుగాలి కొడుతున్న మధ్యాహ్న సమయంలో,
 నీరుబాదంకాయలు కోసుకొందామని వెళ్ళాను. అవి చెట్ల
 నుండి రాలిపడి కుప్పలుకుప్పలుగా ఆ చెరువులో అలలమీద
 తేలుతున్నాయి. ఆ అలలు వాటిని ఒడ్డుకు నెట్టివేస్తున్నాయి.
 ఒడ్డున నడిచిపోతూంటే అవన్నీ నాపాదాలదగ్గరకు వస్తున్నాయి.
 ఈ చెరువుమొక్క ఉత్తరపుతీరమంటే నాకెంతో ఇష్టం. ఆ తీర
 మంతా ఇసుకవరచి నల్లుంటుంది. ఆ ఇసుకమీద ఆ చెరువునీటి
 అలలు బలమైన ముద్రలువేశాయి. ఆ ఇసుకపై ఏర్పడిన అలలు
 ఎప్పుడూ చెరగకుండా కనిపిస్తుంటాయి. ఆ అలలమధ్య ఏర్పడ్డ
 చాళ్ళల్లో చిన్న మొక్కలూ అవీ పరుసపరుసలుగా పెరిగాయి.
 వాటి నల్లా పరుసలు పరుసలుగా ఆ తరగకనృలే నాటివెళ్ళారా
 అనిపిస్తుంది. నాచుకు సంబంధించిన ఒకరకం నీటిమొక్కలు
 గుండ్రంగా గడ్డిబయల్లా నీటిపైతేలుతూ ఒడ్డుకు కొట్టుకొనివచ్చి
 కొంతసేపు ఇసుకమీద నిలచి మళ్ళీ అంతలో నీటిఅలలతో
 పాటు లోపలికి పోతూఉంటాయి. అవి ఎల్లా ఏర్పడ్డయ్యా అని
 ఆశ్చర్యం కలుగుతుంది. సముద్రపుఒడ్డున తరంగాల తాకిడివల్ల

ఏర్పడే గుండ్రని గులకరాళ్ళలా నీటిలో మరీ చిన్నవి కనిపిస్తాయి. మొట్టమొదట చూచినప్పుడు ఇవన్నీ గులకరాళ్ళలా అలల మూలకంగానే ఏర్పడ్డాయి అని అనిపిస్తుంది. కాని జాగ్రత్తగా ఆలోచించినమీదట అది వాటిపని కాదనే తెలియవస్తుంది. పైగా సాధారణంగా నీటి అలల స్వభావము ఉన్న స్వరూపాలను అరగతీయడమే కాని క్రొత్తగా సృష్టించేయడంకాదు. నీరుతగ్గి, ఒడ్డుకుచేరి అవి ఎండి చాలాకాలందాకా వాటి సహజ స్వరూపాన్ని నిలబెట్టుకొంటాయి.

✱

✱

✱

స్లింట్ పాండు - స్లింట్ చెరువు ! ఇదేంపేరండీ! ప్రత్యేకంగా ఆయా శాస్త్రాలలో శాస్త్రార్థాన్ని సరిగా సూచించే పదాలను ప్రయోగించాలి. ఈ పేరునుబట్టి అల్లా ప్రయోగించే విషయంలో మనకేంత పదదారిద్ర్యం ఏర్పడిందో తెలుస్తున్నది. ఎవరో ఒక రైతు దాని తీరంలో ఇల్లు కట్టుకొన్నాడూ, అతని పొలాలు ఈ ఆకాశ జలపుటంచులను తాకుతూ ఉన్నాయీ - ఉంటే ! ఉన్నంతమాత్రంచేత అపరిశుభంగా మడ్డిగా కనిపించే ఆ వెట్టివెంగళప్ప - ఆ వెట్టిరైతుపేరు దీనికి పెట్టేస్తారూ ! అల్లా పిలిపించుకోడానికి అతని కేం అధికారమున్నదీ ! ఆ ఓ డాలరు నాణెమో, లేక ఒక సెంటు నాణెమో చూచి తెగ మురిసిపోతూ కాస్త తెల్లగా మెరుస్తున్న దాన్లోనో తన సిగ్గు ఎగ్గులేని ముఖాన్ని చూచుకొని సంతోషపడుతుంటా డతను. ఆ చెరువులో స్థిరనివాస మేర్పరచుకొన్న అడవి బాతులను హద్దుమీరి నడచినవిగా, పరాయివానిగా పరిగణించే స్వభావం కలవాడతను. వృత్తి పరికరాలనూ వాటిని విస్తారంగా వాడుతూ

ఉండడంచేతా, ప్రొద్దస్తమానం డబ్బుకోసం ఆశపడుతూ పని
 చేస్తుండడంచేతా అతినివేళ్ళు బండపారిపోయాయి. అదుగో
 అతనిపేరు వచ్చిందీ చెరువుకు. ఏనాడూ ఈ సరోవరాన్ని దర్శిం
 చని, ఏనాడూ ఇందులో స్నానంచేయ్యని, ఏనాడూ దీన్ని
 మనసారా ప్రేమించని, దీన్ని కాపాడని, కనీసం దీన్ని గురించి
 ఒక్క మంచిమాట మాట్లాడని, ఇంత ఉత్తమమైన వస్తువును
 రూపొందించి ప్రపంచానికి అందించిన భగవంతునకు ధన్యవాదా
 లైన అర్పించని, అతగాణ్ని చూడడానికిగానీ, అతగాణ్ని
 గురించి వినడానికిగానీ నేను ఇష్టపడను. అంతకంటే అందరి
 మనస్సులనూ ఆకర్షిస్తూ ఆ నీళ్ళల్లో ఈదులాడే చిన్ని చేపల
 పేరు దీనికి పెట్టినా, కాదూ అంటే ఈ సరోవర దర్శనార్థం
 ఇక్కడకు తరచువచ్చే అడవి పక్షులపేరు పెట్టినా, అదీ కాదను
 కొంటే ఆ సరోవరతీరాల స్వేచ్ఛగా మనోహరంగా వెల్లి
 విరిసే పూలపేరు పెట్టినా లేదా ఆ సరోవరతీరాన్న మొట్ట
 మొదటగా నడిచివెళ్ళిన ఏ ఆటవికుని లేక ఏ బాలకుని పేరో
 (అందులోనూ అతని జీవిత చరిత్రతో ఈ సరోవరచరిత్ర
 అల్లుకొనిపోయి ఉన్నప్పుడు) పెట్టినా ఎంతో బాగుండిపోయేది;
 ఎంతో సంతోషించేవాణ్ని అల్లా జరిగిఉంటే. అల్లాకాక అతని
 పేరా పెట్టడం! అందుకు అతనే తగిన కారణం చూపుకోలేడు--
 ఏ శాసనమో, ఏ పొరుగువాడో అలా పిలవమని అనడం
 మినహాయిస్తే మరో హేతువే కనిపించదు. కేవలం దాని
 తాలూకు డబ్బు విలువను గురించి మాత్రం ఆలోచించే అతని
 పేరు, ఆ చుట్టుపట్ల ఉన్న భూమి, అడవి అంతా కొల్లకొట్టిన,
 వీలుగా ఉంటే ఆ నీరంతా కాజేసే, ఇంకా ఏమాత్రం అవ

శాశం ఉన్నా ఆ నీటి అడుగున ఉండే బంకమట్టికోసం ఆ
 చెరువు నీరంతా ఇంజన్లుపెట్టి తోడించివేసి ఆ చెరువు చెరు
 వంతా ఎవరికైనా అమ్మివేసే - అతనిపేరా ఆ చెరువుకు
 పెట్టడం! అతనికి డబ్బేగదా ప్రధానం! వీలుంటే ఆ మనోహర
 ప్రకృతిని - ప్రకృతి దృశ్యాన్ని - అదేకాదు తన పూజా
 మందిరంలో ఉన్న దేవుణ్ణికూడా పట్టుకొనివెళ్ళి సంకల్పోపెట్టి
 అమ్మివేస్తా ఉతను. అతని పొలాల్లోనూ, అతని తోటల్లోనూ,
 వండేవి, పూచేవి, కాసేవి, ధాన్యమూ, కాయలూ, పూలూ
 కావు. డాలర్లు. డాలర్లు. అతని దృష్టి అంతా డాలర్లమీదనే!
 అతని బ్రతుకంతా డాలర్లకోసమే. ఎంత అన్యాయమండీ అటు
 వంటి మనిషిపేరు ఈ చెరువుకు తగిలించడం! పవిత్రదేవాలయ
 ప్రాంగణంలో, తత్పాకారాల మధ్య ఉన్న ఆ కాస్తభూమిలో
 బంగాళదుంపలు పండించేసి డబ్బు చేసుకోవాలని పథకాలు
 వేస్తున్న ఈరకం మనుష్యులపేర్లు సరోవరాలకు పెట్టడం దేని
 కండి! వద్దు, వద్దు అలా చెయ్యకండి. ప్రకృతిలోని అతి
 మనోహరమైన, అతి సుందరమైన ఇల్లాటివాటికీ మనుష్యుల
 పేర్లు పెట్టాలంటే - వాళ్ళ పేరున ఇవి పిలువబడాలి అంటే
 ముందు వాళ్ళను అత్యుత్తములుగా, ఇతరు లందరికంటే గొప్ప
 మేధాసంపన్నులుగా పేరెన్నిక గలవారుగా - అత్యంతము
 'విలువైన'వారుగా తయారు కానియ్యండి. ఏక్వేనియన్ సముద్ర
 తీరంవంక చూడండి. ఆ ప్రశాంతమైన తీరం అతి సాహసంతో
 కూడిన ఏదో ప్రయత్నానికి ప్రోత్సాహం కలుగజేస్తుంటుంది.
 అట్టి ప్రోత్సాహపు పలుకు లేవో అక్కడ ప్రతిధ్వనిస్తుంటాయి.

కనీసం అల్లాగా నిజమైన, స్వచ్ఛమైన పేర్లు పెట్టుకొందాం మన సరోవరాలకు.

స్లింటు చెరువుకు వెళ్లేదారిలోనే చిన్నదిగా కన్పించే గూన్ పాండు. నైరుతి దిక్కుగా మైలుదూరం వెళితే ఓడెబై ఎకరాలకు వ్యాపించిఉన్న “ఫెయిర్ హేవెన్” సరోవరం వస్తుంది. అక్కణ్ణించి మైలున్నర దూరంవెళ్ళితే నలభై ఎకరాల మేర ఆక్రమించిన “వైట్ పాండు” వస్తుంది. ఇదీ నాసరోవరాల దేశం. ఇవీ, వీటితోపాటు కంకార్డునదీ నాకు నిరంతరం ఆనందాన్ని అందించే సాధనాలు. రాత్రీ పగలూ, దినదినము, ప్రతి సంవత్సరము నాకు ఆనందహేతువులై నిత్యనూతనంగా అలరారు తున్నాయి. ఈ సరోవరాలూ - ఈ నదిన్నీ.

వాల్డ్స్ తర్వాత చెప్పకోతగింది “వైట్ పాండు.” వాల్డ్స్ చెరువు అన్నింటిలోకి సుందరమైనది కాకపోతే కాకపో వచ్చుగాని అది అత్యంతము ఆకర్షించే చెరువు. వైట్ పాండు అన్నది ఒక రత్నం - దానికి - అందులో కన్పించే స్వచ్ఛజలాల మూలకంగానో లేక అందులోని ఇసుకకుండే రంగుకారణం గానో ఆపేరువచ్చింది. వాల్డ్స్ నూ, వైట్ పాండు ఇవి రెండూ కవల పిల్లలూ అనిపిస్తుంది. ఈ రెండింటి తీరాలనూ, ఈ రెండింటిలోని నీటిని పరిశీలించిచూస్తే ఇవిరెండూ తప్పకుండా కవలలేననీ, ఈ రెండింటికీ క్రిందుగా భూమిలోగుండా ఏదో మార్గంఉండి సన్నిహిత సంబంధం ఉన్నదనీ చెప్పాలని అనిపిస్తుంది. నేను అక్కడికి తరచువెళ్ళి వస్తుండేవాణ్ణి. వెళ్ళినప్పు

డల్లా బుట్టలకొద్దీ ఇసుకతెచ్చుకొని వస్తువులకు మెరుగు పెట్టేందుకు ఉపయోగపడే గరుకుకాగితాలు తయారు చేసుకొనేవాణి.

వార్డున్ పాండు, వైట్ పాండు ఈ రెండు చెరువులూ ఈ ప్రపంచంలో ముఖ్యంగా అత్యంత ప్రధానంగా కన్పించే రెండు స్వచ్ఛమైన, విశాలమైన స్పటికాలు. అవి కాంతికోణాల నిలయాలు. కాదు అవి ఉజ్వలజ్యోతిస్సరోవరాలు. నిత్యనూతన మనోహర సరోవరాలవి. వాటినే గనుక శాశ్వతంగా గడ్డకట్టుకొనేట్లుచేసి, అందులోనూ వాటిని చేతికి చిక్కేలాగున చిన్నవిగా చేయగలిగే ఉన్నట్లయితే - వాటిని ఏ బానిసలో ఎత్తుకొనిపోయి ఎంతో ధరకు అమ్ముకునేవాళ్ళు. వాటిని ఏ మహాచక్రవర్తి కిరీటపురాళ్ళుగా అలంకరించుకొనేవాడు. కాని అలాకాక, ద్రవరూపంలో పెద్దవిగా చక్కగా, సర్వహృదయాలనూ ఆకరిస్తూ మన అందరి అండుబాటులోనూ ఉండి శాశ్వతంగా మనకూ మనతర్వాత తరాలవారికీ చిరాస్థిలా నిలచిపోయేసరికి మనమేమో దాన్ని లెక్కచేయడంలేదు. దాన్ని చిన్నచూపు చూస్తున్నాము. ఒకవంక ప్రకృతి అందించిన దాన్ని చిన్నచూపుచూస్తూ వేరొకవంక కోహినూరు వజ్రం కోసం అట్టులు సాస్తున్నాం. జాగ్రత్తగా ఆలోచించిచూస్తే నిశితంగా పరిశీలిస్తే ఆ వజ్రంకంటే ఈ వార్డున్ సరోవరం ఎంత విలువైనదో అవగతమవుతుంది. అప్పుడు ఆవజ్రంకోసం అలా ఆశ్రపడడమూ, దానికోసం అలా పరుగులుపెట్టడమూ ఎంత వెట్టిబాగులతనమో తెలిసివస్తుంది. నిజంగా ఆ సరోవరాలు ఎంత స్వచ్ఛమైనవో! ఎంత పవిత్రమైనవో! వాటిలో ఎటువంటి

మాలిన్యమూలేదు. ఒకవేళ ఏదైనా మాలిన్యం వచ్చి చేరినా అది ఎక్కువసేపు ఉండదు. అందులో లీనమై అదీ పవిత్రమైనదిగా మారిపోతుంది. వీటికి వయసుమీరి ముసలితనం రావడం అంటూలేదు. వీటి విలువ ఇంతా అంతాకాదు. దాని విలువ కట్టలేము. వాటిలోని స్వచ్ఛజల బిందువులకు విడి విడిగా గానీ మొత్తంగా గానీ ఖరీదుకట్టగల షరాబులేడు. బొగ్గుగనులల్లో అక్కడా బొగ్గులతోపాటు దొరికే సాధారణపు రాళ్ళకు విలువలుకట్టి సామాన్యపు షరాబులకు సచ్చాకాశం నుండి జాలువారిన అమృతబిందువులను స్వీకరించి తనయందు నిలువ చేసుకొని నిరంతరప్రయత్న ఫలితంగా వాటిని స్వచ్ఛతరం చేసి, పవిత్రతనూ, సౌందర్యాన్నీ చేకూర్చి, రంగూ, రుచులను సమకూర్చి మనోహరంగా తయారయిన ఈ సరోవరాలకు నిఖర్షియిన విలువకట్టగల సామర్థ్యం ఉండదు. ఉండగలదని మనం ఆశించడం అనవసరం.

అవి మన సాధారణ మానవజీవితాలకంటే ఎంత సౌందర్యవంతములైనవో! ఎంత ప్రేమింప తగినవో! అవి మన సాధారణ “పాత్రల” కంటే మన శీలాలకంటే ఎంత స్వచ్ఛతరమైనవో! వాటినిగురించి ఏఒక్క అవగుణమూ మన మేనాడూ వినలేదు. అవగుణమంటూ ఒకటుంటేగదా మనం వినడానికి! మీ కర్మకుల ఇశ్యముందు ఉండే దొరుపుల్లో, మురికి నీటి గుంటల్లో మామూలు బాతులు తిరుగుతుంటాయి. కాని ఇక్కడో, ఈ సరోవరాల్లోనే స్వచ్ఛమైన శరీరకాంతితో శరత్కాల మేఘాలవంటి అచ్చమైన అందమైన అంచలు విహరిస్తాయి. అవును మరి ఇవి క్షీరసరోవరాలు గదా !

తన్ను నిండుహృదయంతో, నిష్కల్మషమైన మనస్సుతో అభినందించే మానవుడు ఒక్కడూ ప్రకృతికాంతకు లభించలేదు. అసలటువంటి మనిషి లేడుకూడానూ. ఈ ప్రకృతిని వక్షులు తమతమ రెక్కలను విప్పి లాస్యంచేస్తూ, తమ మధుర గానంతో అభినందిస్తున్నాయి. పూవులను సంతోషపరుస్తున్నాయి. పువ్వులతో వక్షులు స్నేహించేస్తున్నాయి. వాటికి అత్యంతము సన్నిహితమవుతూ కొసకు వాటితో తాదాత్మ్యాన్ని చెందుతున్నాయి. కాని యువకలోకానికి ఎదీ ఆ స్నేహభావం? వీళ్ళల్లో ఆ ఆర్ద్రమనస్కత కన్పించదేం? వాళ్ళంతా నివసిస్తూ ఉన్న మహానగరాలకు, ఈ వెట్టిమొట్టి నాగరికతా వరణానికిదూరంగా, వెట్టితలలు వేస్తున్న నవనాగర కతకు దూరదూరంగా ఒంటరిగా హాయిగా ఉంటున్న దీ ప్రకృతి కాంత. ఆమె అక్కడే దినదిన ప్రవర్ధమానమవుతూ వికసిస్తున్నది. అటువంటి ప్రకృతినే అభినందించ లేనప్పుడు ఇక స్వర్గాన్ని గురించి మూట్లాడం సిగ్గుచేటు కాదూ!



ఏకాంతంగా కూర్చుని ఆలోచించుకోడానికే కాకుండా చక్కగా శ్రద్ధగా చదువుకోవడానికికూడా నా నివాసం ఒక విశ్వవిద్యాలయంకంటే ఎక్కువ అనుకూలంగా ఉండేది. నాకు ఏ సంచార గ్రంథాలయమూ అందుబాటులో లేకపోయినప్పటికీ మొదట ఏ చెట్ల బెరళ్యమీదనో లిఖితమై క్రమంగా ఆధునికమైన మార్పులు వచ్చినపిదప కాగితాలపై ముద్రితమై ప్రపంచఖ్యాతిచెందిన గ్రంథాలతో నాకు మంచి పరిచయ మేర్పడింది. హోమరు కవీంద్రుని - 'ఇలియడ్' కావ్యం మొదటిసంవత్సరం వేసవికాలమంతా నాబల్ల మీద పడిఉంటూ వచ్చింది. ఎప్పుడో అక్కడొక పుట ఇక్కడొక పుట తిరగ వెయ్యడం తప్ప మరోటి జరగడానికి అవకాశం లేకపోయింది. అప్పటికి నాకు చేతినిండా పనిఉన్నది. ఇల్లు కట్టుకోవడం పూర్తి చేసుకొని, పొలం దున్ని ఆహారంకోసం పాదులుపెట్టుకోవాల్సి వచ్చింది. అందువలన అప్పుడు ఎక్కువ చదవలేక పోయాను. కాని ముందుముందు అటువంటివి చదువుదామన్న కోరిక మాత్రం నాలో గాఢతరమైంది అప్పటికే. పనిపాటలు చేసుకొంటూ మధ్యమధ్య లభ్యమయ్యే విశ్రాంతిసమయాలలో చవకబారు పుస్తకాలు - నవలలూ, రైళ్ళల్లో కాలక్షేపానికని అమ్మే చెత్తపుస్తకాలు కొన్ని వరుసబెట్టి చదివేశాను. అవన్నీ

చదివి చివరకు నేనే సిగ్గుపడ్డాను. ఇంతదూరంవచ్చింది ఈ చెత్త పుస్తకాలు చదవడంకోసమేనా అని పలుమార్లు ప్రశ్నించుకొన్నాను.

గ్రీకుభాషలో వెలువడిన ఉత్తమగ్రంథాలను హోమరు-ఎస్కిలస్ కవివర్ణుల గ్రంథాలను ఏవిధమైన కష్టమూ, విసుగూ లేకుండా పఠించవచ్చును. అల్లా చదవడంమూలంగా మన మానసిక శక్తి ఎంతమాత్రం వృథాకాదు. వాటివలన ఏవిధమైన విషయాసక్తి రేకెత్తదు. పైపెచ్చు అవి మనకు ఉత్తమ మానసిక స్థితిని కలుగజేస్తాయి. ప్రాతఃసమయాల్లో వాటిని పఠిస్తే మనం పవిత్రులమవుతాము. వాటిల్లో చిత్రించిన వీరులను మనం అనుకరించాలని ప్రయత్నించేస్తాం. కనీసం ఊహలో నైనా - అటువంటి మంచిలో చనలకూ పునాదులయినా పడతాయి. అభిరుచులు ఏర్పడతాయి. అటువంటి గొప్ప పుస్తకాలను మనభాషలోనికి అనువదించి ముద్రించినా - ఉత్తమ నీతినియమాలూ, సత్సంప్రదాయాలూ కోల్పోయిన ఈనాటి లోకానికి అవి సరిపడవు. రుచించవు, అర్థంకావు. ఆ గ్రంథాలను చదివేటప్పుడు మనం ప్రతీవాక్యాన్ని ఎంతో శ్రద్ధగా పఠిశీలిస్తాము. ప్రతీమాటకూ అర్థాలుచూచుకొంటాం - ఏదో నిఘంటువులను తిరగవేసి - పండితులను అడిగి - ఆ మాటలు అర్థంచేసుకుంటాం. అంతేకాదు మనకున్న సామాన్యమైన విజ్ఞానమూ - సానుభూతి, సంస్కారమూ, వీటి సహాయంతో ఆ మాటలను ఎంతవరకు అర్థంచేసుకోగలమో ప్రయత్నించి చూస్తాము. మనకున్న పాండిత్యాన్ని, భావనాశక్తిని ఆ ప్రయ

త్నంలో వినియోగపడుస్తాము. అలా ప్రయత్నించి ఆయావీధుల చరిత్రలను, వారివారి శీలాలను ఊహించడానికి సిద్ధపడతాము.

నేడు ఇంతగా అభివృద్ధిచెందిన ముద్రణా యంత్రాలూ మొదలైనవాటి సహాయంతో ఎప్పటికప్పుడు ముద్రించే అనువాదాలు - బండ్లకొలదీ పుస్తకాలు వచ్చాయి. పూర్వపు రచయితల ఉత్తమగ్రంథాలతో పరిచయమూ సాన్నిహిత్యమూ ఏర్పరచుకోవడానికి అవేవీ ఎంతమాత్రమూ తోడ్పడలేదు. మీదుమిక్కిలి వాటికి దూరమవుతున్నాంకూడా - అంటే అంత కంతకు ఆ గ్రంథాలను మనం చదవలేకుండాపోతున్నాం. ఆ అశక్తత మనలో ఏర్పడుతున్నది. ఆ భాషా మనకు తెలియడం లేదు. ఆ ఉన్నతభావాలనూ మనం అర్థంచేసుకోలేకుండా పోతున్నాం. ఆ గ్రంథాలు ఒంటరిగా ఎక్కడో ఏ మూలనో పడి మూలుగుతున్నాయి. యశావంతంలో విలువైన కాలాన్ని వెచ్చించి ఇవి చదవడంమూలంగా ప్రయోజనమే కలుగుతుంది. అవి ఆవిధంగా చదవతగినవే. ఆ భాషలో కనీసం కొన్నిస్వల్పమైన మాటలైనా వస్తేచాలు. అవి ఏదో అర్థాన్ని అందాన్ని స్ఫురింపజేసి నిరంతరమైన ఉత్సాహాన్ని ఆనందాన్ని కలుగజేస్తాయి. గ్రామస్థులు తాము విన్నగ్రీకు - లాటిను పదాలను జాగ్రత్తగా జ్ఞాపకంఉంచుకొని సంభాషణలలో మధ్యమధ్య వాటిని దొర్లిస్తూఉండడం కేవలం నిష్ప్రయోజనం కాదని గుర్తుంచుకోవాలి. అలాచేయడంలో ఆమాటల ఔన్నత్యాన్ని గుర్తించారనీ, ఆ భాషయందు మోజు ఆసక్తికలిగిందనీ మనం అర్థంచేసుకోవాలి.

కొంతమంది ఈ పూర్వగ్రంథాలను ముందుముందు

ఎవ్వరూ నడవరనీ, అవి మున్నుండు విస్మృతాలై పోతాయనీ వాటి స్థానంలో ఆధునిక గ్రంథాలు సాధారణ కార్యాచరణలో ఉపయోగపడే నవీన శాస్త్ర గ్రంథాలు ప్రాధాన్యాన్ని వహించుతాయనీ అంటూ ఉంటారు. నిజమైన విద్యార్థి ఆ యా గ్రంథాలలోని అర్థాలను కనిపెట్టాలనే యత్నిస్తుంటాడు. జీవిత సత్యాలను తెలుసుకోవాలని కుతూహలపడే బుద్ధిమంతుడు అవి ఏ భాషలో ఉన్నా అవి పురాతనమైనవి అయినా, ఇతిహాసాలుగా - మహాకావ్యాలుగా - శ్రేష్ఠగా చదువుతాడు; ఆ ఇతిహాసాలలో మానవుని అత్యుత్తమమైన ఆలోచనలు, భావనలు మాత్రమే నిక్షిప్తమై ఉన్నాయి కనుక, మనకు అట్టి అవకాశమూ, వ్యవధి లేకపోతే అత్యంత పురాతనమైన ఆ ప్రకృతిని పరిశీలించడం మాననచ్చును; కానీ గ్రంథపఠనం మాత్రం ఏనాడూ ఏపరిస్థితుల్లోనూ క్షణంకూడా విడువకూడదు. అది అలా మానవలసింది కాదు.

బాగా చదవడమనేది - అంటే ఉత్తమ గ్రంథాలను (ఆ పేరును సార్థకంచేసుకొనే పుస్తకాలను) పఠించడం మంచి మానసిక పరిశ్రమ. పాఠకుణ్ణి మామూలు శరీరవ్యాయామంలో కంటే ఎక్కువ శ్రమపెడుతుంది. ఈ పరిశ్రమ ఆ యా బల శాలులు శ్రమపడినట్లుగానే ఈ విషయంలో మనమూ అంత క్రమశిక్షణతోనూ, అంత దృఢమైన వాంఛ, స్పష్టమైన లక్ష్యంతోనూ పని చేయ్యవలసే ఉన్నది. ఆ యా గ్రంథకర్తలు వాటిని ఎంత నెమ్మదిగా భావనచేసి వ్రాశారో - ఎంత విశాల దృక్పథంలో విస్తృతంగా వ్రాశారో మనమూ వాటినిగూర్చి అంత నెమ్మదిగా అంత విశాల దృక్పథంతో తరచి తరచు

చదవాలి. మళ్ళీ ఇక్కడొక చమత్కారంఉంది. ఆ గ్రంథ కర్తలువ్రాసిన భాషను మనం నేర్చుకొని ఆ భాషలో మాట్లాడి వేయగల్గినంతమాత్రాన చాలదు. ఎందుకంటే ఆ మహానుభావులు జీవించిన దేశంలో ఆ కాలంలో అదే తమ మాతృభాషగా ఉన్న ఇతరప్రజలు వారి పుస్తకాలను చదివి అర్థంచేసుకోలేరు, — లేదుకూడా, కేవలం భాష వచ్చినంత మాత్రాన, అది వారి మాతృభాష అయినంతమాత్రాన అవి వారికి అర్థంకాలేదు. కారణమేమంటే అవి మాట్లాడుకొనే భాషలో సాధారణపదాల కూర్పులో వ్రాసినవి కావు. అతి ఉత్తమమూ, అతి ప్రశస్తమూ అయిన, మిక్కిలి అర్థవంతములైన పదాలను ఏర్పిచూర్చి వ్రాసిన గ్రంథాలవి. సామాన్య జనానికి తాము మాట్లాడేది మాతృభాష అయితే - ఈ గ్రంథాలను పితృభాషలో వ్రాశారు. అందువలన వాళ్ళూ వాటిని అర్థంచేసుకోడానికి అధికమైన పరిశ్రమ చెయ్యవలసే వచ్చింది. కనుక మనమూ అంతే. నిజానికి కొన్నాళ్ళు ఆ గ్రంథాలు విస్మృతాలయినాయి. సాధారణమైన విలువలుగల సాహిత్యానికి అధిక ప్రాధాన్యం వచ్చింది కొన్నాళ్ళు మన దేశంలోనే కాదు చాలా సాశ్చాత్యదేశాలలో ఇదే జరిగింది. తర్వాత తర్వాత ఇవి మళ్ళీపైకివచ్చాయి. ఇలా ఉద్ధరించిన గ్రంథాలు తమ పూర్వవైభవాన్ని పూర్వపు ఔన్నత్యాన్ని మళ్ళీ ఒకసారి లోకానికి బహువిధాల వెల్లడిచేశాయి. ఒకనాటి రోమను, గ్రీకు, దేశాల ప్రజాబాహుళ్యం ఏ ఉత్తమ విషయాలను విని, ఆనందించలేకపోయిందో — ఆ అదృష్టానికి నోచుకోలేకపోయిందో-ఆ విషయాలు కొన్ని శతాబ్దాల అనం

తరం పండితులు పఠించి ఆనందిస్తున్నారు. ఆ చదివేది కొద్ది మందే కావచ్చును. మరేం ప్రమాదంలేదు. నిజమే ఆ గ్రంథాలను కొద్దిమందే పఠించారు. మున్నుందుకూడా బహుశా కొద్దిమందే పఠిస్తారు. అయినా పర్వాలేదు. వాటి ఘనతకు ఏ మాత్రం లోటురాదు.

ఉపన్యాసాలను మన మంతగా మెచ్చుకో సవసరంలేదు. ఏదో ఆవేశపుపొంగులో ఉపన్యాసకుడు తన వాక్పాత్ర ర్యాన్ని ప్రదర్శిస్తాడు. కొన్ని వందలమాటలు ప్రవాహంగా దొర్లిపోతాయి. ప్రవాహంలా పరుగులెత్తే ఉపన్యాసంతో గంటలు గడిచిపోతాయి. సభికులు వ్యామోహితులు కావచ్చును. ఉపన్యాసాల కంటే గ్రంథాలు ఉత్తమ మైనవి. ఆ పుష్పన్యాసాలలోని మాటలకంటే గ్రంథస్థమైన విషయాలు ఉత్తమమైనవి. నోటి మాటలకూ గ్రంథస్థమై ఇలా పదిలపడిన పదాలకూ చాలా వ్యత్యాసం ఉన్నది. మాట్లాడుకొనే భాష మబ్బులవంటి దైతే గ్రంథరచన ఆ మబ్బులవెనుక ఎత్తుగా అనేక నక్షత్రాలతో కూడిన ఆకాశంవంటిది. ఆ నక్షత్రాలు ఉత్తమ వాఙ్మయంలోని విశిష్టమైన పదాలవలే శాశ్వతంగా ఉంటాయి. నిత్యమూ కాంతి సుందరములై ఉంటాయి. అవి అక్కడే ఉన్నాయి. వాటిని దర్శించి అర్థంచేసుకొనే శక్తి మంతులు వాటిని దర్శింపవచ్చును. జోతిశ్శాస్త్రజ్ఞులు, పండితులు వాటిని సర్వదా దర్శిస్తూనే ఉంటారు. వాటిపై వ్యాఖ్యానాలు చేస్తూనే ఉంటారు. అవి అంత ఉత్తమమైనవి. అవి కొందరి మాటల్లాగా ఒట్టి ఉచ్చాస్వ నిశ్వాసాలు కావు. అవి

శాశ్వతమైనవి. ఆవిరిగా మారి మాయమయ్యే వ్యవహారం లోని వదాలుకావవి. సార్వకాలీనత, విశ్వజనీనత తమలో ఇముడ్చుకొన్నవవి.

వేదికపై వీడి వాక్చతుర్య మనిపించుకొంటుందో అదే గ్రంథరచనా విషయంలో అలంకార మనిపించు కొంటుంది. ఒకరు వేదికపై నిలబడి మాటలు త్వరత్వరగా దొర్లించే నేర్పు ప్రదర్శిస్తే మరొకరు పుస్తకాలు ముందువేసుకొని తమ గదిలో కూర్చుని ఆనేర్పునే మరోరూపంలో - అలాంకార శాస్త్ర జ్ఞతా ప్రదర్శనం చేస్తారు. ఉపన్యాసకుడు తాత్కాలికమైన ఒకానొక సందర్భానికి - ఒకానొక సంఘటనకు వశుడై తన ముందు ఉండే ప్రజానీకాన్ని ఉద్దేశించి మాట్లాడుతాడు; విని వెళ్ళే జనాన్ని ఉద్దేశించి మాట్లాడుతాడు. కానీ రచయిత విషయం వేరు. అతని ప్రశాంత జీవితమే ఒక సంఘటన. అతని ప్రశాంతమూ పవిత్రమూ అయిన జీవనమే ఒక మధుర సన్నివేశం. సభలలో కూర్చునేజనుల గుంపులవైపుకు అతని మనస్సు పరుగెత్తదు. అది అటు మరలదు. అతడు వారిమూలంగా తాత్కాలికమైన ఉత్సాహాన్ని పొందడు. వారి పొగడ్తకు పొంగిపోడు! అతడు ప్రపంచంలోని సర్వకాలాలలోని సర్వ మానవ హృదయాలనూ, మనీషనూ ఉద్దేశించి మాట్లాడుతాడు; వ్రాస్తాడు. తాను చెప్పింది అర్థంచేసుకొనే వాళ్ళను ఉద్దేశించి వ్రాస్తాడతను.... ఇదుగో అంత వ్యత్యాసం ఉన్నది మామూలు ఉపన్యాసానికి శాశ్వతంగా ఉండే గ్రంథరచనకు.

ప్రపంచాన్ని జయించాలని కుతూహలవడిన అలగ్జాండరు మహాచక్రవర్తి విజయయాత్రలకు వెళ్ళినప్పుడల్లా తన

వెంట 'ఇలియడ్' కావ్యాన్ని రత్నఖచిత సువర్ణపేటికలో పెట్టుకొని భద్రంగా తీసుకొనివెళ్లేవాడు. ఆ గ్రంథరాజం అంటే ఆ చక్రవర్తికి అంతటి మక్కువ. ప్రపంచంలో పురావస్తు సముదాయంలో అన్నింటికంటే గ్రంథస్థమైన ఒక్కమాట అత్యుత్తమమైనది. అది మన జీవితాలకు సన్నిహితమైనది. ఏ ఇతర కళాసృష్టికంటే కూడా అది సార్వకాలీనమైనది. శాశ్వతమైనది. అది జీవితానికీ అత్యంతమూ సన్నిహితమైన ఒక దివ్యకళాఖండము. దాన్నిమనం ప్రతిభాషలోకి అనువదించుకోవచ్చును. అంతేకాదు దానిమూలంగా మనం ఈ భౌతికశరీరంతోనే ఒక దివ్యానుభూతిని పొందగలము. అది ఏకాన్వాసు గుడ్డపైనో కుంచెతో చిత్రించడం వంటిదికాదు - ఏ పాలరాతిలో మలచి ఆకృతిని కల్పించడం వంటిదికాదు. అది కేవలం మహాజీవితాన్నే - అనుభవాన్నే - మనలోని చైతన్యాన్నే మలచుకోవడం వంటిది.

రెండువేల ఏండ్లు గడచిపోయాయి. అన్ని వేళవి కాలాలూ, అన్ని శీతాకాలాలూ గడచిపోయాయి. వాటి అన్నింటినీ తట్టుకుని నిలచినదా గ్రీకుసాహిత్యం. కాలం దాన్ని కబళించివెయ్యలేదు. దానికి కాలదోషం పట్టలేదు. దానినిగుండెడలేదు. ఆ గ్రంథాలు క్రమంగా సర్వదేశాలలోనూ ప్రచారమైనాయి. అవి ఎక్కడ ఉంటే అక్కడ ప్రశాంతమూ స్వర్గతుల్యమూ అయిన వాతావరణం ఏర్పడింది. ఇన్నివేల ఏండ్ల తర్వాత ఆ సాహిత్యం అన్ని దేశాలలోనూ, ప్రపంచంలో నలుదిక్కులలోనూ - సర్వేసర్వత్రా నసంత నవశోభా వైభవంతో, నిత్యనూతనకాంచన చంచద్యుతితో అలరారుతున్నది.

ఉత్తమ గ్రంథాలే ప్రపంచానికి నిధినిక్షేపాలు. తరతరాలకూ, సమస్త జాతులకూ స్థిరాస్తి, పితృయం ఆ గ్రంథాలే. ప్రతి పరకుటీరంలోనూ, అలమరలలోనూ అతి పురాతన ఉత్తమ గ్రంథాలు ఉచిత స్థానాన్ని అలంకరించి ఉంటాయి. అవి 'అయ్యా! మమ్ము ఉండనీయండి' అని వాదించుకోవు. కాస్తంత ప్రపంచంజ్ఞానం కలవాడెవ్వడూ విజ్ఞానాన్ని అంద చేస్తున్న వాటిని కాదనడు. వాటిని పూజించక మానడు. ప్రతి మానవ సంఘంలోనూ, సహజమైన, పోనిరాకరించడానికి వీలు గాని, అనన్య భాగ్యసంపదలు ఆ యీ ఉత్తమగ్రంథ రచయితలే. వారే ఆ సంఘానికి గర్వంగా చెప్పకొనతగిన సహజ వైభవం. ఆ సంఘానికి సర్వజనాంగీకృతమైన - ఎదురై వచ్చిన సిరి. అయ్యా - ఇంత ఎందుకూ. మానవకోటి యొక్క సిరి సంపదలంటే స్పష్టంగా వారే. విశాల ప్రదేశాలను పరిపాలించిన రాజరాజుల కంటే, సువిశాల మహాసామ్రాజ్యాధినేతలైన మహా చక్రవర్తులకంటే వారే ప్రపంచంపై అధికప్రభావాన్ని ప్రసరింపజేశారు. ఆ ప్రభావం లోకంలో శాశ్వతంగా నిలచిపోయింది.

*

*

*

ఆ యీ పూర్వగ్రంథాలను - ఆ యితోహాసాలను అవి మొట్టమొదటగా వ్రాసిన భాషలోనే చదవనివారికి - అంటే మాతృకలను చదవనివారికి ప్రపంచ మానవ కథాపరిజ్ఞానం లోపిస్తుందనే చెప్పకోవాలి. అందువలన మూలగ్రంథాలనే వరించాలి. నిజానికి వాటిని ఏ యితర ఆధునిక భాషల్లోనికీ

అనువదించలేదు. పూర్వీకులైన ఆ గ్రీకుల నాగరికతనే తరతరాలుగా అలవర్చుకొంటేతప్ప మరొకరికి - మరొకజాతివారికి అనువాదం సాధ్యంకాదు. హోమరు కప్పింద్రుని కావ్యాలుకానీ, ఎస్కిలస్ మహాశయుని నాటకాలు కానీ, ప్రఖ్యాత రోమను రచయిత యొక్క 'ఏనియడ్' అనే ఇతిహాసం కానీ మన ఆంగ్ల భాషలో అసలు ముద్రితం కాలేదు. వాటిని అనువదించి మన భాషలో ముద్రించినట్లుగా మనమంతా అపోహపడుతుంటాము. ఒక్కసారి మాతృకలవంక చూడండి. అవి గ్రంథరాజులో - ఎంత సున్నితమైన రచన! ఎంత ఉన్నతమైన రచనానైపుణి! ఎంత చక్కని శిల్పచాతురి! ఎంతటి ఉదాత్త కార్య నిర్మాణం! వానిలో ప్రభాతసమయంలో అగుపించే ప్రన్నని సౌందర్యమే, మూర్తికట్టినదా ఏమిటి!! లోకంలోని సర్వమాధుర్యాన్నీ పోగుచేసి వారిలా మూటగట్టారా ఏమిటి!

వారు వారివారి జీవితాంతం శ్రమపడి, తమతమ జీవితాలను అందుకు అర్పించి అంతటి ఉత్తమ గ్రంథసృష్టి చేశారు. వారు అలాటి పవిత్ర కార్యనిర్వహణలో తమ జీవితకాలాన్ని గడిపారు. నేడు కొందరు ప్రబుద్ధులు గ్రీకు, లాటిను భాషలు మృత భాషలనీ - కనుక వాటిని మనం ఎంత త్వరగా మర్చిపోతే అంత ఉత్తమమనీ వాదిస్తున్నారు. వారికసలు ఆ యా గ్రంథాలతో పరిచయమే లేదుకదా! ఒకసారి పరిచయమై అర్థమయిన తర్వాతకదా, వాటిలోని లోతుపాతులు తెలిసిన తర్వాతకదా - అందులో ఏమీలేదు, మరచి పోవచ్చునని మనకు హితబోధ చెయ్యడానికి అవకాశం ఉండేది! వాటిని చదివి అర్థం చేసుకొని అభినందించడానికి కావలసిన పాండి

త్యమూ - ప్రతిభా అలవరచుకోన్న తర్వాత వారు (మీరూ) ఆమాట అన్నా తప్పలేదు. మనమీనాడు మహా కావ్యాలుగా, పురాణాలుగా ప్రఖ్యాతిగాంచిన ఉత్తమమైన పూర్వగ్రంథాల నన్నిటినీ శ్రద్ధగా పఠించాలి. ఆవిధంగా పఠించినప్పుడే - ఆ యుగమే స్వర్ణయుగం అవుతుంది. ఆ గ్రంథాలే కాదు అన్ని దేశాల మత గ్రంథాలనూ - హిందువులు అపారపేయాలని పిలచే వేదాలనూ, పార్సీల జెండ్ అవేస్తానూ, సరే మన క్రైస్తవులలోని రెండు వర్గాలకు చెందిన బైబిలు గ్రంథాలనూ పఠించాలి.

ఆ యా మత గ్రంథాలతోపాటు హోమరు, డేంటీ, హేమ్స్ పియర్ లాంటి మహాకవుల గ్రంథాలనుకూడా ఆసక్తితో శ్రద్ధగా, రససిపాసులమై పఠించాలి. అక్కడతో ఊరుకొంటే సరిపోదు. అల్లా పఠించి కఠించి, ఆత్మధికమైన పాండితిని సంపాదించి మన ప్రతిభ నుపయోగించి దానితో జోడించి వారితోపాటు - వారివలెనే మనమూ ఉత్తమ సాహిత్యసృష్టి ఉదాత్త గ్రంథరచన సాగించాలి. ప్రపంచ కళారంగంలో మన శక్తిసామర్థ్యాలను, మన ప్రతిభా వ్యుత్పత్తులను వాటికై అంకితం చెయ్యాలి. ప్రపంచానికి ఉత్తమ గ్రంథాలను అంది వ్వాలి. అల్లా ప్రపంచంలోని ఉత్తమ గ్రంథాల సంఖ్యను పెంచాలి. అల్లాచేస్తూ ముందుకు వెళ్ళగలిగినప్పుడే మనం కైవల్య ధామానికి ప్రయాణించేసే యాత్రీకులం అవుతాము. అల్లా చేస్తూ పురోగమిస్తేనే అంతిమలక్ష్యానికి కొద్దికొద్దిగా దగ్గరకు చేరగలుగుతూ ఉంటాము.

అక్షరజ్ఞానం కల్గిన తర్వాత - ఇక అప్పటినుంచీ ఏది ఉత్తమమైనదో - ఏది సాహిత్యరంగంలో హిమాలయపు తాన్నత్యాన్ని అందుకొన్నదో దాన్నట్లా చదువుతూఉండాలి. ఊరికే వచ్చిన అక్షరాలనే, వచ్చిన శబ్దాలనే మళ్ళీమళ్ళీ గుణించుకుంటూ కూర్చొనకూడదు. పూర్వ గ్రంథాలను పఠించాలి. ప్రాచీన మహాకవుల గ్రంథాలను ఉత్తమ రచనలుగా పేర్కొనడం ఏదో ఒకే ఒక కారణాన్ని పురస్కరించుకొని కాదు. అట్లా పేర్కొనడానికి అనేక కారణాలున్నాయి. వారి గ్రంథాలలో కొన్నిమాటలు సరాసరి హృదయాలను తాకి హృదయాలలో స్థానం కలిగించుకొంటాయి. అవి మనకు సంబంధించినట్లుగా కనిపిస్తాయి. అవి అట్లా వుంచండి. మరొక విశేషమున్నది. ఒక మహా మేధా సంపన్నునితో - అతని ఆలోచనలతో మంచి పరిచయం కలిగినప్పుడు కొందరిలో నవ చైతన్యంకలిగి-వారికది మేల్కొల్పు కావచ్చును. ఆ మహాత్ములకు-ఆ మహాత్ముల హృదయాలకు సన్నిహితులం కాగలిగితే మన మానవచరిత్రలో ఒక నూతన శకారంభమే కావచ్చును.

పుస్తకాలే సృష్టి వైచిత్ర్యాన్ని విడమరచి చెప్పగల సామర్థ్యం కలవి. వాటివలన మనం క్రొత్త వైచిత్ర్యాలను కనుగొనగలుగాము. మనం నేడు అనుకోవడం అనుకోని విషయాలు ఏనాడో వ్రాసిన ఏ గ్రంథంలోనో ఉంటున్నాయి. మనలను ఈనాడు గాబరాపెట్టి, కలతపరచి, ఆయోమయం చేస్తున్న అనుమానాలే వాళ్ళకూ కలిగాయి, అట్లాంటి ప్రశ్నలే వాళ్ళకూ వచ్చాయి. అట్లాంటి సమస్యలే ఆ మేధావులకూ ఎదురైనాయి. వారంతా తమ శక్తివంచన లేకుండా తమ

జీవిత సంపూర్ణానుభవాన్ని ఆధారంగా చేసుకొని ఆ అనుమానాలు తీర్చారు. ఆ ప్రశ్నలకు సమాధానాలు చెప్పారు. ఆ సమస్యలను పరిష్కరించారు. మనమూ ఆ విజ్ఞానాన్ని ఆ ఫలితాలను సంశోధించి ప్రయత్నించి అందుకోవచ్చును. అవి అందుబాటులో ఉన్నాయి. మనలో లోపించినదల్లా అది కావాలనే కాంక్ష. అలాటి కాంక్ష కలిగించుకొని, పెంచుకొని విజ్ఞానాన్ని అందుకొంటే మనకు విశాలదృష్టి కలుగుతుంది. హృదయ వైశాల్యం పెరుగుతుంది.

*

*

*

కాని ఈ విషయాలను ఈనాటిజనం ఎంతో నిర్లక్ష్యం చేస్తున్నారు. స్వల్ప విషయాలకై శ్రమను వ్యర్థపరుస్తూ వాటిలో మునిగిపోయి ఉత్తమ విషయాలను మరచిపోతున్నారు. మన సంస్కృతి ఇలాటి ఉన్నతపథాన్ని అందుకొన్నదని చెప్పకోడానికి ఈనాడు ఏం ఆవకాశం ఏర్పడింది? మన సంస్కృతి ఏం పెరిగింది అని మీరే ప్రశ్నించుకోండి ఒక్కసారి. ఇదుగో మన కంకార్డు నగరవాసులకేసి చూడండి - వాళ్ళంతా ఎలా సంచార గ్రంథాలయాలలో సులభంగా లభించే ఛెత్తపుస్తకాలన్నీ చదివి సంతృప్తి చెందుతున్నారో!

ఇక్కడ ప్రచారంలో ఒక పుస్తకమున్నది. దానిపేరు 'లిటిల్ రీడింగు' దాన్నిండా వెజ్టికధలున్నాయి. ఆ పుస్తకం పిల్లలుమాత్రమే చదవడానికి అర్హమైనది నా దృష్టిలో. దాన్నే పిన్నలూ పెద్దలూ చదివి సంతృప్తిపడుతున్నారు. వాళ్ళ మనస్సులకు మేత వేస్తున్న దాపుస్తకమే. వాళ్లు అల్లాంటి

దాంతో ఏలువైన కాలాన్ని వ్యర్థం చేస్తున్నారు. ఇలా జరగడం ఒక్క సామాన్యుల విషయంలోనే కాదు. విశ్వవిద్యాలయ విద్యార్థ్యయనంచేసి ముగించుకొని వచ్చాం- పెద్దపెద్ద డిగ్రీలు మోసుకొని వచ్చాం అని గర్వంగా చెప్పకొంటూ తిరిగే వాళ్ళవిషయంలోనూ ఇదే జరుగుతున్నది. వాళ్ళకు... ప్రాచీన భాషలో ఉన్న గ్రంథాలసంగతి దేవుడెరుగు - ముందు కనీసం ఆంగ్ల భాషలో ఉన్న పూర్వ కావ్యాలతోనైనా పరిచయం ఉండడంలేదు. వాడు నాదృష్టిలో నిరక్షరాస్యులకంటే ఏమాత్రమూ ఘనమైనవాళ్ళు కాదు. ముమ్మాటికీ కాదు. అసలు వాళ్ళకాదృష్టిలేదు. ఆ అభిరుచిలేదు. 'స్లేట్' వంటి ఉత్తమ సాహితీపరుని తమ పొరుగున ఉన్న వారు మాట్లాడించరు.

అయ్యో! స్లేట్ మహాశయుని పేరు వినికూడా మీరు అతని రచన చదవకుండా ఉండకమా! సన్నిహితుడై ఉండగా అతన్ని దర్శింపకపోవడమా! పొరుగున ఉండగా ఆ మేధా సంపన్నతను పరిశీలించకపోవడమా! ఎంత విచిత్రమండీ! ఎందుకండీ మన డిగ్రీలు; మన డాంబిక వేషాలు! కాస్త అక్షర జ్ఞానం కలిగి, పిల్లల పుస్తకాలవంటివేనో ఒకటి రెండు చదవగానే సరా? పూర్వగ్రంథాల ఔన్నత్యాన్ని తెలుసుకోవడం ద్వారానైనా మనం మనపూర్వీకులంత గొప్పవాళ్ళం కావడానికి చేసే ప్రయత్నంలో వాళ్ళ ఔన్నత్యాన్ని గుర్తెరగడమన్నది మొదటిమెట్టు అవుతుంది. కాని మనమీనాడు ఆ ప్రయత్నమే చెయ్యడంలేదు. ఒక్క విషయం చూడండి - ఊరోజుల్లో ఏ మనిషికైనా సరే - వారూ వీరూ అని కాదు-

ఎటువంటి వ్యక్తికైనా అతను పోతున్న దారిలో ఒక చిన్న వెండినాణెం కనిపించిందే అనుకోండి, ఇక ఆ వ్యక్తి ఎంత శ్రమపడి అయినా కొంత హద్దుమీరి నడిచి అయినా దాన్ని ఏరుకొని రహస్యంగా భద్రపరచుకొని ముందుకు సాగిపోతాడు - ఒకసారి ముందు వెనుకలు చూచుకొని ఎవరూ తన్ను చూడలేదని శమ్ముతూ... అల్లా ఉన్నది స్థితి. ఇటొక్క సారి పరికించండి. మహామేధాసంపన్నులూ, మహోదారులూ అయిన మన పూర్వీకులు ముందుకాలాల వారికోసమై కూడా రచించి పొందుపరచి పోయిన గ్రంథాలలో సువర్ణాక్షర లక్షలు ఉన్నాయి, వాటిని తిలకించండి. వాటిని మనం నిర్భయంగా అందుకోవచ్చును. ఎందరు పుచ్చుకొన్నా తరగవవి. దురదృష్టవశాత్తు మన ఆలోచనాశక్తి సన్నగిల్లుతున్నది. ఆ విషయంలో మనం ఊహాపథాలలో ఉన్న స్థానాలకు ఎగురలేని చిన్న చిన్న పిట్టలమవుతున్నాము. అతి సాధారణపు విషయాలకు మించి అదనంగా అధికంగా మన ఆలోచన సాగడం లేదు. ఏవో వార్తాపత్రికలు చదువుతూ, బొమ్మల పత్రికలు తిరగజేస్తూ, సంతృప్తి చెందుతున్నాం. అంటే మన ఆలోచనా శక్తి, మనబుద్ధిపై శిత్యం అంతవరకే. ఆ కాస్తమేరకు మాత్రమే వినియోగ మవుతున్నదన్నమాట.

అన్ని పుస్తకాలూ నిరుత్సాహకరంగా ఉండవు. వాటిల్లో కొన్ని మాటలు సరిగ్గా మనస్థితిని ఉద్దేశించి ఉంటాయి. వాటిని మనం చదివి, విని, సరిగ్గా అర్థంచేసుకొంటే అవి మనకు సూర్యోదయంకంటే, వసంతాగమనంకంటే ఎన్నోరెట్లు అధికంగా శ్రేయస్కరంగా ఉంటాయి. అనందాన్ని ఇస్తాయి. అవి

బహుశా మనకొరకై మనం నిత్యంచూచే వస్తువులకే ఒక క్రొత్తదనం కలిగించి వాటియందు మనకు క్రొత్త దృక్పథం ఏర్పరుస్తాయి. ఒక్కొక్కపుస్తకాన్ని చదవడంమూలంగా ఎంతమంది మనుష్యులు జీవితయాత్రలలో నూతన శకారంభమైనది! ఆయా పుస్తకాలన్నీ ఉన్నది మనకోసమే. అవి చదవడమే మిగిలిన కర్తవ్యం.

✽

✽

✽

మనమంతా 19 వ. వతాబ్దానికి చెందినవారమనీ, అనేక విషయాల్లో, రంగాలలో ముందడుగువేస్తూ పురోగమిస్తున్నామనీ గొప్పలు చెప్పకొంటున్నాం. కాని నెమ్మదిగా పరిశీలించండి. ముందు మన ఈ గ్రామం సాంస్కృతికరంగంలో ఏం కృషిచేసిందో, చెప్పండి? తన సంస్కృతిని ఏమాత్రం పెంచుకొన్నదీ? నేను మీ గ్రామీణులను ఒక్కసారి పొగడేసి-వారిచేత పొగడ్తలను అందుకోవాలని ఉబలాడపడడంలేదు. అలాంటి కార్యక్రమంవలన ఒరిగేదేమీ లేదు. ఎవరో వెనకాల ఉండి ఎద్దులను పొడిచినట్లు పొడుస్తుంటేతప్ప పనిపాటలు చెయ్యడం లేదు. అంతకంతకు బద్ధకం పెరుగుతున్నది. మన కేవల పాఠశాలలూ అవీ ఉన్నాయి. కానీ, అది కేవలం పిల్లలను ఉద్దేశించి ఏర్పాటుచేసినవిమాత్రమే. చెప్పకొనతగిన ప్రయోజనం మనం వాటివలన పొందటంలేదు. కేవలం భౌతికమైన సౌఖ్యాలకోసమే అధికంగా తావత్రయ పడుతున్నాం. బుద్ధికి సంబంధించిన-మనస్సుకు కావలసిన పుష్టిని, శాంతి సౌఖ్యాలను చేకూర్చుకొనడం లేదు.

బాల్యందాటి మనుష్యులం కాగానే-పెద్దవాళ్ళంకాగానే ఇక చదువు కట్టిపెట్టనక్కరలేదు. నయస్సుకూ చదువుకూ విరోధం కాదు. ఒకదానికి మరొకటి ఏనాడూ బాధకంకాదు. అందువలన వయస్సును లెక్కచేయకుండా ఎప్పుడూ గ్రంథ పఠనం కొనసాగిస్తూనే ఉండాలి.

ఇక మన గ్రామాలే విశ్వవిద్యాలయాలు కావాలి. మన గ్రామీణులంతా ఇక్కడే చదువుకొనే విద్యార్థులు కావాలి. ఏ ఒకటిరెండు-ఆకుస్పర్జు, కేంబ్రిడ్జిలవంటి విశ్వవిద్యాలయాలతో సంతృప్తిచెంది ప్రపంచాన్నంతటినీ వానికే పరిమితంచేసి ఊరుకోవడమా! మన విద్యార్థులు ఇక్కడేఉంటూ అక్కడ లభ్యమయ్యే-సాధారణంగా లభ్యంకాగల-ఉన్నత విద్యను అభ్యసించలేరా? ఏ ఏబ్లాడు పండితుడో, ఏ మత బోధకుడో ఇక్కడికే పిలిపించుకోలేమా? మన గ్రామస్థులీనాడు ఎక్కడచూచినా-ప్రౌద్ధస్తమానమూ గొడ్లగు మేత వేస్తూ, ఏదో పొలంపనులు చేసుకొంటూ కాలం గడిపేస్తున్నారు. అలాకాదు. నవీనకాలంలో కలిగిన అన్ని సదుపాయాలనూ మనం సక్రమంగా పూర్తిగా వినియోగించుకోవాలి.

పూర్వం ఏకొద్దిమంది భూస్వాములదగ్గరో గ్రంథాలుండేవి. అవి వారుమాత్రమే చదువుకొనేవారు. వారు సంస్కృతినీ, పాండిత్యానీ, చమత్కారాన్నీ అభివృద్ధి చేయగల గ్రంథాలనూ తమతమ సంస్కృతినిబట్టి అభివృద్ధినిబట్టి ప్రోగు చేసి గ్రంథాలయం ఏర్పాటు చేసుకొనేవారు; వివిధతైలవర్ణ చిత్రాలూ, శిల్పాలూ, సంగీత, వేదాంతగ్రంథాలూ- అప్పటి పరిస్థితి అది. నేటి ప్రజాస్వామిక యుగంలో మనం ప్రతి

గ్రామంలోనూ ఒక గ్రంథాలయాన్ని నెలకొల్పుకోవచ్చును. వందలకొద్దీ పండితులము కావచ్చును. ఇక్కడ ఒక్క పుర మందిరానికి 17 వేల డాలర్లు వ్యయపరచారు. కానీ అందులో సంగం డబ్బెన్నా మనం పుస్తకాలకోసం వెచ్చించడానికి వెనకాడుతున్నాం. అది కూడదని మనవిచేస్తున్నాను. సాలుకు 125 పౌండు విరాళం పోగుచేసి “పిసియమ్” హాలులో చలికాలంలో మంచి ఉపన్యాసాలు ఏర్పాటు చేస్తున్నారు. ఆకాస్త మాత్రమే ఇతర ప్రణాళికల్లో ఖర్చుఅయ్యే మొత్తాలన్నింటికంటే కొంచెం విజ్ఞతతో ఖర్చుపెడుతున్నదని నేను అనుకొంటున్నాను. అది చాలదు. ఈ దేశంలోని ప్రతి గ్రామమూ పూర్వపు జమీందారుని - రాజ వంశీకుని స్థితికి రావాలి. ప్రతిగ్రామమూ అల్లా లలితకళలకు నిలయం కావాలి. మనం ఇన్నాళ్ళు ఇతర పనుల్లో మునిగిపోయి చదువులు అశ్రద్ధ చేశాం. చదువులకు దూరమయ్యాం. ఇకనైనా ఆపని ఆరంభించాలి. కార్యక్రమాన్ని కొనసాగించడానికి కావలసిన ధనం మనదగ్గర ఉన్నది. మనదేశం భాగ్యవంతుడైనదే. ఇక మనలో కావలసిందల్లా ఉదాత్తత - కొత్తసంస్కారం. మనకు ఇటువంటి సత్కార్యాలకు వ్యయం చేయడానికి, కావలసిన మూలధనానికేమీ కొరతలేదు. విజ్ఞులైనవాళ్లు ఎంతో విలువైన, ప్రయోజనకరమైన పనులుగావించే ఈ పనులకు ధనం వెచ్చించడాన్ని గూర్చి కొందరు (అజ్ఞులు అని అనను) కేవలం ఏదో గాలిమేడలు కట్టడంవంటిదని, చులకనగా మాట్లాడుతారు. అది మంచిదికాదు.

సాధారణ దినపత్రికలు చదువుతూ, అదే అనుకొంటూ రాష్ట్రీయతత్వం అలవరచుకొంటున్నాం. అది మా నేసి 'ప్రపంచపత్రిక'ను అందుకోండి. ఎంతసేపూ మనబోస్ట్ నగరాన్ని గూర్చిన స్థానికవార్తలేనా! ప్రపంచంలోని విద్య సంస్కృతిగల సంఘాలన్నింటినిగురించి వార్తలూ విశేషాలూ మనకు అందుతుండాలి. మనం చదువుకొనే విశేషాలన్నీ ఏ కంపెనీవారో ఏరిపెట్టినిల్ల యించడమేమిటి? అదేంఖర్మం మనకు! మనం సమస్త విషయాలూ చదువుకుందాం. ఏదో ఒకటి ప్రాథమిక విషయాలు నేర్చుకొని, సంతృప్తిపడవద్దు - మన పూర్వులెవరో, ఉన్న ఒకటి రెండు పుస్తకాలూ చంకనపెట్టుకొని ఈ న్యూ ఇంగ్లాండు చేరారు కనుక, మనమూ ఆ రెండే చదివి ఉరుగుకొందాం అనడం కుదరదు. ఇతరత్రా మన పరిస్థితి చాలా బాగుపడ్డది. పూర్వపు జమీందారుని స్థితికంటే కూడా వైభవంగా ఉన్నది ఈనాటి మనపరిస్థితి.

నేటి మన నవ ఇంగ్లాండు ఎంత భాగ్యవంతమైనదంటే కావాలనుకొంటే ప్రపంచంలోని సర్వమేధాసంపన్నులనూ, ధనమిచ్చి పిలిపించుకొని వారిచేత సర్వవిషయాలూ బోధింప చేసుకోగలదు. వారికి అలాటి సమయంలో ఎన్ని ఏండ్లు అన్ని ఏళ్లూ ఆహారవస్త్రాలూ అన్ని సదుపాయాలూ కల్పించగలదు. అర్థికంగా అంతస్తోమతుఉన్నది మన దేశానికి. ఆపని జరగాలి. మనప్రతిగ్రామమూ ఒక అసాధారణ అపూర్వ పాఠశాల, కళాశాల, కాదు ఏశ్వవిద్యాలయం కావాలి. ఇప్పుడు మనం కోరుతున్నది పూర్వంలాగా ఒకరో ఇద్దరో రాజ్యవంశీయులు గొప్ప వంశస్థులు కాదు. వారికి బదులు విద్యావంతులైన

గ్రామీణులున్న గొప్ప గ్రామాలు. పెద్దలకోసం ఉద్దేశించిన విద్యాలయాలు నిర్మించడానికి మనం పూనుకోవాలి. అందుకు మొరంతా సన్నద్ధులుకమ్మని కోరుతున్నా. ఇప్పుడు మనకు అత్యవసరంగా కావాలసింది మరోరెండు పురమందిరాలు, మరోనాల్గు పశుశాలలూ కాదు. నేడు మనకు తప్పనిసరిగా కావాలసింది మరో రెండువంతెనలు కాదు. అవసరమైతే వాటి నిర్మాణం నడలివేయ్యండి. ఆ నదికి మరోవంతెన నిర్మించ నక్కరలేదు. ఆపని మానెయ్యండి. ప్రస్తుతానికి అవసరమైన వారు మరికొంతదూరం - చుట్టుతిరిగి చేరుకుంటారు. బెంగలేదు. ఇప్పుడు మనం మనలో ఏర్పడిఉన్న అజ్ఞానమనే అగాధాన్ని దాటడానికి కనీసం ఒక్క వంతెన నిర్మించుదాం. ముందు మన మంతా అజ్ఞానాన్ని - మన తెలియనితనాన్ని వదిలించుకోవడానికి సమధిక కృషిచేదాము. అతి ప్రధానంగా గుర్తించుకోవలసిన విషయాన్ని మరల ఒక్కసారి మనవిచేస్తాను - ఉత్తమగ్రంథాలను పఠించాలి.



ము గిం పు

జబ్బుపడ్డవాళ్ళకు గాలిమార్పుకావాలనీ, స్థలంమార్పు కావాలనీ వైద్యులు సలహా ఇస్తుంటారు. మంచిపనే. ప్రపంచమంతా ఇక్కడేలేదు. మీరు కట్టుకొన్న నాలుగుగోడలపాద్యనే ఉండిపోలేదు యావత్తు ప్రపంచమున్నూ.

లేళ్ళు మన నవ ఇంగ్లాండులో నివసించవు. పక్షి (ఇది ఇతరపక్షులు అన్నింటినీ అనుకరించి వాటిలాగా కూస్తుంది. వాటిని వెక్కిరిస్తుంది. అందుకని దాన్ని ఎగతాళిపిట్ట అనికూడా పిలుస్తారు ఈ ప్రాంతంలో.) యొక్క స్వరం ఇక్కడ చాలా అరుదుగా కాని వినిపించదు. అడవిబాతు ఉంది చూచారా అది స్వదేశ దురభిమానం కలది కాదు. మనకంటెకూడా అధికంగా సర్వసమ భావముగలది. అది ప్రొద్దుట కెనడాలో నిద్రలేచి ఫలహారం ఆరగిస్తుంది. ఓహియోలో మధ్యాహ్నపు విందుభోజనంచేసి రాత్రూట భోజనానికి దక్షిణరాష్ట్రంలో కులుకుతూ తయారయి, అక్కడ నిద్రకు సన్నద్ధ మవుతుంది. దానికి ఒక్కచోటే నిలిచిపోవాలనిగానీ, ఒక్కచోటే భోజనం చెయ్యాలనిగానీ పిచ్చినియమాలు లేవు. అది స్వేచ్ఛాశీలి. దాని స్వేచ్ఛావిహారానికి రాష్ట్రాభిమానం అడ్డురాదు. మన సంగతి వేరు...చివరకు కారుదున్నకూడా కొంతవరకు ఋతువుల ననుసరించి ప్రవర్తిస్తుంటుంది. అది కొన్నాళ్ళు కాలోరెడ్లో

లోని పచ్చిక మైదానాల్లో తిరుగుతుంది. 'ఎల్లోస్టాన్' లోని పచ్చిక బీళ్ళల్లో అంతకంటే మంచిదీ రుచికరమైనదీ అయిన పచ్చిక మొలకెత్తగానే వెంటనే అక్కడకు పయనమైపోతుంది. దానికూడా అంత స్వేచ్ఛ ఉన్నది. కాని మనకో... మన మేమనుకొంటున్నామంటే-మన పొలాల చుట్టూతా వేసుకొన్న కంచె తీసివేసి దానిస్థానంలో మాంచి కొండరాళ్ళతో, చెక్కసున్నంతో సరిహద్దుగోడలు కట్టివేస్తే ఇక మన జీవితాలకే సరియైన సరిహద్దులు ఏర్పడతాయనీ, ఇంక మన జాతకాలు ఖక్మలు శాశ్వతంగా నిశ్చయింపబడతాయనీ అనుకొంటున్నాం. కాని ఈ విశ్వాసాన్ని గురించి మన కేర్పడిన అభిప్రాయాలకంటే విశ్వాసాలకంటే అత్యంతమూ విశాలమైంది ఈ విశ్వం. అది మరువకూడని విషయమని మనపిచేస్తున్నా.

ఆసక్తికలిగిన నావికులవలె మనంకూడా మన వృత్తులయందు తగు జాగ్రత్తవహించాలి. అందులోని అన్ని వివరాలు తెలుసుకోవాలి. సుఖజీవనం గడపాలి. కొందరు నావికులు ప్రాత్రతాళ్ళనుండి నారపీచు మరల సంపాదిస్తూ కూర్చున్నట్లుగా వెట్టిగా కాలయాపనచేస్తూ జీవనయాత్రను గడపకూడదు. ఈ భూగోళంతో అవతలివైపునుగురించి నువ్వంత అశ్చర్యపడనక్కరలేదు. అదీ నీకు వార్తలనందించే స్వగృహము వంటిదే. మన నావికాయానము ఒక ప్రదక్షిణం చేయడంవంటిది.

వైద్యులు కేవలం చర్మానికి సంబంధించిన క్యాథులకు, పైకికనిపించే రోగాలకు మాత్రమే మందులిస్తారు. వైద్యుంగురించి సలహాలు చెబుతుంటారు. ఒకడు జిరాఫీని వెంటాడడానికి

దక్షిణాఫ్రికాకు పోవడానికి వేగిరపడతాడు. ఎందు కా
 తొందర! నిజానికి ఆసక్తి కన్నరుపవలసింది అటువంటి విష
 యాల్లో కాదు. అతనాపని చెయ్యగలడే అనుకోండి, కాని
 ఎంతకాలమని ఆవేధన జిరాఫీలను వెంటాడుతూ ఉండగలడో
 చెప్పండి. పిట్టల్ని కొట్టడం కొంతకాలం కాస్తంత ఆసక్తిని
 ఉత్సాహాన్ని రేకెత్తించి కొంత ఆనందం కలిగించవచ్చు కొందరి
 విషయాల్లో. కాని అదీ ఎంతకాలం? “ఆత్మ” పదార్థాన్ని
 గురిచూచి దాన్ని మనోబాణంతో కొట్టడానికి ప్రయత్నం
 చెయ్యాలి. మనదీక్ష క్షిచేత దాన్ని మన ఆలోచనా వాగురం
 లోకి పట్టగలిగితే అటువంటి ప్రయత్నంచేస్తుంటే అది మంచి
 వేట అవుతుంది. అల్లా అనే నా విశ్వాసం “సిద్ధప్తిని” సర్దిగ్గా
 అంతరంలోకి, అంతరంగంలోకి మరల్చు. నీ మనస్సులోనే
 ఇంతవరకూ ఎవ్వరూకనుగోని అనేక సహస్రమండలాలు
 గోచరిస్తాయి. ఆ మండలాల్లో సంచరించు. అప్పుడు నీలోని జగ
 త్తును తజ్జగద్వివరణాన్ని గురించి చర్చించుకో. ఆ విషయంలో
 అట్టిసాధనలో నీవు నేర్పరివి కా.” ప్రపంచపటంలో ఆ ఆఫ్రికా,
 ఆ పశ్చిమదేశాలూ ఏ విషయం తెలపడంకోసం చేనికోసం
 ఉన్నాయంటారూ? నైలు నై గరూకాక మిసిసిప్పీ-ఈ నదుల నదీ
 మార్గాలనేనా వీటినేనా నిరంతరం శ్రమపడికనుగోవలసింది?
 మానవజాతికి ఎదురయ్యే అత్యంత ప్రధానమైన సమస్యలు ఇవేనా?
 అంతేకాదు. ఆ పోయింది. ఒక్క ప్రేంక్లిను ఒక్కడేనా ఏమిటి?
 ఆయన భార్య ఆయన్ను గురించి అంత ఓపిగ్గా అల్లా వెతకవలసిం
 దేనా? పోనీ గ్రిన్నెల్ మహాశయునికి ముందుతా నెక్కడవున్నదీ
 తెలుసునా? ఎందుకండి ఈ బాధలూ? ముందు మీలోని

నదులకూ సముద్రాలకూ మీరు వెలిన్, క్లార్కు, ప్రాబిషర్ వంటి శాస్త్రజ్ఞులుకండి. మంగోపార్కువంటి స్థానాలుకండి. మీరు కావలసినంత ఆహారాన్ని వెంటేసుకొన్నానా సరే బయలుదేరి ఉన్నత పథాలనుచేరండి. ఆహారపదార్థాలు పెట్టి ఉంచిన మూతలుబింగించి తెచ్చిన ఆ డబ్బాలన్నీ త్వరగా ఖాళీచేసి ఆకాశం అంత ఎత్తుగా కుప్పవేయండి - లోకానికి దాన్నే ఒకచిహ్నంగా, మీ విజయయాత్రాసర్వా హానికి సూచకంగా. మాంసం కుళ్లిపోకుండా దాచే పద్ధతు లేమో ఎన్నో కనుక్కొన్నాం. అయితే ఆ పద్ధతులన్నీ కేవలం మాంసం కుళ్ళకుండా ఉంచడానికే నంటారా? తద్వారా కేవలం మన భౌతికశరీరాన్ని నిలుపుకోవడానికేనా? కాదు. కాదు. మీరు ప్రతిఒక్కరూ ఒక్కొక్క "కొలంబస్"లు కండి. మీలో లోనలోన ఉన్న క్రొత్తఖండాలను మండలాలను కనిపెట్టండి. క్రొత్తమార్గాలను, వ్యాపారకోసం కాదు సుమండి, ఆలోచనకోసం, భావనాశక్తిని పెంపొందించు కొనేందుకు-అందుకే కనిపెట్టండి. ప్రతి మానవుడున్నూ ఒకరాజ్యానికి ప్రభువు. ఆ రాజ్యం జారుచక్రవర్తి పాలించిన విశాల సామ్రాజ్యం కంటే కూడా విస్తృతిపొంది ఉంటుంది. ఈరెంటిని చెప్పాలంటే ఒకటి అనంతమై కనిపించే మహాసముద్రం - రెండవది చిన్న మంచుగడ్డ.

కొందరు ఆత్మాభివాసం లేనివారు స్వల్పవిషయాల కోసమై అతి ఉదాత్తమైన విషయాలను త్యాగం చేసినవారు దేశభక్తులుగా వుంటారు. ఉండనివ్వండి. తమతమ సమాధులు కట్టేందుకు వినియోగపడే మృత్పిండాలనే వారంతగా ప్రేమి

స్తారు. పాతిపెట్టబడడానికే గోతులుత్రవ్వబడే భూమిని వారంతగా ప్రేమిస్తారు. కాని మృత్విశేషమైన శరీరానికి, తమ మృచ్ఛరీరానికి ఉదాత్తస్థితినికలిగించే, కల్పించే ఆత్మను వారు ప్రేమించలేకపోతున్నారు. తమకు క్రమంగా ఉన్నతస్థితిని కలిగించే ఆత్మయందు వారికి సానుభూతిలేదు. ఆదరణలేదు. తద్వિషయ చింతనములేదు. కేవల స్వదేశాభిమానమన్నది వారి తలల్లో పురుగువంటిది. అది ఆ క్రిమి వారితలలను తొలుస్తున్నది.


అంత ఆడంబరంతో, అంత ధనవ్యయంతోకూడిన ఆ దక్షిణసముద్ర యాత్రపరిశోధనలు మనకేం గుణపాఠాలు చెబుతున్నాయి? “నీతి” అనేప్రపంచంలో మనమింతకుముందు కనుక్కొని ఖండాలు ఖండాంతరాలు, సముద్రాలు అనేకంఉన్నాయని పరోక్షంగా గుర్తించమనేకదా అవినేర్చిన గుణపాఠం. కొన్నివందలమంది సేవకులు, సహచరులు వెంటరాగా ఒక ప్రభుత్వనౌకలో తుపాన్లనూ, మంచువర్షాలనూ, నరమాంస భక్షకులనూ లెక్కచేయకుండా చేసేనౌకాయానం ఒంటరిగా ఇతరులసాయం లేకుండా తనలోని - తనలో అంతర్గతంగా ఉన్న సముద్రాలను కనుగొనడం కష్టమనేకదా మనంచేర్చుకొన్నది.

“వాళ్ళను అల్లా తిరగనివ్వండి. బహుదూరంలో ఉన్న ఆస్ట్రేలియన్లను సమీపించి వారిని దగ్గరగా పరిశీలింపనివ్వండి. నాకేం బెంగలేదు. వాళ్లు అనేక భూమార్గాలుంటే నాకు భగవంతుడున్నాడు. నాకు భగవంతుణ్ణి గురించిన ఆలోచనలున్నాయి.” అన్నారొకాయన. మంచిమాట అన్నారు. అందువల్ల నేను ప్రపంచంచుట్టూ తిరుగుతూ జాంజిబారులోని పిల్లల్ని లెక్కపెట్టుకొంటూ పోవడంఉండే అది నీకు అర్హం.

మొంది కాదని అంటాను. కాలం అల్లా వృథాచెయ్యడం ధర్మం కాదు. కాని అంతకంటే మరేమీ పనిలేకపోతే అలాగే చెయ్యి. చెయ్యంగా చెయ్యంగా నీకే నీ ఆంతర్యానికి దారి కనుక్కోగలుగుతావు. ఇంగ్లండు, ఫ్రాన్సు, స్పెయిను, పోర్చుగల్లు, గోల్డ్కోస్టు, స్లేవ్ కోస్టు ఇవన్నీ సముద్రాన్ని ఆనుకొనే ఉన్నాయి. వీటికి సముద్రతీరా బున్నాయి వాటికెదురుగా స్పష్టంగా హిందూ దేశానికి రహదారి కనిపిస్తూనే ఉన్నా, ఆ యా తీరాలనుండి ఏ ఓడకూడా కనుచూపుమేర దాటి వెళ్ళనే లేదు. అన్ని భాషలూ నేర్చుకొంటే, అన్ని సంప్రదాయాలయందూ సమానాన్ని ప్రదర్శిస్తే అన్నిరకాల శీతోష్ణస్థితులకూ అలవాటుపడితే, ఇతర యాత్రీకు లందరికంటే మీరే అధికులు కాగలరు. అందువల్ల మీరు ముందు మీ ఆంతర్యాన్ని పరిశోధించండి. ఆత్మపరిశోధన చేసుకోవడం అలవర్చుకోండి. అయితే ఈ విషయంలో అట్టిదృష్టి ధైర్యమూ కావాలి.

పిరికిపందలు పారిపోయి సైన్యంలో చేరతారు. పైవిషయంలో ఓడిపోయినవాళ్లు, అట్టి ఉత్తమ విషయాలను తృప్తిచిన వాళ్లు యుద్ధాలకు పోతారు. మీరు ఆత్మపరిశోధన చెయ్యండి. ఉదాత్తంగా అత్యున్నతంగా ఉన్న - ఉండే, ఆ ఆత్మను అందుకోడానికి సన్నద్ధులు కండి. అందుకై ఇప్పుడే ప్రయాణంకండి. అదుగో ఆ పశ్చిమమార్గాన గమనాన్ని ఆరంభించి పయనించండి. ఆమార్గంలో మీకు మిసిసిప్పీ తగలదు. అది చైనా జపాన్లకు దారితీయదు. ఆ మార్గము ఉత్తమము. అది అనంతము. క్రమక్రమంగా ఎత్తుగా ప్రాకుతూ 'ఆ' మండ

లానికి దారితీస్తుంది. పవలూ రాత్రీ-సూర్యుడు అస్తమించినా, చంద్రు డస్తమించినా వారేకాదు భూమీ అస్తమించినా ఆమార్గం ఇంకా శాశ్వతంగా స్పష్టంగా ఉదాత్తంగా కన్పిస్తూనే ఉంటుంది. ఆచూర్గాన గమించండి.



నేనా అడవిని అచ్చటి నా యింటిని విడిచిపెట్టి మళ్ళీ బయటి ప్రపంచంలోకి వచ్చేశాను. అక్కడికి వెళ్ళడానికి ఎంత ప్రబలమైన కారణం ఉన్నదో ఆ ప్రదేశాన్ని విడిచి వచ్చేయడానికి అంత ప్రబలమైన కారణమూ ఉన్నది. అవును-నేనింకా ఎన్నో అనుభవాలు పొందవలసి ఉన్నది - క్రొత్త క్రొత్త జన్మలు ఎత్తవలసి ఉన్నది. ఎన్నో ప్రయోగాలు చేయవలసి ఉన్నది. అక్కడ చేసినవాటిల్లో ఒకటి. ఆ ఒక్కదానికోసమే ఇంకా ఎక్కువకాలం వ్యయపరచలేను. అందుకు నాకు వ్యవధి చాలదు.

ఎంత తేలిగ్గా ఎంత అనాలోచితంగా మనం కొన్ని కొన్ని ప్రత్యేకమార్గాలలో పడిపోతామో చూడండి ! ఇది ఒక విచిత్రమైన పద్ధతి. నే నక్కడ ఆ అడవిలో ఉండడం మొదలుపెట్టి ఓ వారంరోజు లయిందోలేదో అప్పుడే నా యింటి దగ్గరనుండి చెరువుదాకా ఓ కాలిబాట ఏర్పడిపోయింది. ఎప్పుడో ఆరేళ్ళక్రిందట నేనటు నడిచిన కారణంగా ఏర్పడిన ఆ కాలిబాట ఇప్పటికీ స్పష్టంగా కన్పిస్తూ ఉండిపోయింది. ఆ మార్గాన్నే అనుసరించి అది ఆ స్థితిలో ఉండడానికి దోహదం చేస్తూ ఇతరులు అటు వెళుతున్నారేమోనని నాకు అనుమానం

కలుగుతున్నది. ఈ భూమియొక్క ఉపరితలమూ ఎంత మృదువైనదీ! ఎంతమెత్తన ఈనేల! ఎంత సులభంగా మనుష్యుల అడుగులు పడతాయో! మృద్దలు నిలచిపోతాయో! అనే విధంగా మనో మార్గాలున్నూ - అంటే ఆలోచనలు ప్రసరించే పథములున్నూ. అందువల్ల ప్రపంచపు రహదారులు ఎంతగా దుమ్ముకొట్టుకొనిపోయి ఎంతగా శిథిలమై మరీ పాతపడిపోయి వ్యర్థంగా నిర్జీవంగా కనిపిస్తాయో! మూఢ విశ్వాసాల పాత నమ్మకాల స్థితి అంతే..... నాకు స్వగృహానికి వెళ్ళే పాత బాటకంటే ఈ ప్రపంచనాకాగ్రభాగానికి వెళ్లే రాజ మార్గ మంటేనే ఎక్కువ ఆపేక్ష కలిగింది. దానియందే నాకు ఇష్టం ఏర్పడ్డది. అక్కడనుండి ఆ కొండల మధ్యలో, ఆ విశాల ప్రశాంత గంభీర ప్రకృతి మధ్యలో నిలుచుండి, శారదరాత్రులలో శీతలసమేతమైన దివ్యత్యోతస్సు నేను దర్శించగలుగుతున్నాను. అట్టి ఉన్నత స్థితిని అందుకొన్నాక ఇంక మళ్ళీ క్రిందకు దిగి రావాలని అనిపించడంలేదు, కాబట్టి ఆ దివ్యసీమలనుండి దిగిరాను. ప్రయోగాలు చేసిన ఆనంతరం అంటే స్వీయానుభవ పూర్వకంగా నేనీ క్రింది విషయాలు నేర్చుకొన్నాను. ఒకవ్యక్తి దృఢమైన ఆత్మవిశ్వాసంతో తన స్వప్నాలను సాధిద్దామనుకొంటూ పురోగమిస్తే - తాను కలలు కంటున్న ఆదర్శాలవైపుకు ముందుకు నడిస్తే తాను మనసులో ఆశతో ఎల్లా ఉండాలని భావనచేస్తున్నాడో అట్టి జీవితాన్ని అనుభవంలో గడపాలని ప్రయత్నం చేస్తుంటే ఆ వ్యక్తి తన సాధారణ దినక్రమంలోనే ఎప్పుడో అప్రయ

త్నంగా అనుకోకుండానే విజయాన్ని సాధించుతాడు. అతని కట్టి శుభసమయం తానుగా ఎదురవుతుంది. అతడు కొన్ని తాకిక విషయాలను వెనక్కు నెట్టివేస్తాడు. కొన్ని సాధారణ నియమాలను పాటించడం మానివేస్తాడు. సామాన్యంగా సంఘం కొన్ని కట్టుబాట్లను సంప్రదాయాలను ఏర్పరుస్తుంది. కొన్ని విశ్వాసాలను కలిగిస్తుంది. అల్లాచేసి కొన్ని హద్దులను ఏర్పరుస్తుంది. కొన్ని అవధులను కల్పిస్తుంది. అది దాటరాదంటుంది. కాని అతడు ఆ అవధుల నతిక్రమిస్తాడు. అతడు నవ నవ్యమైన, విశ్వజనీయమైన, స్వేచ్ఛాయుతమైన కొన్ని సంప్రదాయాలను, నియమాలను ఏర్పరచుకొంటాడు. అతనిలో ఒక మార్పు వస్తుంది. తత్ఫలితంగా అతను సంఘంతో కూడా క్రొత్తగా వ్యవహరిస్తాడు. తానుగా ఏర్పరచుకొన్న నియమాలు క్రమంగా వేళ్ళుపాతుకొని స్థిరపడతాయి. అట్టి నూతన నియమాలకు నవ్యసంప్రదాయాలకు అతనే మూలపురుషు డవుతాడు. వాటిని స్థాపించినవాడుగా గుర్తింపబడుతాడు. అంతకు ముందున్న పాత సంప్రదాయాలకు, నియమాలకు విశాలదృష్టి ఆపాదింపబడుతుంది. అవే అతనికి అనుకూలంగావిస్తూతి కలిగింపబడి వ్యాఖ్యానింపబడతాయి, అతనికి స్వేచ్ఛ గలుగుతుంది. ఉత్తమస్థాయికి చేరిన ఉదాత్తచింతన చేసేటువంటి జీవితా అతను జీవితం గడుపుతాడు. జనబాహుళ్యం అనుసరించిన అనుసరిస్తూ ఉన్న కట్టుబాట్ల విధివిశేషాలు అతనికి ఆటంకాలు కావు. దారికడ్డు నిలవవు. అవి ప్రక్కకుతొలిగి అతనినూతన జీవిత యాత్రకు స్వేచ్ఛనిస్తాయి.

జీవితంలో ఆడంబరత్వాన్నీ విషయాన క్రిసీ త్యజించి అతి సామాన్యంగా సాధ్యమైనంత సాధారణంగా కేవలం స్వచ్ఛంగా గడపగలిగినకొద్దీ మానవులకు లోకంవర్పరచిన సీతనియమాలూ వివిధనిషేధాలూ అంతకంతకు తక్కువ కష్టంగా తేలిక సమస్యలుగా కన్పిస్తాయి. అవి అల్లగా పరిణామం చెందుతాయి. ఇంక అప్పుడు ఒంటరితనము ఒంటరితనమూ కాదు. దారిద్ర్యము దారిద్ర్యమూ కాదు. బలహీనత బలహీనతా కాదు. అవన్నీ అతనికి అనుకూలంగా కన్పిస్తాయి. అప్పుడావ్యక్తి వాటన్నింటికీ క్రమంగా అతీతుడవుతాడు.

మీరు ఈసరికే ఊహాసాధాలను మహోన్నతంగా, మహావైభవంగా నిర్మించుకొనిఉంటే వాటి శ్రమ అంతా ఆ కష్టమంతా వృధా కానక్కర్లేదు. ఆ నిర్మాణాలు అలాగే ఉండాలి. వాటి నలాడంచి ఇప్పుడింక వాటికి పునాదులు కల్పించండి. మంచి బలమైన పునాదులు కట్టుకురండి. వాటినిస్థిరంగా నిలపండి.

ఇంగ్లాండులోనూ, మన అమెరికాలోనూ వాళ్ళందరికీ అర్థమయ్యేలాగున నీవు మాట్లాడాలంటారు. కాని ఆ అవసరం నాకేం కన్పించడం లేదు. మానవులుకానీ, ఇతరజీవులు కానీ సరిగ్గా అలాగే జీవించడంలేదు... కాకపోయినా అదేమంత ప్రముఖ విషయమా! వారికంత ప్రాధాన్యం ఆశాపించడం దేనికి? తమ దృక్పథాన్ని మినహాయిస్తే వారు మనలకు అర్థం చేసుకోలేరుకదా! ప్రకృతి కేవలం ఒక్కవిధానాన్ని జూత్రమే సమర్థిస్తున్నదా? ఒకవంక మనుష్యుల్ని మరొకవంక చతుష్పాద

జంతువుల్నీ, ఒకవైపు నేలమీదపాకే ప్రాణుల్నీ మరొకవైపు పైన ఆకాశంలో ఎగిరే పక్షుల్నీ సమంగానే సమర్థించి, సమాన అవకాశాలు కల్పించడంలేదూ! అలాగే వారిదృక్పథానికి వారి విధానాలకు భిన్నమైనంతమాత్రాన మనం ఎందుకు అర్థం కాకుండాపోవాల్సి? మరొక దృక్పథం ఉండనేకూడదా? అజ్ఞానంలోనూత్రమే నిరపాయత, భద్రత ఉన్నాయనికాబోలు వారనుకోవడం!

నేను నిస్సంకోచంగా మాట్లాడుతున్నాను. స్వచ్ఛమైన ప్రభాతసమయాన అప్పుడే నిద్రనుండి మేల్కొన్నవాడు- అప్పుడే తనలాగానే నిద్రనుండి మేల్కొని స్వచ్ఛమనస్కులై యున్న వాళ్ళతో మాట్లాడినట్లుగా మాట్లాడుతున్నాను. నేను మంచి జాగ్రదవస్థలో ఉండి మాట్లాడుతున్నాను. నేను విషయాన్ని పెంచి, కొండంతలుచేసి చెప్పడంలేదు; ఉన్నవిషయాన్ని చెప్పడానికి భయపడడమూ లేదు.

సామాన్యులకు వినిపించని ఒక చక్కని దివ్య గంధర్వ గాన మొకసారి విన్నతర్వాత ఇక దాన్ని గురించి నాలుగు ప్రశంసావాక్యాలు పలుకడానికి భయపడేవ్యక్తి ఎవరుంటారూ?

మన మాటలలోని సత్యపదార్థము మాత్రమే పరిణామం చెందుతుంది. మాటలు మారినా ఆ సత్యపదార్థము మాత్రమే నిత్యమై యుగయుగాలకూ శాశ్వతంగా నిలచి పోతుంది. మన విశ్వాసాలనూ, మన పావిత్ర్యాన్నీ వ్యక్తపరిచే మాటలు స్వస్మార్థకబోధకములు కావు. కాకపోవచ్చును. అలా అయినప్పటికీ అవి చాలా ముఖ్యమైనవే. అత్యంతమూ సువా

సనాభరితములైనవే. రసభరితములైనవే. నాటి సువాసనలు
సాంబ్రాణిపాగవలె వ్యాపిస్తుంది. ఆ సువాసన ఉదాత్త మానిసు
లకు మాత్రమే ఆఘ్రాణయోగ్య మవుతుంది. కనుకనే వారికి-
తమకు అర్థంకావడంలేదనే వారికిభయపడి వారికి మనదృక్పథం
అర్థంకాలేదని అంతమాత్రంచేత మనస్వేచ్ఛను అరికట్టుకో-
నవసరంలేదు.

ఎల్లప్పుడూ మందకొండిగా నిరుత్సాహకరంగాకన్పించే
కాదూ అనిపించే అభిప్రాయాలకే మొగ్గుచూపడం ఎందుకూ?
వాటికే అంత ప్రాధాన్యం అంటగట్టడ మెందుకూ?
వాటికై అలా మనం కృంగిపోవడం దేనికి? అలా ఒకచెంప
కృంగిపోతూ దాన్నేమో తాకికజ్ఞానమనీ ప్రపంచజ్ఞానమనీ
పేర్లుపెట్టిపిలుస్తూ దాన్ని ప్రశంసించడమూనా! ఏమిటి ప్రపంచ
జ్ఞానమంటే? దానికి కొలమానం ఏది? కొందరి విజ్ఞానంలో
మనమే మూఢోవంతు అర్థంచేసుకొని ఇంక వాళ్ళను తెలివి
తక్కువవాళ్ళక్రింద జమకడుతూ ఉంటాము. కొందరు సూర్యో-
దయం సమయంలో మేల్కొని తూర్పుదిశాంతల అగుపించే
అరుణిమను చూచి ఎందుకో మూతివిరిచి ఎబ్బే అదేమిటి అలా
ఎట్టగా ఉండేమని తప్పులెంచుతారు

భ్రాంతి, ఆత్మ, ప్రతిభ వేదార్థ ప్రతిపాదక సిద్ధాంత
ములు ఈ నాలుగు కన్పిస్తాయట కబీరు మహాకవి వ్రాసిన
గీతాలలో (గూడ్ వర్డ్ ల వంటివి.) అవి చతుర్విధమైన అను-
భూతి స్ఫోరకములుగా ఉంటాయట. అక్కడది ఒక విశేషంగా
భావించబడుతున్నదట. కాని ఈ ప్రాంతంలో ఒక రచయిత

తన రచనలో ఒక్క అర్థాన్నిమించి వ్యాఖ్యానం చేయడానికి అవకాశమిస్తే చాలు తప్పవట్టేస్తారు. పెద్ద దోషంగా ఎంచి దుమారం లేవకొడతారు...బంగాళాదుంపల పంటకువచ్చే అంటురోగాలకు ఇంగ్లాండులో క్రొత్తక్రొత్త వైద్యవిధానాలు కనిపెడుతున్నారట. కాని ఆ ప్రయత్నం ఈవిషయంలో చేస్తే బాగుండు. ప్రపంచంలో ఆ దుంపలవ్యాధికంటే అతివ్యాప్తంగా అంతకంటే ఎక్కువ ప్రమాదకరంగా కనిపిస్తున్న మానవజాతి మానసిక మాంద్యాన్ని-మానసికవ్యాధిని మా పేందుకు మంచి మందు కనిపెడితే బాగుండు. ఇలా చెబుతూ నాలో ఏదో ఒక నిగూఢత ఉన్నదనీ, మీకు తెలియని అతి నిగూఢమైన ఒక ఉన్నతస్థానాన్ని నేను ఆక్రమించుకొని ఉన్నాననీ నేను భావించడం లేదు. కాని ఒకటిమాత్రం నిజం. అర్థకాలేదన్న కారణంగా నావాతల్లో మీరు తప్పవడుతున్నట్లయితే అది నాకు గర్వకారణమే అవుతుంది. వాల్డన్ మంచుగడ్డ వ్యవహారం చూడండి. అక్కడినుండివచ్చే మంచుగడ్డలు ఆకాశపురంగులో కొంచెం నీలంగా ఉంటాయి. ఆ నీలవర్ణం నిజానికి వాటి స్వచ్ఛందనాన్ని తెలియపరుస్తుంది.

కాని దక్షిణ దేశస్థులు వీటియందు తమ అయిష్టతను ప్రకటించి కేంబ్రిడ్జినుండివచ్చే మంచుగడ్డలనే మంచివిగా ఎంచుకొని కొంటూన్నారు. మరి ఆ మంచుగడ్డలకు అక్కడ నీటిమొక్కలకూ నీళ్ళలోపరిగే విత్తనాలకూ ఉండే రుచిఒకటి అంటుకొని ఉంటుంది. అలాగా అవి స్వచ్ఛంగా లేకపోయినా వాటికి వేరే అవాంఛనీయమైన రుచిఉన్నా వాళ్ళు వాల్డన్ నుంచి లభ్య

మయ్యే మంచుగడ్డల సచ్చందనము అర్థంకాకపోవడం కారణంగా కాస్త తెల్లగాఉండాలికదా అని కేంబ్రిడ్జినుండి వచ్చే అయిసుముక్కలను కొనేస్తున్నారు. అంతమాత్రంచేత వాల్డన్ మంచుగడ్డలకు హీనతరాదు. తక్కువతనం ఆపాదింపబడదు. అలాగే నా రచనలకున్నూ. అందువల్ల నాకు అదిగర్వకారణమే అవుతున్నది. సామాన్యంగా ఆధునికులు - అందులో మన ఆమెరికన్లు బుద్ధివిషయికంగా అంటే మానసిక శక్తులను కొలచి చూచేపక్షంలో మన పూర్వులకంటే కనీసం ఎలిజబెత్తు యుగపునాళ్ళకంటే తక్కువ వాళ్ళనీ వారితో పోల్చినప్పుడు మనవారు మరుగుజ్జులుగా కన్పిస్తారనీ అంటూ మనచేవుల దగ్గరచేరి అదరిపోయేలాగున అరచి గోలపెడుతున్నాను కాని ఎందుకాగోల! దానివల్ల మనకేం ఒరుగుతుంది? ఆమాటలవల్ల కలిగే పరమప్రయోజన మేమిటని నిష్కర్షగా ప్రశ్నించుకోండి. చనిపోయిన ఓ సింహంకంటే సంజీవంగా ఉన్న ఒక తునకం గొప్పదికదా! ఒకడు తాను మరుగుజ్జుల జాతికిచేందినవాడు కదా అని ఏడుస్తూకూర్చుంటాడా ఎక్కడైనా? అల్లా అని అతను గొంతుకకు ఉరిబిగించుకొంటాడా? ఆ మరుగుజ్జులలో కాస్త పెద్దమరుగుజ్జును కాకపోయానే అని ఆక్రోశిస్తాడా?... ఎందుకా ఆక్రందనం? ఏమిటి దానివల్ల ప్రయోజనం! ప్రతివ్యక్తి తనపని తాను చేసికొనిపోవాలి. తాను ఎందునిమిత్తమై వినియోగింప వడ్డాడో, తన లక్ష్యమేమిటో కాస్త జాగ్రత్తగా విచారించుకొని అందునిమిత్తమై ఆ లక్ష్యసాధనకై కష్టపడి పనిచేయ్యాలి. అంతేకాని అల్లా నిరూత్సాహ పడకూడదు.

*

*

*

ఆ పిచ్చివృత్తివనుల్లో, రకరకాల ఉద్యోగాలలో ఏవిధ ఉద్యమాలలో ననసంపాదనాది విషయాల్లో మీ కందరికీ ఎందుకండీ అంతంతొందర? ఏమో విజయసాధనకు ఎందుకంత హైరానపడుతున్నారో అని అడుగుతున్నాను. ఓ పరుగులు పెడుతూ తోడివానికూడా మహా అదలిస్తున్నారే! ఆవురుకుల్లో మీతో పోటీపడినవాళ్ళను మందలిస్తున్నారే!

ఒకస్సక్తి మీ పరుగుల్లో పోటీ పడడం లేదంటే అందుకు కారణం అతను మరోవిషయంలో ఆసక్తిపరుడైనా ఉన్నమాట. అతను వేరే సందేశాన్ని అందుకొన్నా ఉన్న మాట. వేరొక దివ్యవాణిని ఆలకించాడన్నమాట. అల్లా విని దానినతడు అనుసరిస్తున్నాడన్న మాట. అది ఎంత దూరదూరంనుండి వినిపించినా, ఎంత స్పష్టాస్పష్టంగా విని పించినా ఆ వినిపించే దివ్యగంధర్వగానానికి అనుగుణంగా అతన్ని అడుగువెయ్యనివ్వండి. తదా దేశానుసారం అతన్ని నడవనియ్యండి. అయినా మీకెందుకాతొందర. అతనుకూడా ఓ దేవదారుమొక్కలా, ఓ ఏపిలు అంట్లులా అంతవేగం ఈడేరాలనీ కాపుకు రావాలనీ ఎక్కడున్నదీ? అతడు తన వసంతాన్ని వేసవిగా మార్చేయాలా? అతను తన సౌఖ్య మంతావిడిచిపెట్టి కష్టాలపాలవలేదనా మీఆరాటం? ఇప్పుడున్న పరిస్థితి - మనం ఎదుర్కొంటున్న పరిస్థితి, మనచుట్టూ ఉన్న వాతావరణమున్నూ తగినది కాదనుకోండి. అది అపరివక్షస్థితిలో ఉన్నదనే అనుకోండి. కాని దానికివ్రత్యామ్నాయంగా మరేమి ఉన్నది? మరే “సత్యం” సిద్ధంగాఉన్నది! చెప్పండి? వ్యర్థమైన,

నిష్ప్రయోజనమైన సత్యాలను గురించి మనం, బెంగపడిపోము. అందుకై మనజీవిత నౌకలను భగ్నంచేసుకోము. నానావస్థాపడి మన నెత్తిపై దూరంగా పైన నీలవర్ణపు గాజుపలకలతో “స్వర్గాన్ని” కల్పించుకొని మళ్ళా తీరా అది పూర్తయ్యాక అది మనం కల్పించుకొన్నదే కానట్లు భ్రాంతిపడుతూ స్వచ్ఛా కాశంవైపు తిరిగి ఆసక్తిపరులమై స్వర్గాన్ని చూడ్డానికి సిద్ధ పడతామా? ఎందుకా పని!

*

*

*

ఒరులెవరో ఒకరు మనకేమో ఒరిగిస్తారనుకోకండి. మనలనెంతో ఆలోచింపజేసిన వ్యక్తులందరికంటే ఇతర భౌతిక మైన వస్తువులకంటే సత్యము ఒక్కటే మనకు ప్రయోజనకారి అవుతుంది. అది మన అండ నిలుస్తుంది. అదొక్కటే శాశ్వత మైనది. నూటికి తొంభై పాళ్ళు మనం ఎక్కడ ఉన్నామో అక్కడ ఉండడంలేదు. ఒక తప్పచోట ఉన్నాము. ఒక మాయలో ఉన్నాము. మన మన ప్రవృత్తుల కారణంగా మనం ఒక బాహ్య ఆవరణాన్ని ఊహకల్పనముతో నిర్మించు కొంటాము. అందులో ప్రవేశిస్తాము. కనుక అప్పుడు మనం ఒకే సమయంలో ఉంటామన్నమాట. మాయావాగురంలో నుండి బయట పటదమన్నది చాలాకష్టం.....కాని..... అయినప్పటికీ ఒక్క యధార్థాన్ని మాత్రమే నిజంగా పరిగణించి, భావించి వాదనలు చేస్తుంటాము.

*

*

*

నీవు చెప్పడలచుకొన్నది - అంటే ఏమి చెప్పాలని
 నీకు వ్యాజయంలో ఉన్నదో అది బాహుటంగా చెప్పేయ్.
 అంతేగాని ఏమి చెప్పవలసి ఉన్నదీ అని ఆలోచించి అది
 చెప్పకు. ఇతరులను సమ్మించాలని ప్రయత్నంతో చెప్పే
 మాటలకంటే ఏ విషయంలోనైనా 'సత్యం' చెప్పడం మేలు.
 ఆ సత్యం, ఆ చెప్పడం ఎంత నిష్ఠురంగా ఉన్నా ప్రమాద
 మేమీ లేదు. ఏమైనా సత్యం చెప్పడమే యోగ్యమైన పని.
 చూడూ - నీ జీవితం ఎంత దరిద్రంగా అధ్వాన్నంగా ఉన్నా
 పర్వాలేదు; దాన్ని ఊరికే తిట్టిపొయ్యకు. దాన్నుండి తప్పించు
 కొని పోవాలని ప్రయత్నింపకు. దాన్ని ధైర్యంగా ఎదుర్కొని,
 జీవించు - అనుభవించు. అది "నీవు" ఉన్నంత అసహ్యంగా
 లేదు. చెడ్డగాలేదు. అది మంచి ఉచ్చదశలో ఉన్నప్పుడు
 కూడా నీకు అతి దరిద్రదశలో ఉన్నట్టు కనిపిస్తుంది.
 అల్లా నీకు కనిపించవచ్చు. అది దాని దోషంకాదు. అదీకాక
 తప్పులెంచేవాణ్ణి తీసుకొనివెళ్ళి స్వర్గలోకంలో కూర్చో
 బెట్టినా అతను అక్కడ కూడా తప్పులెంచుతాడు. చూచారూ -
 పాపజాతికి సదా రంధ్రాన్వేషణము ప్రకృతిగుణము కనుక
 అందుకు మనం బాధ్యులంకాము. నీ జీవితాన్ని - అది ఎంత
 దరిద్ర స్థితిలో ఉన్నా దాన్ని మనసారా ప్రేమించు. అది
 ఉన్న స్థితిలోనే దాన్ని ప్రేమించు.

నీవాక బీడ ఇంట్లో, కాదు, కేవలం దరిద్రులకోసం
 ఏర్పాటు చేయబడిన సత్రంలో, ఉంటున్నా నీకు ఒక విచిత్ర
 మైన, ఆనందదాయకమైన, ఒడలు పులకరింపచేయడానికి శక్తి

మంతమైన, అనిర్వచనీయమైన అద్భుత శుభసమయం - అద్భుతానుభూతి ఎదురు కావచ్చును; కలుగవచ్చును. సూర్యాస్తమయ సమయంలో భాగ్యవంతుని ఇంటి కిటికీల గుండా దర్వాజాలగుండా ఎంత మనోహరమైన అరుణకాంతులు ప్రసరిస్తాయో దర్శింపని ఇంట్లోనూ, సత్రంలోనూ అంత మనోహరమైన కాంతులూ ప్రసరిస్తాయి. ఇక్కణ్ణించి చూస్తున్నా ఆ అస్తమిస్తుండన్న సూర్యుడు అంత మనోరంజకంగానూ కనిస్తాడు. మనిషికి శాంత మనస్కత అన్నది ఉండాలి. అది కనుక ఉంటే అతనిమనస్సు ఎక్కడ ఏ సత్రపువంచలో అతనున్నా మహారాజ భవనంలో ఉన్నప్పటిలాగానే ఆంతుకంటే ఎక్కువగానే సంతృప్తి చెందుతుంది. అతనికి అంత ప్రోత్సాహమూ కలుగుతుంది. అంత చక్కని ఆలోచనలూ వస్తాయి. ప్రకృతి అందరకూ సమాన అవకాశాలను కల్పిస్తుంది. పట్టణపు పేదప్రజానీకం అంతమందికంటే ఎక్కువ స్వేచ్ఛాయుతమైన జీవితం గడుపుతున్నదనే నా విశ్వాసం. వారు ఇతరుల నుండి తమకు కావలసినవి పుచ్చుకోవడంలో ఉన్నాతతనే ప్రకటిస్తున్నారు.

పట్టణాలలో చాలామంది ఒక విధమైన అపోహలో పడిఉన్నారు. ఒకశ్లవలన సహాయం పొందడం మాత్రంచేతనే అలా అని అనుకొన్నంతమాత్రాన్నే తమ అభిమానాని కేదో దెబ్బ తగులుతుందనే దురభిప్రాయంతో బాధపడుతూ తాము ఏవిధంగానూ ఒరులపై ఆధారపడి ఉండడంలేదంటారు. పోనీ నిజంగానే వాళ్లేమైనా స్వతంత్రంగా ఉంటున్నారా అంటే అది

లేదు. వారు పాపం నూటికి తొంభైమంది అపమార్గాల్లోతప్ప
ధనసంపాదన ఉదరపోషణ ఎరుగనివాళ్లు. మరి ఈ రెండవ
మార్గం మనుష్యుల్ని మరింత అపఖ్యాతిపాలు చేసేదికదా !

బీదరికాన్ని చూచి అసహ్యించుకోకు. దానివలన కలిగే
ప్రయోజనాలను అందుకోవడానికి సిద్ధపడు. దాన్ని పవిత్రంగా
స్వీకరించు. ఉద్యానవనంలో పెంచే చిన్ని పూలమొక్కను
లాగా దాన్ని సాకడంనేర్చుకో. క్రొత్త క్రొత్త వస్తువులనూ,
దుస్తులనూ సంపాదించుకొంటూ పోవాలని ఊరికే తాపత్రయ
పడకు. క్రొత్తస్నేహాలు సంపాదించాలని హైరానపడకు.

ప్రపంచంలోని 'వస్తువులు' ఏమీ మారవు. వాటిని
చూస్తుంటే మనం మారుతుంటాము. 'అనసరమైతే వస్త్రా
లమ్మేయ్ ఆలోచనలుమాత్రం ఉంచుకో'. ఒక వ్యక్తి ఒక
ఏకాంత ప్రదేశానికి కట్టుబడి ఉన్నా అతని ఆలోచనలే అతనికి
'దగ్గర స్నేహితులు' అవుతాయి. అందువల్ల ప్రపంచాన్ని
సరిగా అర్థంచేసుకోలేక పోతున్నామనే బాధ ఉండదు. ఆలో
చనలే మనిషికి సర్వవిధములైన ఆస్తిపాస్తులు. లోకంలో
దాన్నెవరూ దోచుకోలేరు. నీవు అట్టి దృఢనిశ్చయంతో
ఉంటే ఈ సంఘంలో పనిలేకుండా జీవించే శక్తి నీకు భగవంతుడు
ప్రసాదిస్తాడు. నామట్టుకు నేను ఏళ్ళకొద్దీ నన్ను ఓ గదిలోపెట్టి
తాళంవేసినా అంచక్కా ఉండగలను. ఒంటరిగా ఏ సాలె
పురుగులాగానో కాలం గడపవలసి వచ్చినా నా ఆలోచనలు
నాకున్నంతకాలం నే నెటువంటి బెంగా పెట్టుకోను. బయట
ఉన్నప్పుడు ఈ ప్రపంచం ఎంత విశాలంగా ఆకర్షణీయంగా

మనోహరంగా కనిపిస్తుందో అక్కడ ఆ స్థితిలో ఉన్నా
నాకీ ప్రపంచం అల్లానే కనిపిస్తుంది. ముప్పేటగా వ్యూహం
పన్నిన సైన్యసమూహంనుండి నేర్పుచూపి ఆ సైన్యాధిపతిని
బయటకు లాగేసి ఆ సర్వసైన్యాన్నీ కల్లోలపరచవచ్చును.
కాని ఒకడు ఎంత నీచుడైనా ఎంత దరిద్రుడైనా వాని ఆలోచన
లను మాత్రం ఎవ్వరం అపహరించలేము.

ఏదో అభివృద్ధిచెంది పోవాలని అంతగా ఆరాటపడకు
నీపై పనిచేసే అనేక విషయాల ప్రభావానికి అంత చేటు అవ
కాశం ఇవ్వకు. వాటి ప్రభావానికి లోనుకాకు. అదంతా
వ్యర్థం. అల్లా చెయ్యడం ఉండే అది నీకు సహజంగా ప్రకృతి
గతంగా లభించిన శక్తిసామర్థ్యాలను నృథా చెయ్యడం
వంటిది. బీదరికంలో ఉండే ఉదాత్తత నీవు గమనించడంలేదు.
వగటిపూట సూర్యకాంతి మనల నోరకంగా. మోసం చేస్తు
న్నది. స్వర్గసంబంధియైన ఆకాశపు వెలుగును మనకు కనపడ
కుండా చేస్తున్నదా కాంతి. చీకటిలోనో! ఆ నక్షత్రాల కాంతి
కనిపిస్తుంది. స్వర్గధామానికి వెళ్లే వెలుగుబాటలు గోచరిస్తాయి.
అల్లాగే దారిద్ర్యంలో జీవితాదర్శాలు, మానవుని వుత్తమ
ప్రవృత్తులు, స్పష్టమై కనిపిస్తాయి. లోని ఉదాత్తత బాహిరింప
బడుతుంది. దుర్దినాలలో దారిద్ర్య, కష్టాలూ అనే కారు
మేఘాలు మనలను కమ్మేసుకొని చుట్టుముట్టినప్పుడు - (మనిషి
కటిక దారిద్ర్యంలో ఉన్నప్పుడు-) అప్పుడే ప్రపంచం మన
దృష్టికి విశాలతమమై కనిపిస్తుంది. అప్పుడే మన హృదయ
వైశాల్యము అత్యంతమూ పెరుగుతుంది. లిడియా చక్రవర్తి

మైన కోషియన్ యొక్క భాగ్యభోగ్యాలన్నీ ధనధాన్య సంపదలన్నీ మనకు ధారపోసి మహావైభవంగా మనకు పట్టం గట్టినా మన ఆదర్శాలు మాత్రం మారకూడదు. జీవిత సాధనాలు కూడా ఎంతమాత్రం మారకూడదు. అంతేకాదు; నీకు దారిద్ర్యం మూలకంగా కొన్ని హద్దులు ఏర్పడిఉంటే కొన్ని ఆటంకాలు వచ్చి ఉంటే అంటే - ధనాభావంచేత నువ్వు వార్తాపత్రికలూ, పుస్తకాలూ అవీ కొనుక్కోలేక పోతే పర్వాలేదు. బెంగపడకు. ఆ స్థితిలో నీకు అతి ప్రధానమైన సవ్యమూ దివ్యమూ అయిన అనుభూతి ఒకటి తప్పని సరిగా కలుగుతుంది. ఏకాంతంగా స్వయంగా ఆలోచించుకొనే అవకాశమేర్పడుతుంది. జీవితంలో అతి ప్రధానమైన సత్యాలను అన్వేషించడానికి, ముఖ్యమైన విషయాలను సరిగా అర్థంచేసుకోవడానికి అట్టి దివ్యానుభూతి కారణభూతమవుతుంది. అంత ఎందుకూ - ఓ విషయం చెబుతాను; అసలూ అనవసరపు వస్తువుల నన్నింటినీ, లేనిపోని జంజాటాల నన్నింటినీ, త్యజించినప్పుడే జీవితసౌఖ్యమన్నది దర్శనీయమవుతుంది. దర్శనమిస్తుంది. జీవితానికి సంబంధించిన ఇతర విషయాల్లో మనిషి ఉదాత్తంగా ఉన్నంతకాలం, అతను ప్రాపంచికసౌఖ్యాలనుచేకూర్చే ధనధాన్యాల విషయంలో, భౌతికమైనవస్తువాహనాదుల విషయంలో దరిద్రుడు అయినా బెంగలేదు. అసలు అప్పుడే అతను వ్యర్థజీవి కాదనిపించుకొంటాడు.

అతి విస్తారమైన భాగ్యము మరింత సౌఖ్యాన్ని కూర్చే వస్తువులను కొనుక్కోనేందుకు, సమకూర్చుకొనేందుకు ఉపయో

గిస్తుంది. ఆత్మకు సంబంధించిన ఏదీ అవసరాన్ని సాధించడానికే నాసరే డబ్బుతో ఏవిధమైన నిమిత్తమూలేదు. డబ్బు దాన్ని కొనిఇవ్వలేదు.

ప్రేమకంటే, ధనంకంటే, కీర్తికంటే 'సత్యం' ప్రధానమైనది. అదుగో దానినివ్వండి నాకు. దానికోసరమే నేను సదా అన్వేషిస్తున్నాను. నేనొకసారి ఒక భాగ్యవంతుని ఇంటికి విందుకు వెళ్ళాను. ఎన్నో తినుబండారాలు వళ్ళాలనిండా పేర్చారు. వైను కొల్లలుగా అందించారు. ఎవరికి ఏమికావాలన్నా చాలా తరచు అడిగి కనుకొని అందిస్తూ బానిసల్లాగా మిక్కిలి వినయంగా మెలగే నేవకులు చాలామందే ఏర్పాటయి ఉన్నారు... కాని నిజాయితీ-సత్యం ఇవిమాత్రమే లేవక్కడ. అవిమాత్రమే లోపించా యక్కడ. నిజమైన ఆతిథ్యం అగుపించని ఆయింటినుంచి నేను వెంటనే బయలుదేరి నిజంగా ఆకలితోనే వెళ్ళిపోయాను. వారు చూపించిన-'మర్యాద' ఎందుకో గాని నాలో ఒకవిధమైన అసహనాన్ని రేకెత్తించింది. అందులో 'అర్థిత' లేదు. చలి వణికింపచేసే మంచుగాలిలో, మంచుగడ్డలలో ఎంత సౌహార్దమున్నదో వారి ఆదరణలోనూ అంతే ఉన్నది. వారంతా అక్కడ అందజేయబడిన ద్రాక్షసారాయమును గురించి ఎంతో గొప్పగా వర్ణించి చెప్పారు, దాన్ని ఎంతోకాలంగా దాచిఉంచి మిక్కిలి రుచిమంతము చేయబడ్డట్లుకూడా ప్రశంసించారు. కాని నేను అంతకంటే పురాతనమైనదీ, నూతనమైనదీ, స్వచ్ఛమైనదీ, అతి ఉదాత్తమైనదీ అయిన ద్రాక్షరసాన్ని గురించి జాగ్రత్తగా ఆలోచన చేశాను.

అది వాళ్ళనగ్గర లేదు. వాళ్లు దాన్నెక్కడా కొనలేదు. వాళ్ళ వినోదాలూ, ఆ దర్జా, ఆ యిల్లూ, నా కెందుకూ వినియోగ పడలేదు, అవి కించినామ్రతం కూడా నన్ను ఆకర్షింపలేదు. నేను మరోమారు రాజుగారి దర్శనానికై వెళ్ళాను. చాలాసేపు వారి రాకకై ఒకపెద్ద సుట్లో వేచిఉన్నాను. ఆయన ఆతిథ్య మివ్వడ మంటే ఏమిటోకూడా ఎరగనట్లుగా ప్రవర్తించారు. అడవిలో ఒక చెట్టుతోట్టలో నివసిస్తూఉన్న వ్యక్తి ఒకడు నా ఎరికలో ఉన్నాడు. అతను అత్యంత ఆర్థహృదయుడు. సత్ప్రవర్తనము కలవాడు. నేను అతన్నే కనుకసందర్శించిఉంటే అదొక మంచి పని అయ్యేది. ఎంతోసంతోషించి ఉండేవాణ్ని. కాని అప్పుడు పొరపాటేచేశానునుమా అని నొచ్చుకొన్నట్లు జ్ఞాపకం.

జీవితమన్నది ఒక నదీజలము వంటిది. మానవుడు పూర్వమెన్నడూ ఎరుగనంతటి ఎత్తుగా ఉధృతంగా ఆ నదీజలం పొంగి పొరలవచ్చును. అట్టి దినము చరిత్రలో సువర్ణాక్షరా లతో లిఖింపబడుతుంది. అల్లా పొంగివచ్చి ఎత్తైనమిట్టభూముల్ని కూడా ఆ నదీజలము తడిపివేస్తుంది. ఆ జలం పల్లపుచూపుల్ని ఒకసారి కడిగివేస్తుంది. ఆ నదీప్రవాహాన్ని శాస్త్రం కొంత కాలంనుండి మాత్రమే గుర్తించింది. కాని చరిత్రకందని కాలాన్నుండి కూడా అదిప్రవహిస్తూ ఉన్నట్లు నేను గుర్తించాను. అది బరుసుకొనిపారిన నదీతీరా లివిగో; నాకు స్పష్టం గానే కనిపిస్తున్నాయి. ఈ జీవనప్రవాహం ప్రాపంచిక విషయాల నన్నింటినీ ఒక్కసారి ముంచెత్తి మనలోని తక్కువస్థాయికి చేందిన ఆలోచనల నన్నింటినీ ఒక్కసారి తొలగించేసి ఉత్తమ

మైన ఉదాత్తమైన విషయాన్ని ఎరుకపరుస్తుంది. ఒక పరమ సత్యాన్ని బాహిరంజేస్తుంది. మానవులు చాలాకాలంగా విషయసక్తి కరులై కాలం గడుపుతున్నారు. దాదాపు వ్యర్థంగా కాలం గడుపుతున్నారు. కాని అంతకాలంనుండి కూడా వారు తమ తమ అంతరాంతరాలలో ఆధ్యాత్మికమైన ఒక సత్యాన్ని గూర్చి ఆరాటపడుతూనే ఉన్నారు. ఆ విషయాన్ని నేను సరిగానే గుర్తించాను.

మీరంతా ఆ నల్లకథ ఆసాంతం వినే ఉంటారు. మొత్తం నిలపతో తయారుచేయబడిన దో మేజాబల్ల. ఆ బల్ల మొదట కనక్టివ్ లోనూ, ఆ తర్వాత తర్వాత మెసాచుబుస్ లోనూ పలుతావుల్లో ఉంచబడుతూ వివిధప్రాంతాల్లోకి మార్చబడుతూ వచ్చింది. అరవై ఏళ్ళ తర్వాత ఓసారి ఒక చిత్రం జరిగింది. ఆ బల్ల ఉన్న కార్మికుని ఇంట్లో వారం రోజులుగా ఆ బల్ల నెడరో నిరంతరం గోకుతున్నట్లుగా శబ్దం విసవచ్చింది. ఆ మేజాబల్లమీద ఉన్న గిన్నెల వేడికి పొదుగబడి ఆచెక్కలోని పొరలనుక్రమంగా తొల్చుకుంటూ గ్రుడ్డునుండి అరవై ఏళ్ళ తర్వాత నల్లి తొల్చుకొని బయటికి వచ్చింది. ఈ కథ విన్నతర్వాత ఎవరిలో మాత్రం పునర్జన్మయందూ జీవియొక్క, ఆత్మయొక్క శాశ్వతత్వమునందూ సమ్మతం కుదరకుండా ఉంటుందో, చెప్పండి! అటువంటి అభిప్రాయాలు ఈ కథ విన్నాక బలపడకుండా ఉండగలవేమో మీరే కాస్త ఆలోచించి చెప్పండి! ఆ నల్లి అండస్థితిలో అరవైయేళ్ళు నిర్జీవంగా చైతన్యరహితంగా

పడిఉండి ఎండిన కలపనుండి ఆ పొరల నన్నిటినీ క్రమంగా
 ఛేదించుకొని బయటపడి చైతన్యవంతమైనది. అదీ అందు
 లోని వైచిత్ర్యం. ఎవరు చెప్పగలం - మానవునిలో అంత
 స్థితితో ఉత్తమజ్ఞానం ఆధ్యాత్మిక చింతన అతి పురాతన
 మైన నిర్జీవమైన అనేక సంఘావారాల తాకిడికి తట్టుకొని
 వాటిని ఛేదించి విషయలౌల్యన్ని విడనాడి-అది ఒకనాడు
 బాహిరింప బడుతుందేమో! (చిత్ పదార్థములన్నదిపరిపూర్ణ
 విజ్ఞానము. 'Absolute Intelligence'. అది జీవితచేత చింతన
 చేయబడునప్పుడు-జీవితీ ఆ విజ్ఞానానికీ సంయోగము కలిగి
 నప్పుడు అది చైతన్యమవుతుంది) దాన్ని ఎవరు కాదనగలం!
 ఏమో ఎప్పుడో స్వచ్ఛమైన పరిపూర్ణమైన ఆ విజ్ఞానము ఒక్క-
 సారి ఉద్భవించి ఉబికివచ్చి ఉద్ధూతమవుతుందో! ఏమో ఎప్పు-
 డావిజ్ఞానము రెక్కలను విడల్చి-ఆ మనోహరములైన పక్షము
 లతో స్వచ్ఛాతి స్వచ్ఛమైన హంసవలె పైకెగిరి ఏ దివ్యా
 కాశములో విహరింపబోతుందో! అందువల్ల నాకీ
 విషయాల్లో ఆటే పెద్ద అనుమానమేమీలేదు. ఎంతటి విషయ
 లౌల్యంలో మునిగి తేలుతున్న వ్యక్తికయినా (వ్యక్తి సము-
 దాయానికైనా) కొన్నాళ్ళకు తప్పక జ్ఞానోదయం అవు-
 తుంది. అయితీరుతుంది. ఉదయ సంధ్యాసూర్య కాంతుల్లా
 ఆ జ్ఞానలోకం అంతటా ప్రసరించి వెల్లివిస్తుంది.

